
हांच्या उगडासाक 

अर्पण 


अवधूत 


दिगंबर कितलेशेच दीस पांखरांभाशेन अंतराळांत घुवतालो . शाळेच्या वाडदिसाक 
भोंसले गुरुजीन ' बालकवी ' म्हणून जाहीर समारंभात तोखणाय केल्ली . ती म्हजी 
न्हय जाल्यार म्हजे कुडिची अशें ताका केनाच दिसलेंना . केरकाराच्या प्रस्नांक जाप 
दिवन लेगीत दिगंबर मात सुको - सडसडितूच उरलो . अध्यात्मीक भास समजुपाची 

पिराय नासली . तसो आयजूय हड्ड्यार हात मारून ते प्रस्न समजले अशें तो 
म्हणूक शकचोना ..... 

तशेच प्रस्न आयज ताणे विचारले जाल्यार मुखार तरणे , सोबीत , सुंदर 
अस्तुरेचो वेलो पदर कुशीक पडलो जाल्यार दोळे उकतेच उरलेः आंगांत 
काकोडकारी वीज सरसरली . झगझगली . व्हाळार न्हावपी शेजारचे चलयेचे 
माणकुले दुदुले पळयले जाल्यार .... कोणूय अस्तुरी दिमयो घालून बसतना तिज्या 
स्कर्टाभितर xxx xxx पळयलो .... मुंडकारांच्यो तांचेभितर चलपी हलकट , 
हळशीक गाळी आयकल्यो जाल्यार हे पळोवपी , आयकुपी तो दिगंबरूच 
किद्यावयल्यान ? 

पळयतात ते दोळे : म्हळ्यार ते सगलें दोळ्यांनीच पळयल्ले , कानांनीच 
आयकल्लें अशें ताणे सांगलें जाल्यार तो बाबा ताका शाबासकी दितलो ? हाजोच 
अर्थ , एकाच प्रस्नाची जाप परिस्थितीप्रमाण बदलता . पूण असो आयचो अणभव 
आसलो तरी फाल्यां होच नेम कायम उरतलो हाजीय खात्री ना . 

फाल्यां कोणेय देव - देवसपण , घाडपण , मान - मानतूक , मूठ केली जाल्यार 
दिगंबर पिसो लेगीत जावं येता . परमेश्वराचो साक्षात्कार जालो जाल्यार सगल्या 
संवसाराक तो पिशेलायतलो ; ना जाल्यार सामको विरक्त जावन भगवो भेस करून 
दिगंबरा , दिगंबरा ऽऽ श्रीपाद वल्लभ दिगंबरा ' गायत गायत अटंग्या रानांत वचून 
निळे निळायेचे सुवाळे पळयत ध्यानस्त बसतलो . 

दुस्मानाचो बदलो घेवपाचे थरयलें जाल्यार श्रीधर पानरंगे सावकाराचो खून 
करून तो गोळार हुमकळटलो . 

अध्यात्माचो बाजार मांडून फोल्गां करची अशें दिसलें जाल्यार तो खंयच्याय 
मठांतलो म्हाराज जावन शंबर रुपया भेट दिवपी गिरेस्ताक पांयांचे तीर्थ , हजार 
रुपया दिवपी गिरेस्ताच्या बंगल्यार पांयांचो धुल्ल ...... अशी नाटकां करीत गाडये 
घोड्यान पृथ्वीचेर भोंवडी करतलो . 


तेत्तीस वर्मा उपरांत दिगंबरान जल्मपत्रिका करून घेतल्या- दिवचलच्या ठाकूर 
भटाकडल्यान पत्रिकेंत बरयला तशेंच घडलें जाल्यार दिगंबराच्या कर्तुबाक अधूंच 
उरचोना । 

तशे घडलें ना जाल्यारूय मूळ नखेत्र , वा कुंडली म्हळ्यार फटीचो बाजार , 
असो निश्कर्श आमच्यान काडूं येता . 


शक्तिपात # २ 


' मूळ नखेत्राखातीर शांतीहोम करपाक जाय ' अशें म्हणपी बापायकूय तो 
करपाची बुद्द जालिना . हो त्या मूळ नखेत्राचोच प्रभाव आसूं येता . 

उपरांत विनाशकाले विपरीत बुध्दी ' म्हणटात तशो घडणुको घडल्यो आसूये . 
ना जाल्यार ताका तरेतरेच्या अणभवांतल्यान भोंवडी घडोवन सत दाखोवपाखातीर 
ताणें दिगंबराचो जल्म जावंचे पयलींच तशी येवजण केल्या आसुंये . 

सार : 
दोळे उकते दवरून सगलेंपळोवपांत एके तरेचो आनंद आसता म्हणटात ....... 


शक्तिपात # ३ 


शेजारच्या वाड्यार एक जाणटेलो मास्तर एका घराचे पडवेंत शाळा चलयतालो . श्री .... 
ग ..... गिरोवपाक दिगंबराक ताजे म्हयांत दवरून दिगंबराची आवय त्या घरांत गेली . 

तकलेक खरड आशिल्ल्या मास्तरान एका हातांत बडी आनी दुसऱ्या हातांत पाटी घेवन 
' श्री गणेशाय नमः ' हो पयलो धडो दिलो . जमनीर साकाट्याचेर बसून दिगंबराक तो गिरोवंक 
सांगलो . 

तसो हो धडो घराकडेन आवयन शिकयल्लो ; पूण दिगंबराक धडो खबर आसलो तरी 
मास्तरान सांगले म्हणून तो श्री ऽऽ ग ऽऽ णे ऽऽ शा ऽऽ य ऽऽ न ऽऽ मः 55 गिरयत 
रावलो . 

इतल्यांत मास्तर कुशीक बशिल्ल्या एका भुरग्याचेर तिडकलो . ताणें ताका मारपाक 
बडी वयर केल्ली पळोवन दिगंबर भिरांकूळ जावन आवय गे ऽऽ'म्हणून रडपाक लागलो . 

' आरे दिगंबरा , काय जालां तुजां ? ' अशें ताणें विचारले तेन्ना आनीक भिरांत दिसून 
काचाबूल जावन ताजी चड्डी वोली जाली . इतल्यांत ताजे रडप आयकून आवय धांवत 
भायर आयली . 

' आतां ह्या मारकुट्या मास्तरालागीं हांव केनाच येवंचोंना ' असो निश्चेव करून 
दिगंबरान आवयवांगडा घराची वाट धरली . वाटेत आवयक ताणें हांव घरांतूच अभ्यास 
करतलों ' म्हणून सांगलें . 

घरांत येवन ताणें आवयकडल्यान ' अ आ'चो धडो घेवन रोखडोच बरोवन दाखयलो . 
उपरांत दोन दिसांभितर मुळाक्षरां काबार करून ' क का कि की .... ' बाराखडयेचो धडो घेवन 
दनपार जावंचेपयलीं दुसरो धडो मागूक लागलो . 

आवय फुडलो धडो फाल्यां शिकयतां म्हणटाली ; पूण ताका बेगाबेग शिकपाची इत्सा . 
मारकुट्या मास्तरापरस आवयचे शिकोवप चड बरें अशें येवजून ताणे उमेदीन दोन 
दिसांभितर फुडली बाराखडी शिकून घेतली . 

फकत चार दिसांभितर सगली बाराखडी शिकून जाल्ली पळोवन सगल्यांक अजाप 
जालें . तागेल्या मूंडकारांच्या बायलांनी ताजी बरीच तुस्त केली . ' धन्नी , झील बग कसो 
रोकडोच शिकलो . 


शक्तिपात # ४ 


तिनसांजे वेळारआवयन कोणाची नदर लागूंक जायना म्हणून ताजे भोंवतणी सांसवां 
आनी मीठ भोवडावन ' भायल्या भितरल्या वाऱ्या - सुत्राच्या दोळ्यांत मीठ पडूं .... ' म्हणून 
रांदनींत उडयलें . फर्रऽऽ फर्र .... फर्रऽऽ असो आवाज आयकतना ताका मज्जा दिसताली . 
उपरांत रांदनीच्या बाव्याची काळी तिकली तिणें ताज्या कपलाक लायली . 

इतलें करुनूय तिसऱ्याच दिसा ' कशेशेंच ' जावपाचे दुयेंस जालें तें जालेंच . पोट फुगार 
जाल्लेभाशेन दिसून जेवपाची वान्साच ना जाली . मोनेभटाकडलो मंत्रायल्लो दोरो , बिबूत , 
वागणकान्त्रीक गाराणें - सगले देवदेवस्कीचे प्रकार करुनूय ताजे दुयेंस मातूय उणें जालेंना . 

आतां आवय ताका पावकी , निमकी , पाडे शिकोवंक तयार नासली . पूण ताका बेगाबेग 
आवयभाशेन पांडव प्रताप , हरी विजय , रामायण ग्रंथांतल्यो काणयो वाचपाची इत्सा आसली 
तातूंत हे दुयेंसाचे आडमेळे उबें जाल्ल्यान ताका खुब्ब वायट दिसले . 

कांय दिसांनी आवयन धोंडू मूंडकाराच्या सांगातान ताका बापायलागी पेडण्यां धाडलो . 

बापायन खंयच्या तरी दोतोरागेर व्हेलो . दोतोरान मेजार ताका न्हिदपाक सांगून किदें 
जाता ? ' म्हणून प्रस्न केलो . 

' कशेशेंच जाता , ' दिगंबरान जाप दिली . 
' पोटांत चाबिल्लेभाशेन दिसता ? ' -दोतोर . 
दिगंबरान ' ना ' म्हणून मान हालयली . 

' पोटांत दुखता ? ' परतून ' ना ' म्हणून नंदीबैलाभाशेन दिगंबरान मान हालयली . मागीर 
दोतोरान ताज्या पोटार आपलो खरखरीत हात भोवडायलो आनी डबऽऽडब 55 असो 
आवाज काडलो . 

दोतोर पोटाचें तबलें वाजयता , कातकुतल्यो करता म्हणून दिगंबराक हांसूक आयलें . 
' हाका दबो नांवाचे दुयेंस जालां , ' दोतोरान दिगंबराच्या बापायक सांगलें . मागीर लागीच 
आशिल्ले फार्मासींतल्यान वखदाच्यो दोन बोत्ली घेवन दिगंबर मूंडकारा सांगातान 
रानांतल्यान ताजे फाटीर , खांदार बसून घरा आयलो . 

एके बोलींत गोड म्होंवाभाशेन रुचीक वखद आसलें . तें ताणे मागलें तरी आवय एका 
कुलेरापरस चड दिनासली . तशें ह्या वखदान दुयेंस मातूय उणें जालेना . कशेशेंच जायत 
रावलें . 

कोणाचीय तरी नदर लागून दिगंबर दुयेंत पडलो अशें आवय सदांच म्हणटाली . पूण 
नदर लागून अशें दुयेंस जावं येता ? एके गजालीचो ताका उगडास येता . सामकी खरी 


गजाल . 


' आरे , 


गावांत बर्वेभट आसा न्हय ? तांचो आजो एका दिसा अटंग्या रानांतल्यान वतना एक 
दरोडेखोर तांच्या आंगार आयलो . पूण भटान धीर सोडलोना . 

तुज 

चोरतां येण्यासारखं मजजवळ काय ? हे उपरणं हवं तर घे बाबा . ' अशें 
म्हणून भटान ताका गिन्यानाच्यो चार गजाली सांगल्यो . 

' कामच गावना जाल्यार मियां तरी काय करूं भटजिनू ? माज्या आंगांत रेड्याचां बळ 
आसून काय उपेग नाय भटजीनूं ...... ? ' दरोडेखोरान दुखेस्त जावन जाप दिली . 


शक्तिपात # ५ 


धश्टपुश्ट , व्हड देहाच्या , आल्त दरोडेखोराक कसलें काम दिवचें ? पूण भट मातूय 
काचाबूल , आबूज जालोना . तोंडांतल्यान भायर आयिल्लें उतर फाटी घेतलेंना . आपल्या 
कुळागरांत आशिल्ले पडींग सुवातीत फातर फोडून भुयार काडपाचे काम ताणें 
दरोडेखोराक दिलें . 

तांच्या कुळागराचे मेरेर बौद्धकालिन भुयार आशिल्लें . ताका लोक ' पांडवांले भुयार ' 
म्हणटाले . ताजे लागींच दरोडेखोरान फातर फोडून व्हड भुयार तयार केलें . धर्तरेच्या पोटांत 
नवें कुळागर तयार करूं येतालें , पूण तळाचो काळो फातर फुटून फुटना . पिकासाची तोंकांच 
मोडपाक लागली . 

भटान तकली खाजयली . झरो मेळंकूच जाय . ताका एके गजालीचो उगडास जालो . 
गांवांत एक विखारी नदरेचो म्हळ्यार नदर लागपी , नसांवांचो , मनीस आशिल्लो . ताका हो 
सोबीत सुंदर कातळ ( काळो फातर ) पळोवंक हाडलो जाल्यार .... ! भटान बेगोबेग ताका 
हे भुयार पळोवंक आपयलो . 

' वा ! असो सुंदर कातळ मियां जल्मांत बगूक नाय , ' त्या मनशान अजापान म्हळे आनी 
खिणाभितर काळो फातर फुटून भितरल्यान उदकाचो झरो फसफसत भायर आयलो . 

अशें जाल्यार नदरेचो परिणाम असोय जावं येता ? अशें आसत जाल्यार ताका जाल्लें 
कशेशेंच जावपाचे दुयेंस केन्नाच बरें जावंचेंना . ....... ताज्या आंगार कांटो उबो रावलो . तें 
भुयार ..... तो दरोडेखोर .... भट .... आनी विखारी नदरेचो मनीस ...... केन्नाच पळोवंक 
नाशिल्लें चित्र दिगंबराच्या दोळ्यांमुखार उबें रावलें . ' गिराणाची बादा उरता तसो हांव 
जल्मभर ' कशेशेंच ' जाता म्हणीत रावतलों ? ' सगली भंय कडकडली ... आनी तो धुंवळ 
येवन सकयल पडलो . 

एक दीस मूंडकाराच्या घरांत कोंब्याची शाकोती खाली आनी ' कशेशेंच ' जावपाचे हे 
दुयेंस मातशें उणें जालें . तें पळोवन आवयन दोन - चार फावटीं ताका शाकोती खावपाक 
दिली आनी तें दुयेंस पयस गेलें तें गेलेंच . 

केन्नाकेन्नाय आवय हांसत म्हणटाली , ' दोतोरान दबो जाला म्हणून सांगलां , पूण माज्या 
बाबाक जालां नाळकूट . तां कोंब्याचे शाकोतीन बरां जाला . ' 

दिगंबराक रुचीक लागपी त्या वखदाचे बोलींत आवय गायचे तूप दवरताली . ताका बरो 
परमळ येता म्हणून , ती व्हाळार गेली काय तो एका दब्याचेर उबो रावन फळयेवयली ती 
बोतल सकयल काडटालो . तिजी गुड्डी आनी प्लास्टीक धांपणे काडटना त्रास जातालो . 
पूण मागीर सानीचो व्हीर काडून बोल्लीत घालून ताका दसता तितलें तूप काडून , ताजो 
परमळ घेत घेत चोखतना मज्जा येताली . 

केनाय आवय अचकीत येवन ' तुपाचो इबाड किद्याक करतंय रे ' म्हणीत दिगंबराचे 
फाटीर धपको घालताली . मागीर तो आंगणांत तुळशीलागी येवन रडत फुगार जावन 
बसतालो . 


एका वराउपरांत आवयूच ताजेसरी येवन म्हणटाली , बाळ दिगंबरा , माका कांय नाका 
बाबा . तुज्या बऱ्याखातीरच त्रास काडतंय हे . आरेरे , माज्या बाबाचे दोळे सुजले रडान रडान . 
माजो शाणो बरो . चल , तुका चकुली दितंय . ' 


शक्तिपात # ६ 


चकलेचें नांव आयकून सगलो फुगरो विसरून धांवत दिगंबर आवयचे कुशीत वतालो . 

मागीर घरांत दब्यांतली चकली दितना , ' आई , तो बग हुंदीर इला . ' अशें सांगून ती 
तेवटेन पळयतना ल्हव आनीक दोन चकल्यो काडून बोल्सांत घालतालो . 

हुंबराचेर बसून एकेक कुडको जिबेर दवरून रूच घेतना मज्जा येताली . 


तांबडे , हळदुवे , धवे , केसरी कितल्याशाच कोरांचे दाणे , गोंडे , रोजां तांच्या 
पाकळ्यांचेर भोवडी करपी रंगीबेरंगी , तरेतरेचे फुलपाखे पळयतना , रोजां वेंगेंत घेतना , 
तांच्या परमळान दीस कसो मुखार वता हे मतिंतूच येनासलें . 

' दिगंबरा , पेज थणगार जाली मरे . आज शाळेत वयचंय ना काय रे ? ' आवय रांदचे 
कुडीतल्यान तिडकताली . 

' राव .... येतंय गे ऽऽ ' म्हणत धांवत वचून भकभक पेज जेवन तोंडाक उदक लावन 
पाटी - दप्तर खांकेक मारून दिगंबर शाळेत वतालों . 

शाळा श्रीमाऊली मंदिरांत भरताली . साकाट्याचेर बसून अभ्यास करचो . परब गुरुजी , 
जोशी गुरुजी मायेमोगान हांसत- खेळत , अपुरबायेन अभ्यास घेताले म्हणून शिकपाकूय 
उमेद येताली . 

शाळा सुटले उपरांत तो घरां येवन दोडगिणिची हळदुवी फुलां केना फुलतात ? 
तायखिळ्याची पानां म्हळ्यार दारां केन्ना धांपतात ? हाजी वाट पळयत मुखार ऊंच 
पणसारुखार फातर मोखीत वेळ पासार करतालो ; तितल्यांत दोडगिणिची फुलां फुलताली , 
तायखिळ्याची पानां गच्च धांपताली . मागीर आमोरी जाली म्हणून घरांत येवन ‘ शुभं 
कलोति कल्यानम् .... ' जाले उपरांत तो जेवन न्हिदतालो . 

दनपारचे वत कशें फुडें वता ? आमोरेर फुलां फुलतात , पानां धांपतात , फांतोडेर सूर्य 
उदेता आसतना मोरांचो म्याऊ म्याऊ ऽऽ प्यांऽऽ पूंआवाज हीच तांगेली सैमाची घडयाळ 
आशिल्ली . 

आवयचे मोगाळ उबेंत घर खोशयेन खेळटालें , नाचतालें . भयण - भावाचो उगडास 
येतालो.हे एकूच उणें आसलें तरी बाकी सगली सुखां आपल्या पायांनी घरांत आयिल्ली . अर्दै 
घर नाल्लानी भरलेलें . भागेली खंड वेळार दिताले . 

बाबू भागेल्याच्या भुरग्यांवांगडा खेळटना दिगंबर भयणींच्या मायेमोगाचे उणेपण 
विसरता . धोंडू , शंकर , बाबू सगले जाण आपलेपणान रावतात . तांच्या घरांत शाकोती 
आसली काय दिगंबराक आपोवणे येता . शाकोती बरीच तीख आशिल्ल्यान हाय हूय ऽऽ 
जाता . तांची घरां चुडटांची आशिल्ल्यान मंगळूरी नळ्यांपरस तांगेर चड थंडसाण दिसता . 
तशे दिसपाक दिगंबराचे घर ते दोन खोपींपरस बरें उठोंन दिसता . घराच्या चारूय वणटींक 
चार जनेलां आशिल्ल्यान वारोय बरो खेळटा . दारांतल्यान सुर्याची किरणां घरांत येतात . 
सकाळी आनी सांजे वेळार भांगराच्या किरणांनी सगलें घर खोशयेन न्हायत रावता . 


शक्तिपात # ७ 


दारां - जनेलांच्या लांकडांचेर कुमात्री मातयेची माणकुलीं घरां तयार करतात . मागीर 
तातूंत पाचवे रंगीत किडे हाडून दवरतात . कांय तेंपान तांकांय पांखां फुटून तांच्योय कुमानी 
जातात . त्यो परतून नवीं घरां बांदतात . हे सैमाचे चक्र अशेंच धुंवत आसता . 

पेत्रोलाच्या दिव्याच्या उजवाडांत रातचो वणटीवयलो सावळेचो राकेस पळोवन दिगंबर 
आवयक म्हणटालो , ' आई , येई बा गुरुराया म्हण मगे . ' 

आवय ताका मांडयेर घेवन थापटीत आसतना तिज्या गळ्यांतल्यान सूर भायर येताले , 
येई बा गुरुराया मज घे पदरी । लोटेना भवसिंधू बळिया लहरी । 
मायेचा पूर लाटे मज वाहवितो । काळाचे भय वाटे तुज आठवितो ।। 
येई बा गुरुराया मज घे पदरी । लोटेना भवसिंधू बळिया लहरी ।। 
कोण न गमे देवा हरी मी काय करू ? । कोणाते दुःख सांगू गुरु कल्पतरू ।। 
आता तुजवीण दत्ता किती धीर धरू | भेटाया गुणराशी तप कोण करू ? || 
येई बा गुरुराया मज घे पदरी । लोटेना भवसिंधू बळिया लहरी .. 

ह्या गिताच्या सुरांचेर दिगंबर न्हिदेच्या राज्यांत वतालो . केन्ना केन्ना हे गीत गायतना 
ती ल्हव दोळे पुसताली . दुकां गाळटाली . विचारले जाल्यार ‘ कांय ना बाळ , दोळ्यांत कोयर 
पडला . ' म्हणून ताका न्हिदयताली . ते पिरायेर ह्या गीताचो अर्थ खबर नासलो , तरी तें ताका 
आवडटालें . आयजूय आवडटा . 


भुरगेपणासावन रातची दिव्याच्या उजवाडाआड दिसपी चित्रविचित्र सावळेची जशी 
ताका भिरांत दिसताली तशीच सोरोप आनी सुणो हांचीय दिसताली . 

दिगंबर दुसरे यत्तेत आसतनाची गजाल . त्या दिसांनी दिगंबर आनी आवय मामागेर 
गेल्ली . मोयरांनी दोन दिसांपयलीं ताबूत बुडयल्लो . ताजी रंगीबेरंगी , भांगराकोराची कमळां 
अजुनूय ताज्या बोल्सांत आसली . शेजारचो विनो , दादा वाणयांलो भाऊ , नायकांलो प्रल्हाद 
आनी दिगंबर . सगली भुरगी मळयेंत वडापोंदा एकठांय जाली . 

' आयज ताबूत करुंया ' सगल्यांनी थरयलें . 

' अल्ला वो बिस्मिल्ला वो 55 ला इलाह ऽऽ अल्ला वो ' अशें किदेंय तोंडाक येता तें 
म्हणीत , मदींच कोणूय ' हर हर महादेव ' अशी गर्जना करीत कोण सानी व्हीर जाल्यार 
कोणूय माडाचे बोंडे , ताबुताची कमळां पुंजावन बोंड्यांक व्हीर तोपून ताबूत बांदूक लागले . 
माडापोंदा पडलेले बोडे पुंजायतना विन्यान वडालागी पळयलें आनी मोट्यान हुयेली मारून 
नाचपाक लागलो . बरोच वेळ किदें जालें तेंच कळ्ळेना . 

' मे ..... मे .... मेल्यांनो , फाटल्यान वडाच्या मुळांत बगात , ' अशें उतर ताज्या तोंडांतल्यान 
भायर पडलें तेना सगल्यांचे तकलेंत उजवाड पडलो . पळय जाल्यार खयांनीच 
वडावयल्यान काळो कुळकुळीत सोरोप फुडें फुडें सरत लागी येतालो . 

ताका पळयनाफुडें तांची भंयान सामकीच गुळी जाली . कळाव करिनासतना बेगाबेग 
ताबूत सकयल उडोवन जिवाच्या आकांतान धायमोड्याच्या खळ्यांत धांव मारली . आतां 


शक्तिपात # ८ 


वड बरोच पयस उरलो म्हणून जिवांत जीव आयलो . मागीर सगलें विसरून दुसरो खेळ 


सुरू केलो . 


' आतां पसरो उगडुया मरे ? ' दिगंबरान म्हळे . 
' पूण सोरोप परतो येवंचोना मरे ? ' -विनो . 

दिगंबराच्या मामाचो आनी भाऊच्या बापायचो पसरो आशिल्ल्यान ते दोगूय पसरकार 
जाले . हेर भुरग्यांनी मातयेचे लाडू , शेकाऱ्यांचे तांदूळ , कट्टेच्या बुराकातल्यान चाळून 
काडिल्लो मातयेचो मैदो , नळकुटेची चवकोनी आल्याची कापां , पोपायेच्या बियांची मिरयां 
शिंपयांचे दुडू आनी बेगडीचे इश्कूद अशें सामान पुंजावन अळ्याबळ्याचो पसरकाराचो 
खेळ सुरू जालो . 

' व्हिव पुर्तुगाल ! ' म्हणपी गिरायकांक ' बाँ ... बाँ .... इश्ता बाँ .... ' म्हणीत सामान दिवपाचें . 
पूण ते शिंपल्यांचे इश्कूद मेजिनासतना दिताले . तांकां ' मुइतुऽओब्रीगाद ' म्हणपाचें . 

' जय हिंद ' म्हणपी वेपार चोरून व्हरतात म्हणून झाळकुटेंत लिपून बसताले.असो खेळ 
रंगार आयलो . 

दिगंबर सुवयो म्हणून करडाची किसरां हुमटीत आसतना त्या करडांतल्यान सळ ऽऽ 
सळ फूस्स ऽऽ फूस्स ऽऽ करीत वेदोळ वडापोंदा पळयल्लो काळो सोरोप परतून दिश्टी 
पडलो . 

' आरे बापरे ... धांव मारात . व्हडलो परतून इलो मरे ... ' अशें दिगंबरान ल्हव आवाजांत 
सांगलें आनी सगल्यांक तो सोरोप दाखयलो . 

' मेलो आमच्या फाटल्यान लागला मरे . ' विन्यान पुन्ना बोवाळ केलो . 

' वेदोळ तुवें बोवाळ केल्लो म्हणून दावो धरला दिस्ता . ' म्हणीत भाऊन विन्याचे फाटीर 
धपको घालो . 

' आतां खंय वचुया ? ' दिगंबरान काचाबूल जावन विचारलें . तशी सगल्यांची भिरांतीन 
भिरांकूळ आवतिकाय जाल्ली . 

मागीर कुशीक वचून ल्हव आवाजांत उलोवणे करून सगल्यांनी मांत्रिकागेर वचपाचे 
थरयलें . 

तसो तो वाडो चड पयस नाशिल्लो . बेगोबेग चलून शिरगाळे मांत्रिकाच्या घरालागी 
पावले . मेघाच्या घरांतले तांदूळ घेतले . रस्त्यादेगेक चलतना खंय आवाज आयलो काय 
सगले फाटी धुवून पळयताले . 

जाणटेलो मांत्रीक बांकड्यार बशिल्लो . ताजे धवेफुल्ल केंस जटो धर्तरेर 
हुमकळटाल्यो . खाड मिशयो इतल्यो व्हड आशिल्ल्यान ताजे फकत दोळे आनी नाक 
दिसतालें . 

' मियांजी हमारे फाटल्यान व्हडलो आया है । अशें मोडके तोडके हिंदींत सांगलें . 
एकल्यान हाताची फणा करून सोरपाची आकृती दाखयली . 


शक्तिपात # ९ 


ताणें ही ... ही ... छू .. जंतर मंतर ' केलें . मंत्रायल्ले तांदूळ दिवन थोडे आंगार बोल्सांत 
आनी थोडे घरांत खांची - गोंयण्यांत उडोवंक सांगलें . 

त्या घरांतल्यान भायर येतकच ते तांदूळ सगल्यांनी वांटून घेतले . मागीर बेगोबेग फाटी 
फुडे पळयनासतना आपापल्या घराची वाट धरली . 

दिगंबरा , ...... काय जालां रे तुजां ? ' आवयन प्रस्न केलो . 

' च च ...... कांय ना गे . ' म्हणीत ताणें न्हीद आयिल्ले भाशेन नाटक केलें . बेठेच दोळे 
धांपले . मळयेन वडाकडेन खेळूक गेल्लो म्हणून सांगलें जाल्यार ती रागार जातली हे चिंतून 
तिका कांयच सांगलेंना . 

राती मात न्हीद येसर ताका काळो सोरोपूच वडासयत नदरेमुखार दिसूक लागलो . 
मध्यानराती पाश्तांतल्यांन ची ऽऽ ची ऽऽ आवाज आयकून तर दिगंबराची भिंयेवन गुळी 
जाली . मंत्रायल्ले तांदूळ बोल्सांत आसात हाजी खात्री केली आनी तोंडावयल्यान चादर 
ओडून तो कुंरगुटी करून न्हिदलो . आतां व्हडलो चाबलोच जाल्यार चादरांतल्यान वीख 
भितर येवंचेंना . 


तसो दिगंबराचो सभाव भुरगेपणासावन भित्रो . भोंः भोंः करपी सुण्याचीय तशीच भिरांत 
दिसताली . सुणो दिश्टी पडलो काय तो बेगाबेग चलतालो . 

लक्ष्मण कांसाराच्या घरांत एक सुणो आसलो . शाळेत येवपा - वचपाचे वाटेरूच ताजे 
घर . त्या रस्त्यान वतना भिरांकूळ जावन तो गाबेग चलतालो . दुसरी पाळणींतली वाट 
हळशिकेची ; धुकराच्या लेण्डानी भरिल्ली . लेण्डार पाय पडल्यार न्हावचे पडटा इतलें घरांत 
सवळे आशिल्ल्यान ते वाटेन वचप म्हळ्यार अरिश्टूच . 

त्या दिसा सुण्याची जाग ना म्हणून पाटी - दप्तर घेवन तो त्या रस्त्यावयल्यान मुखार 
आयलो मात ..... अचकीत भोंः भोंः करीत सुणो फाटल्यान येवंक लागलो . आतां फाटी वतलो 
म्हळ्यार लेंण्डांची पाळणूय लागी नासली . मुखार वचपाखेरीज उपाय नासलो . 

मागीर दिगंबरान धांव मारले बरोबर सुणोय भोंः भोंः करीत फाटल्यान लागलो . 
जिवाच्या आकांतान धांवतना सुण्याच्या दावखुलाचो स्पर्श जावनताका फुडली वाटूच दिसना 
जाली . ' दत्ता धांव ऽऽ'अशी हुयेल मारून दत्तात्रेयाच्या पेडाम्हन्यांत मेरेक आपटून सकयल 
पडलो . दोळ्यांमुखार काळोख आनी नखेत्रां येवन 

सुद्द येवन पळय जाल्यार दत्तात्रेयाच्या पेडाम्हयांत पडला हे ताका कळ्ळे . 
नाकांतल्यान रगत व्हांवता . ताणें हेवटेन तेवटेन पळयलें जाल्यार सुणो दिसलोना . 
दत्तगुरूनूच सुण्याक परतो धांवडावन राखण केली . आवयवांगडा दिगंबरूय दर बिरेस्तारा 
ताका प्रदक्षणा घालतालो देखून आसुंये . . 

' आवय गे ऽऽ ' नाकांतल्यान वेदना जावन दिगंबर परतून बेसुद्द जालो . 
शेजारच्या केशव सरदेसायान ताका हाताक धरून उबो केलो आनी आदार दिवनल्हव 


शक्तिपात # १० 


ल्हव घरांत हाडलों . खावपाक चणे दिले . ते खातना दिगंबर नाकाचे सणसणप विसरलो . 


तसो आयज लेगीत दिगंबर धांवतूच आसा . सुणो , सोरोप तरेतरेची रुपडी घालून ताजें 
फाटल्यान धांवतातूच . दुख्खाची भायली म्होवाळी बदलली तरी भितरलें रूप तेंच आसा . 

आयज दिगंबर बापायलागी पेडण्यां रावतां . तांच्या खेडेगांवांत शिकपाची वेवस्था 
नाशिल्ल्यान आवयन शिकपाखातीर ताका हांगा धाडला.परतून परतून आवयचो ताका 
उगडास येता . हांगासर सोरोप , सुणो नासलो तरी बापूय सोडल्यार आनीक मायेमोगाचो 
कोणूच ना . ह्या कारणान दिगंबराची आवतिकाय पांदऱ्यांत , बंदखणीत आशिल्ल्या 
किराभाशेन जाल्या . तसो बापूय केन्ना केन्ना फकाणां करून हांसयता . पूण फाटीवयल्यान 
मायेन हात मात भोंवडायना . 

तोंडार देवीच्यो मावो आशिल्ली प्रेमामावशी गोरी दिसपाक धवो पावडर लायता . पूण 
विडयो फुसकायल्ल्या काळ्या कुळकुळीत ओठांची विद्रूपकाय कशी लिपोवंक येतली ? 
काळ्या सोरपाभाशेन दिसपी हे प्रेमामावशेची ताका भिरांत दिसता.हिणे जंतर मंतर छू .... 
करून आवयच्या सुखी संवसाराक चूड लायली . 

एका तेंपार आवय बापूय ह्याच घरांत रावताली . हांगाच दिगंबर जल्मलों . या घराचे 
देगेक गोसाव्याचो मठ आनी महंताची समाधी आसा . म्हळ्यार , व्हड मनशाचो सांगात 
सुरवातेकूच मेळ्ळा . केन्ना केन्ना तो समाधेक प्रदक्षणा घालून नमस्कार करता . प्रेमामावशी 
खंय म्होंवाळ उलोवन हे मठयेत आयली ; उपरांत तिणें देवसपणां केली . दिगंबराक मूळ 
नक्षेत्र वायटआसा अशें कायचे काय सांगून बापायचे मतींत भंय घालो . तेन्नासावन आवय 
भाटांतल्या मांगरांत रावता . आतां तेच तांचे घर रावला . आवय हे प्रेमामावशेक ' रांडगे ' 
म्हणटा ; देखून तेंच तिगेलें खरें नांव अशें ताका दिसतालें . 

एक फावट प्रेमामावशेन म्हळ्यार रांडग्यान ताका तांच्याच पसऱ्यावयल्यान साकर 
हाडूंक धाडलो . 

पाव कील साकर , पाव कील साकर अशें मतींत घोळयत घोळयत दिगंबर वतालो . 
वतां वतां म्हयांत पाखल्यांची गोरी पिट्ट भुरगी रंगीत बोलान खेळटना दिसली . दिगंबर खेळ 
पळोवंक इतलो गूंग जालो , साकर कितली सांगल्या हाजो ताका विसर पडलो . उगडासूच 
जायना जालो . मागीर अदमासान सांगपाचे ताणे थरयलें . 

' दोन कील साकर मागल्या ' , दिगंबरान तांच्या पसऱ्यावयल्या कारकुनाक सांगलें . 
' साकर कोणे मागल्या ? ' कारकुनान अजाप जावन विचारलें . 

' रांडग्यान हाडूंक सांगल्या , ताणें जाप दिली . मागीर हांसत हांसत कारकुनान पाव 
कील साकर दिली . आवय मामाच्या पसऱ्यावयल्यान एकेक मण साकर हाडटा आनी ह्या 
रांडग्याक मात पाव किलूच साकर दितना कारकून हांसलो किद्याक ? हे चिंतीत तो साकर 
घेवन आयलो . 


दनपारां जेवणाक बसले उपरांत बापायन हांसत म्हळे , ' ह्यांच तां रांडग्यां मरे ? ' 


शक्तिपात # ११ 


' माका रांडग्या म्हणतंय ? रांड जातली तुजी आवस . आवशीन शिकयलां मरे ? मी 
केवांच रांड जावचंय ना . माजां काय , एक मेलो तर दुसरो केलो , ' प्रेमामावशेन दोळे मोटे 
करून तिडकीन म्हळे . 

खरें म्हळ्यार हो वगत येसर रांडगे म्हळ्यार किदें तें ताका खबरूच नासलें . 

दुसरे यत्तेत आसतना एके किरिस्तांव चलयेन ताका किदें रे चेड्या , बरो आहाय मुरे ? ' 
अशें म्हळे तेन्ना ताणें तिका रोखडेंच विचारले , ' आगो , माका चेडो किद्याक म्हणतंय ? 
मी चेडो तर तूं चेडी . 

उपरांत आवयन कोणाक चेडी म्हणचें न्हय अशें ताका समजायल्लें ; पूण आपूण 
प्रेमामावशेक रांडगे म्हणटां तीय बी गाळ अशें मात सांगूक नाशिल्लें . 

साकरेचे गजाली उपरांत दिगंबरान तिका रांडगे म्हणचे सोडलें आनी प्रेमामावशी 
म्हणूक लागलो . आवयमुखार मात तिका मावशी म्हळ्यार आवयक तिडक येताली . 
गाळींचो अर्थ दरेका मनशाफाटल्यान बदलत वता काय किदें ? 

केना केन्ना प्रेमामावशी म्होंवाळ आवाजांत विचारताली , दिगंबरा , हंयचे परस आवय 
तुका बरां बरां शिजोवन घालता आसतली , न्हय ? ' 

' हय . आवय खाप्रोळ्यो , अळवड्यो आनी चकुली कांयमांय दिता . पूण तूंगवान करतय 
तें मात तिका करुंकूच येयनात . ' दिगंबर सगलें खोशयेन बडबडटालों , तशेंच तांगेर आंबे , 
पणस , काजुबियो मेळटात ही माहिती आयकले उपरांत तिज्या तोंडावयले भाव बदलताले . 
अशे बदलपी भावना बारीकसाणीन पळोवपाची , वळखुपाची आनी मतींत दवरपाची संवय 
ताका भुरगेपणसावनच आशिल्ली . 

थोड्याच दिसांउपरांत प्रेमामावशेलें खरें रूप उकतें जालें . ती दिगंबराचो दुस्वास 
करूंक लागली . ' दिगंबरा , चल , म्हशींक घेवन ये बगुया . ' तिणे खर आवाजांत हुकूम 
सोडलो . 


रोखडोच दिगंबर बडी घेवन म्हसरांक सोदूंक गेलो . दोन म्हशी गूखावंक हळशिकेत 
जाल्यार एक म्हस कांट्यांच्या झुडपांत आशिल्ली . शीऽऽ ते हळशिकेत कसो वतलो म्हणून 
कांटे गुड्डायत एकेच म्हशीक घेवन दिगंबर परतो आयलो . 

' आरे पापया , एकलेकच घेवन इलंय ? ' तिणे तिडकीन प्रस्न केलो . 
' त्यो तळयेकडेन हळशिकेंत गेल्यात . ' दिगंबरान मान सकयल घालून जाप दिली . 

' तळयेकडेन गेल्यार कुडके वयताले काय रे आंगांचे ? काय भगां पडचिंना . सामकोच 
भट मरे तूं . ' प्रेमामावशी कचाकच उलोवंक लागली . 

मागीर दिगंबरान दुकां गाळीत तळयेलागीं वचून धुकरांची लेंडा , लोकांचो गू , कांटेकुंटे , 
कंवच्यो गुड्डायत त्या दोन म्हसरांक आमडून हाडली . 

उपरांत हात पाय धुवन पडवेंत बसून दिगंबर चिंतूंक लागलो . घरा आसतना पाडेल्यांनी 
सांगिल्ले काणयेचो ताका उगडास जालो . 

' राजाची आवडीची राणी सवतीच्या भुरग्यांचो दुस्वास करताली खंय . म्हजो बापूय 


शक्तिपात # १२ 


राजा आसून मावशे राणयेक खोशी करपाक आवयरुपी मुखेल राणयेक पयस अटंग्या 
रानांत भाटांत दवरल्या . हांव राजपुत्र जावन शिक्षण , चवसठ कला संपादन करून आवयचो 
अरण्यवास सोंपयतलों . हे मावशेक म्हयन्याचो पगार दिवन कुळारा धांवडायतलो ... उपरांत 
आवय , व्हडलो भाव , भयण , बापूय सगली एकठांय जावन सुखाचो संवसार करतली . 

दिगंबरा , जेवंक वाडलां . ' प्रेमामावशेन सांगलें आनी दिगंबर भानार आयलों . 

खरेंम्हळ्यार आयज ताका जेवपाची इत्साच नासली . फुगार जाल्ल्याचे कळत जाल्यार 
ती आनीक तापार जातली हे भिरांतीन दिगंबरान कशें तरी शीत ताळ्यांत घालें . तशें 
जेवणूय चड नासलें . सणा - परबेक कावळ्याक वाडी दवरतात तितलें शीत , वयर रोस , हुमण 
मातशें वाडून ती बापूय येवंचेपयलीं दिगंबराक न्हिदयताली . भुकेन न्हीद येनासली . 
मध्यानराती जागो जालो जाल्यार भूक लागताली . पूण सांगतलो कोणाक ? बापूय परतोय 
ताजेरूच तिडकलो जाल्यार .... 

फांतोडेर च्या घेवन पाताडे गुरुजींलागी तिसरे यत्तेचो अभ्यास करपाचो . दनपारां 
जेवण जालें काय , भगवतीच्या देवळांत थंडगार सोंप्यार बसपाचे . ते वणटीचेर पेन्सिलीन 
बरोवंचें , ' वेश्याबंदी करा . सत्यमेव जयते . ' ती गिचमीड अक्षरां आजुनूय तशीच आसात . 
शिलालेखाभाशेन . 

आयतारा आवयम्हयांत वतकच ताणें उलोवपाच्या ओगांत जेवणाची गजाल सांगली . 

' माजो बाबा थंयसर उपास तापास काडटा आनी मी हंयसर पोट भरून ढमकून 
जेयतंय , ' अशें म्हणीत ती बरोच वगत दुकां गाळटाली . 

' हांव आनीक थंयसर वचचोंना ' म्हणून दिगंबरान सांगले तेन्ना मात ती तिडकली . 

शिक्षणाखातीर त्रास काडुंकूच व्हयो . गांवांतल्या मोनेभटाल्या पुरुषोत्तमान माधुकरी 
मागून 

शिक्षण घेतला ...... ' अशी कितलींशीच उधारणां दिवन ताका परतो बापायसरेन 
धाडलो . 

चार दिसांनी तिणें कारकुनाक रेकाद धाडून जेवणाची गजाल बापायच्या कानार घाली . 
त्या दिसा उपरांत प्रेमामावशी शीत चड वाडूंक लागली ; पूण रोस वा हुमण पयलींभाशेन 
इल्लेशेंच भुकेक कुंडो न्हिदेक धोंडो ' हे म्हणीचो प्रत्यय ताका भुरगेपणांतूच आयलो . 

एक दीस प्रेमामावशेन केल्लें देवसपण म्हळ्यार कब ताज्या दोळ्यांनीच ताका 
पळोवंक मेळ्ळे ते राती येई बा गुरूराया .... 

' गावपी आवय लागी ना हाजो उगडास येतालो . 
पांगरूक दिल्ल्या पातळ धोतरांतल्यान तशें भायले सगले दिश्टी पडटालें . रांदचेकुडीत 
तळिल्ल्या इस्वणाचो परमळ नाकांत भरून ताणें आंवडो गिळ्ळो .. इस्वणाचोच कुडको 
खाल्लेभाशेन . 

इतल्यांत प्रेमामावशी बेगोबेग मेजालागीं येवन उबी रावली . चीनी मातयेच्या पेल्यांत 
किदें तरी ओतलें आनी आंब्याच्या पानांत भरून दिगंबराच्या पायासावन तकलेर फाफुडलें . 
ताज्या आंगांर कांटो उबो रावलो . नदरेमुखार ' तो ' काळो सोरोप दिसूक लागलो . 

आतां तिणे देवसपण केलें . म्हळ्यार आतां मरण येतलें ; ना जाल्यार किदेंय दुयेंस 
जातलें . तातूंतल्यान जल्मभर दुखेस्त उरतलों , अशें चिंतीत बरोच वगत कुशी बदलीत 


शक्तिपात # १३ 


दिगंबर किदें घडटा हाजी वाट पळयत रावलो . पूण तशें कांयच जालेंना . तेत्रा मातसो जिवांत 
जीव आयलो . मागीर ' ॐ नमो भगवते वासुदेवायः ' हो बाल धूवान केल्लो जप करीत रावलो . 
शंख , चक्र , गदा घेवन भगवान विष्णू राखण करतलो हे श्रध्देन . 

सवती आवयन अपमान केल्लो तेन्ना धूवबाळ अटंग्या रानांत गेलो . जळींमळी वाग , 
शीव , कोले , सोरोप , विंचू वावुरताले . तांची भिरांत धरिनासतना ताणें नारदमुनीन दिल्लो 
मंत्र जपलो . विष्णू देवालें ताका साक्षात दर्शन जालें . धूवाखातीर तो धांवत आयलो . तो आयज 
म्हजी राखण करचोना ? ॐ नमो भगवते ....... जप करतां करतां दिगंबराक केना न्हीद 
आयली कळ्ळेचना . 

आयतारा ताणें आवयक सगलें सागले . देवसपण केल्ल्याचे आयकून तिकाय भिरांत 
दिसली . अंगाबेग गांवांत वचून मोनेभटाकडल्यान मंत्रायल्लो दोरो हाडून तिणें दिगंबराच्या 
गळ्यांत बांदलो . वागणकात्रीक तुपाचो दिवो दवरून प्रार्थना केली . 

' माजो शाणो बरो . त्याका देवानच राखपाचो ' म्हणून ताका धीर दिवन ' त्येकां रकाद 
धाडतंय ' , अशें सांगून ताका पेडण्यां धाडलो . 

चार दिसांनी बापायन पुस्तकांखातीर दुडू दिवन दिगंबराक काकागेर धाडपाचे थरयलें . 
आतां प्रेमामावशेले जळोवणेतलेन सुटका जातली म्हणून व्हड खोशयेन तो रोखडोच तयार 
जालो . 


सातर्डा हो गोंयचे शिमेलागचो , न्हयेपलतडचो महाराष्ट्रांतलो गांव . इंग्रजांचे राज्य 
आयलें म्हणून लोक इंग्रजीन ' म्हणटाले . आलतडी पाखले आनी पलतडी सामरा सैनिकांचो 
बंदोबस्त . तांचो आतां पयलीभाशेन जांच ना . चवथ लागी आशिल्ल्यान आलतड - पलतड 
येवप - वचप चालू आसलें . 

दोन राज्यांक जोडपी न्हंय शांततायेन व्हांवताली ; कसलोच भेद करिनासतना . दोनूय 
वटांनी रूख , मळबांतूय कुपां नाशिल्ल्यान उदक निळे निळे जांबळाभाशेन . एकचार 
घडोवपी हे सैमाचे सुंदर रूप पळयत दिगंबर व्हड्यांतल्यान पलतडी भारतीय शिमेंत 
पावलो . 

हांगासर बापोलयो , चुलती , व्हडलो भाव , मावळण अशी दिगंबराची बरीच सोयरी 
धायरी ; सामकी लागची पूण तांचो मोग नाशिल्ली मनशां रावताली . 

' काय दिगंबरा , इलंस ? दादा इला वांगडा ? ' काकान विचारलें . 
' ना . दादान शिकपाखातीर धाडला माका , ' दिगंबरान जाप दिली . 
' असां ; तर उद्यांच तुजां नांव घालुया शाळेत , ' काकान तकली खाजयत सांगलें . 

पुस्तकां हाडपाखातीर बापायन दिल्ले धा रुपया काकाच्या हातार दवरले . आतां 
बोल्सांत फकत एक इश्कूद उरलो . तशे पुर्तुगेज दुडू हांगा चलचेनात , पूण बोल्सांत दुडू 
आसात इतलीच उमेद . 


शक्तिपात # १४ 


इतल्यांत व्हडलो भाव मारकुट्या म्हसराभाशेन दोळे मोटे करून गुरगुरत दिगंबराक 
पळोवन गेलो . 

दिगंबर हांगा आयलां तें ताका आवडूंक ना . रगताचो खाश्श्या भाव . फकत अडेज 
वर्साचो आसतना ताका आवयपसून पयस केल्लो.ताजें भुरगेपण काका , सीमाआत्या हांच्या 
सांगातान गेल्ल्यान ताका ताजी वळख ना . माया , मोग मातूय ना . तेंय प्रेमामावशेलें कारस्थान 
अशें आवय म्हणटाली . भावालागीं उलयनशें दिसता पूण ...... तशी फाटल्या म्हयन्यांतली 
घडणूक . 

तो पेडण्यां बापायलागी आयिल्लो तेन्नाची गजाल . भावाक पयले फावट पळोवंक मेळटा 
म्हणून दिगंबर खोशी जाल्लो . ताणें ताका तांगेल्या पसऱ्यार आपोवन व्हेलो . भितर 
वचनाफुडें रोखडेंच ताणें दार धांपले . 

' दिगंबरा , तुका चाकलेट दितां ' म्हणून ताका घेवन तो भितरले कुडीत गेलो . 

' केन्नाच दिसूंक नाशिल्लो भाव पयलेच भेटेंत इतलो मोग कियाक करता ? देवाच्या 
मनांत आमकां एकठांय हाडचे आसलें जाल्यार ....... ' ताजे मन मायामोगाक आशेवन 
आशिल्लें . 

इतल्यांत ताणें म्होवाळ उतरांनी म्हळे , दिगंबरा , तुज्या गळ्यांतली सोन्याची सरपळी 
माका दी . ' 

खीणभर ताजो ताजो राग आयलो , पूण काय उलयनासतना तो ताका पळयतूच रावलो . 

' तूं सरपळी दिलंय तर मी तुका फुगोट्यो दितलंय ' . अशें म्हणीत तो दिगंबराक 
तांच्याच पसऱ्यावयल्यो फोगेट्यो दिवंक लागलो . ताज्या बदलांत भांगराची सरपळी 
दिवपाइतलो काय दिगंबर पिसो नासलो . तिसरी यत्ता शिकतालो म्हळ्यार मात्शी बुद्ध 
आसलीच . 

मागीर ताणे खाडयो आयला म्हणून भिरांत दाखयली तरीय दिगंबर सरपळी दिना , 
म्हणटकच ताणें सरपळेक हात घालो , मातशी धुकलाधुकल जाली . आनी व्हडल्यान 
किळांच मारतलों अशें दिगंबरान सांगलें तेन्ना ताणे रोखडेंच दार उकतें केलें . 

दिगंबर ' धव्या सोरपाच्या हातांतल्यान वाटावलों ' अशें मनांत म्हणीत धांवत घरा आयलो 
आनी प्रेमामावशेक ही घडणूक सांगली . तिणे ती सरपळी आपलेकडेन घेवन दवरली . 
उपरांत कांय तेंपान दिगंबरान ती मागली तेन्ना आयज दितां , फाल्यां दितां ' करीत तिणें ताका 
फटयलो . दोन भावांच्या केस्तांवांत प्रेमामावशेन काणयेतल्या मांजरा भशेन मदलेमदी 
लोणयाचो गुळो ( सरपळी ) चटकमटक केलो आनी दिगंबराक म्यां 55 व केलें . 

भावानूच सरपळी फारायल्ली जाल्यार बरें जातलें आसलें . आतां चिंतून काय उपेग 
ना . फुडाराक अशें किदेंय घडलें जाल्यार नाक घशटून शरण येवप चड बरें पूण किद्याक 
कोण जाणा , आतां ह्या भावाची ताका भिरांत दिसता . हांगा आपूण चड दीस काडचोंना असो 


दुबाव येता . 


मागीर ताणें काकाक ती भांगरा सरपळेची गजाल सांगली . काका फकत हांसलो आनी 
तकलेक तूप घांशीत ' ॐ नमः शिवायः ' म्हणत रावलो.वेपार करतनाय ताजे ॐ नमः 
शिवायः हे चालूच आसता . 


शक्तिपात # १५ 


दुसऱ्या दिसा दिगंबर हांगासरले शाळेत तिसरे यत्तेत दाखल जालें . ' वन्दे मातरम् . 
तशेंच ' जन गण मन .... ' ही दोन राष्ट्रगितां आयकूक मेळ्ळी . गोंयांत वचून ही गितां गायल 
जाल्यार बंदखणीत उडयताले . दुसरेंत गांधीबाबाच्या चित्राचेर खुरीस ना जाल्यार पा 
दसोवन दवरताले . हांगा मात तशें करचें पडना . हांगासर लोकशाय अशिल्ल्यान वाश्व 
द गामाचे लॉकेट गळ्यांत घालें जाल्यारूय कोण विचारचोना . 

बापायन बुकां हाडूंक दिल्ले धा रुपया बापोलयान मीठ , मिरसांग , नुस्ते हांचेर काबा 
केले . 

तशें पडवेंतल्या पसऱ्यार काकाचे लक्ष दिसना . ॐ नमः शिवायः ' चो जप चालू आसले 
तरी गांवावयल्यो गजाली ताजो मुखेल वेवसाय जावन रावला . आसा त्या दिसा पुनपोळी , न 
त्या दिसा मीठ आनी मिरसांगां पूड थापलेली भाकरी व्हड रुचीन खावंची पडटा . ताज्य 
बापायन उबारिल्ल्या ह्या आल्त बंगल्यांत दळडीर उपाट भरून व्हांवता . सीमाआत्या पापड 
विकून आपले दुडू सांठयता . जण एकलो आपलेंच पळयता . 

प्रेमामावशी घरांत आसून दिगंबराक उपाशी दवरताली तशें हांगा दिसना . काकाचो 
चलो शर्टाभितर चपाती लिपोवन खातना पळोवन ताजी काकूट येताली . बाबडो पयलींच 
दम्याच्या दुयेंसान अर्दो जाला . ताज्या गळ्यांतल्यान येवपी कीऽऽ की ऽऽ आवाज आयकून 
दिगंबराक खुब्ब वायट दिसतालें . ह्या बंगल्याखातीर हजारांनी दुडू काबार करपी बापूय 
हांचेखातीर कांयच करिना काय किदें ? नायकिणीक घटमूट करपाक म्हसरां पोसल्यांत . 
पूण गिरेस्तकायेचें वा दळडिराचे काकाकूय कांयच सुवेर - सुतक दिसना . ॐनमः शिवायः ' 
जप करीत तकलेक तूप चोळपाचें . बुकांचीय ताका खंत दिसना . 

रातच्या वगतार ताजेर कुलदेवी भवानीचो अवसर येता . हूं 55 हूं करीत तो कुदता . 
तेन्ना मात किद्याक कोण जाणा , ताका भिरांत दिसता . जगदंबा आदिमाय घरांत आसतना 
किर्लोस , दळदीर , दमो हे सगलें तिका पयस करूंक जायना ? ' अक्राळविक्राळ राकेसाचो 
सांवार करपी दुर्गामातेक हे अशक्य न्हय . मनांतले हे विचार समजलें जाल्यार काकाचो 
अवसर म्हजेर रागार जावंचोना मूं ? ' सगलें चिंतून दिगंबराचे बोड सणसणटा . 

काल शाळेच्या वाडदिसा राती जाल्ल्या ' वाल्मिकी ' नाटकांत दिगंबरान दरोडेखोराचें 
म्हळ्यार वाल्मिकीच्या साथीदाराचे सवंग केलें ' पोटाच्या आगीफुडे पुण्य काय जाळायचं 
आहे ? ' असली वाक्यां सामकी पोटतिडकीन उच्चारली . तें सवंग विनोदी आशिल्ल्यान कांय 
चुको जाल्यो.तातुंतूय लोकांक विनोद दिसून ताळयेर ताळयो पडल्यो . हातांतलो परशू 
घुवडायतना कमराचे पुडवें मातशें घुस्पागोंदळ करतालें . लोकांक तेंय नाटकांतलेच काम 
कशे दिसून आंगार कॅमेराच्या फ्लॅशाचे फोकस पडूक लागले . बरीच तुस्त जावन अभिनय 
बरो करता म्हणून ताजे नांव जालें . 

खरे म्हळ्यार हाजे खरें श्रय काकाकूच दिवंक जाय . बुकां हाडपाक दिल्ले दुडू ताणें 
काबार केले म्हणुनूच अभ्यासावगतार भाशण पाठ करपाक ताका वेळ मेळ्ळो रंगमाचयेर 
पांय दवरनाफुडें दिगंबर स्वताक विसरलो . तोंडार थापिल्ल्या रंगाच्या परमळान काकाभाशेन 
दरोडेखोराचो ' अवसर'आयलो.म्हळ्यार ताणें काकाचीच देख घेतली . 

घरा म्हयांत कांय लमाणी काय वतारी आयले . आयज तांचो बरोच बोवाळ 
दिसतालो.बोकडो हाडून ताजे चारूय पांय बांदून आंब्याचे खांदयेक हुमकळावन दवरलो . 


शक्तिपात # १६ 


बँऽऽ बँऽऽ अशी ताजी बोबाट चलताली . ताज्या एका पांयाक बुराक काडून तोंडान फूक 
मारून ताका बोमाडो कसो फुलयलो ; तेन्ना ताजे आड्डप बंद जालें . उपरांत ताजी कात 
काडपाचे भयंकर दृश्य पळोवं नजो जावन दिगंबर घरांत वचून बसलो . 

सांजे वेळार बोकड्याचे मटन खाले उपरांत सोरो पियेवन तांचें केस्ताव सुरू जालें . 
तांच्यांतली एक गुरवार बायल केस्तांव निवळावपाचो यत्न करताली . तांची भास कळना 
जाल्ल्यान केस्तांव किद्याक तें सजमनाशिल्लें . 

थोड्या वेळान केस्तांव वाडून व्हड बोबाट जाली . ती कानार पडतकच ' ॐ नमः 
शिवायः ' म्हणीत बोडार तूप घांसपी काका महिषासूर मर्दनेचो अवतार करून हातांत 
व्हडलो दांडो घेवन धांवत भायर आयलो . 

' 

हंयसर तुमचो किर्लोस किद्याक ? ' अशें आड्डन काकान ते गुरवार बायलेक धुकलून 
दादल्याचेर दांडो उबारलो . ती पांयां पडपाक लागली . तिजी काकूट करिनासतना काकान 
तिजे फाटीर , पोटार दांडी मारलो . रोखडीच ती घुवळ येवन जमनीर पडली.मागीर काका 
त्या दादल्याक मारपाक गेलो . तांच्या पोरांनी सामको कल्लोळ केलो . तो आकांत , किंळच्यो 
आयकून गांवांतले लोक धावून आयले . तांणी काकाक सजमायलो आनी मागीर तो मांजार 
जावन घरांत परतलो . 

सोताक देवभगत म्हणपी , साक्षात दुर्गामायेचो अवसर येवपी मनीस इतलो निश्ठूर 
जाता ? गुरवार बायलेच्या पोटांतल्या गर्भाचो तरी विचार करूंक जाय आसलो . तें पोटांत 
रडलें जाल्यारूय कोणाकूच कळचेना . काकूट बावड्याची ! ताका जल्माक येवंचे पयलींच 
भायल्या संवसाराचो पोटांतूच अणभव आयिल्लो . ताका मरण आयलें जाल्यार .... पूण ताजे 
पडलां कोणाक ? 

गळ्यांतल्यान की ऽऽ की ऽऽआवाज येवपी अनिल बापायचे कर्तृब पळोवन हांसतालो . 
धाकलें शोभलें मात मातशें मातशे काचाबूल जालें . 

' शोभल्या ...... ' काकान आपले चलयेक मोगान उखलून आकुळ्ळी माकुळ्ळी . 

दिगंबराचे लक्ष त्या वताऱ्यांचेरूच आसलें . ती गुरवार बायल अजुनूय जमनीचेर 
लोळटाली , पूण कोणाक सूख - दुख्ख नाशिल्लें . तिणे कोणालागीं कागाळ करची ? गर्भ 
पडलो तरीय तांकां गवाय मेळचोना . सुण्या- माजरा इतलें लेगीत तांच्या जिविताक मोल 
ना . काका भौमानेस्त आशिल्ल्यान बंगल्यांत सुसेगाद . आपल्या घोवाचे केस्ताव सोडोवंक 
वचप हो तिजो गुन्यांव ? दिगंबराक त्या धव्या सुण्याचो आनी काळ्या सोरपाचो उगडास 
जालो . एकलो भोकऽऽ भोंकऽऽ करता , जाल्यार दुसरो फोंस्स ऽऽ फोस्स ऽऽ करता . 
राकेस अटंग्या रानांतूच न्हय जाल्यार सभ्य मनशाभितरूय आसता हाजो सोद लागलो . 
इतले दीस कृष्णाच्या भावंडांक कंसान घुवडावन , आपटून मारून उडयली ही काणी खरी 
काय फट असो दुबाव येतालो , पूण आयज मात तें फट दिसना . 

हे घडणुके उपरांत दिगंबराक काकाविशी आपलेपण उरलेंना . हांगासावन केना घरा 
वचूंक मेळटा हाजी वाट तो पळयत रावलो . 

चार दिसांनी आवयचो रेकाद घेवन गांवांतलो तुरी नांवाचो लांब मनीस आयलो.हांगासावन 
भाणां व्हरून तो म्हापश्यां बाजारांत विकतालो . ताज्या सांगातान दिगंबर गोंयां येवंक भायर 


शक्तिपात # १७ 


सरलों . व्हड्यांतल्यान आलतडी आयलो . बोल्सांत हात घालो जाल्यार ' तो ' इस्कूद लागल 

धर्तरेर पांय दवरनाफुडें त्या दुडवांक मोल आयलें , हाजी दिगंबराक मजाच दिसल 
घरा वचूंक मेळटा ह्या आनंदान दोन वरांची वाट केन्ना काबार जाली कळ्ळेच ना . ता 
चलपाची संवय नाशिल्ल्यान पाय दुखताले पूण पारतंत्र्यांतूय पुर्तुगेज राज्यांत येवन म 
दिगंबर स्वतंत्र जालो . ही स्वतंत्रताय दिगंबराक खूब मोलादीक दिसली . 

आवयन तुरीचे उपकार मानून ताका एक मानकुराद आंबो दिलो . तो गेले उपरां 
दिगंबर ताजे फाटीचे आकृतेक पळयत रावलो . कोणाय देवदुताक पळयल्ल्याभाशेन . 

मागीर दिगंबरान अधाशीपणान दोन मानकुराद आंबे घेतले आनी दोनूय हातांन 
बकबक खायत रावलो . कितल्या दिसांची भूक ....... पोटाची आनी मनाची ....... किदें खावं 
आनी कितलें खावंचे हाजी सुद्द नासली . 


आंगणामेरेर रोजां फुलली . तुळशीक केंसरां आयली.अनंताचे झाड पानापानां 
फुललें . चानी , भांगराकोराचे फूलपांखे रोजा - रोजार भोंदूक लागले.सैमराजान रंग आर्न 
परमळ हांचो मुक्त हातान पावस घालो . संवय जाल्ल्यान फूलपाखे लागी येतात आर्न 
आंगाखादार खेळटात . “ पिशांनो , म्हज्या आंगाखांदार बसपाक हांव किदें फूल ? ' अशे म्हळ 
जाल्यार दिगंबराची भास सजमल्लेभाशेन ते फूलपाखे उडून रोजांचेर बसतात . 

झाडाचे शितळकायेंत , परमळांत सुखान दीस वताले . 

केन्ना केन्ना मूंडकारांच्या भुरग्यांच्या सांगातान दिगंबर काजूरानांत वतालो . चुन्नां 
हांसोळी खायत खासत भोंवपाचे . रोसाळ गोड गोड मुट्टे वेंचून खावपाचे . मागीर चिरपुट 
पुंजावन तांचेर बियो पसरावन उजो लावपाचो . बियो भाजूक लागल्यो काय उस्केचो ताळ 
घेवन उजो पालोवपाचो आनी बियो फातरान फोडपाच्यो . दोनूय बोल्सांनी गर भरून ते 
खायत खायत घरा येवप . 

एक मूंडकार भगवंत म्हणटालो , दिगंबरा , तूं शाळा सोडून असोच गोरवांचो राखण 
तर जावंचय ना मरे ? ' 

तो फकाणां करता म्हणून दिगंबराक पिकासांव जातालें , पूण करतलों किदें ? ताका 
किदें शिकपाची उमेद नासली ? 

एका दिसा तिनसांजचो दिगंबर मूंडकाराच्या भात मळणेच्या खळ्यांत मदेकाद पुरून 
दवरिल्ल्या लोखणी वारांवाक एका हातान घट्ट धरून ताजेभोवतणीं भोंवाडो घालतना किदें 
तरी गुणगुणटालो . पाचवे रूख , निळे मळब , तांबडेंगूज क्षितीज सगलें ताका भोंवाडो 
घालतना पळोवन मज्जा दिसताली . सैमाच्या ह्या रुपांत तन्मय जावन दिगंबर स्वताक 
विसरलो . 

इतल्यान अचकीत ढूम ढो ... ढो ..... ढूम असो गर्नालाभाशेन भयंकर आवाज कानार 
पडलो . त्या आवाजाक भिंयेवन दिगंबर , ताजी आवय , मूंडकार बेगाबेग धांवत भायर 
आयली . 


शक्तिपात # १८ 


एक विमान सामकें लागसार येवन गेलें . ताज्या पंख्याचो , घांटीचो आवाज येतालो , 
तशेंच तातूंत बशिल्लें दोन मनिसूय दिश्टी पडटाले . 

सालाझार तीन दिसांभितर भारताक जमीन आनी उदक दितलो खंय . सगल्या गोंयचो 
लासून गोबर करतलो . ' बाबू मूंडकारान खबर सांगली आनी तो विडी फुसकायत बसलो . 

' हय रे दिगंबरा . मियां आयकल्या ही गजाल . सड्यार कुळीद काडूंक गेल्लंय थंयसर 
दोग जाण गजाली करीत गेल्ले . आतां कसां जातलां ? ' बाबूचे बायलेन खळ्यांत मेरेर 
फतकल मारून बसत म्हळे . 

' आगे , पोळे सागोती करची आसा जाल्यार मरचेपयलीं खावन घेयात , ' दिगंबरान जाप 
दिली . आनी सगले हांसपाक लागले . 

' हय गे धनी , ' दिगंबराक खाप्रोळ्यो आनी नाचण्याचां सतू काय म्हणटत तां बेगीन 
करून घाल . आमकांय दीय कुडको कुडको , ' बाबूचे बायलेन सांगलें . 

अस्तंतेक ढूम ढो ऽऽ आवाज चालूच आसलो . सगली जाणां फकाणां - मस्को करीत 
टायमपास करताली . 

थोड्या वेळान एका गांवकारान खबर हाडली , ' पेडण्यांत बॉम घातलो . पेडणां खलास 
जाला सालाझार पूल मोडून उडयता , पत्रादेवीच्या रस्त्यान तर जाय सारकां ना बाबा . आतां 
केवां काय जायत कळचा ना ' , अशें सांगून तो गोबेग गेलो . 

" अशें जालें जाल्यार आमकां मरण येतलें . सगली वांगडाच मरतली . तसो मरण 
आयिल्लो मनीस हांवें अजून पळोवंक ना . भुरग्यांनी ते पळोवंचे न्हय म्हणटात . ” दिगंबरान 
मनांत म्हळे . 

पेडण्यां बॉम उडयलो म्हणून आवय रातभभर रडटाली . दिगंबर भितरले भितर 
रडटालो . पेडण्यां बापूय आशिल्ल्यान तांच्या घरांत दुख्खाची कुपां आयिल्ली . 

दुसऱ्या दिसा खरी खबर कळळी ती म्हळ्यार सरकारी कागदपत्रां , नोटींचे दोंगर 
पुंजावन तांकां उजो लावन लासून गोबर केल्लो . कोणें तरी तो पळोवन बॉम घालो म्हणून 
वावडी उठयल्ली . ' इडा पीडा टळो ' म्हणून आवयन वागणकात्रीक उजवाती , तुपाचो दिवो 
पेटोवन प्रार्थना केली . उजवातीचो परमळ घरांत दरवळूक लागलो . 

तशें बॉम म्हळ्यार किदें ? स्वतंत्रताय म्हळ्यार किदें हें चडशे व्हड मनशांकूय खबर 
नासले ; तरी सुटकेझुजाऱ्यांक मदत करपी आनी तांची खबर रेजिदोरांक दिवपी अशे दोनाय 
तरांचे लोक आशिल्ले . भोव लोक देमांद , देव - देवसपण करपी जाल्यार कांय जाण गीम 
पावस शेता - भाटांत वावर करून रातचे इल्लें हुर्राक मारपी . बेकार मनीस सकाळ - सांज 
च्याच्या हॉटेलांत चकाट्यो मारपांत पिरायवोगडायताले . कांय तेमोज मनीस आज्यापणज्याचे 
मुस्तीतली दुस्मानकाय घट्ट वेंगेंत घेवन वाड्यावाड्यार वेगळेचारान वावुरताले . दर 
एकल्यान आपलेखातीर घरापुरतें , वाड्यापुरतें स्वतंत्र जग तयार केल्लें . 

सुकडो हो आजाद मोतैरीचो उजवो हात . तसो गांवांत मात ताजो कोणाक त्रास नासलो . 
कोणाचे किटकिटीक वचपी न्हय . पुर्तुगेजांचे आनिकूय खबरे आशिल्ले . कांय जाण सुरयो 
घेवन अटंग्या रानांत भोंवडी करून महाराष्ट्रांतल्यान गोंयांत येवपी सत्याग्रयांक एकलो 


शक्तिपात # १ ९ 


एकसुरो धरून बडयताले , खोलप्याच्या उज्यान लासताले . ताणें उदक मागलें ज़ाल्यार 
ताज्या तोंडांत मुतताले अशोय खबरो , दंतकथा कानार येताल्यो . पूण दंतकथेच्या आदारान 
सत सोदून काडपाची अक्कल दिगंबराक येवंक नासली . कोणूय सुरो घेतलेलो मनीस 
दिसलो जाल्यार तो लिंपून बसतालो . अशा वातावरणांत अटंग्या रानांत आशिल्ल्यान 
स्वतंत्रतायेचो सुवाळो ताका पळोवंक मेळ्ळोना . फकत ढूम ढो ऽऽ ढो ऽऽ बॉम उडोवन 
पूल मोडले जाल्यार स्वतंत्रताय मेळटा अशें तेन्ना ताका दिसतालें . 

उदक आनी माती दिवपाचो म्हळ्यार गोंयचो गोबर करपाचो सालाझाराचो प्रयत्न 
येसस्वी जालोना . भारतान सैन्य अचकीत चारूय वटांनी घुसयलें आनी पुर्तुगेज सैन्याक 
प्रतिकार लेगीत करूंक मेळ्ळोना . थोडे पाखले अटंग्या रानांत लिंपून रावले . थोडे जाण 
पळून गेले . कांय जाणांनी खंय काजऱ्याची फळां लेगीत भुकेक खाली . चडशे जाण शरण 
आयले . ' आ बे से दे ' वचून ' ए बी सी डी ' आयली . आतां ' अ आ इ ई केन्ना येता पळोवया . 

भुरग्यांक मात स्वतंत्रताय म्हळ्यार किदें तें खबर नासलें . बाँ .... बाँ .... म्हणीत 
चॉकलेटी दिवपी धवेफुल्ल पाखले गेले म्हणून वायट दिसलें , खाप्री म्हळ्यार काळे आफ्रिकी 
गेले म्हणून खोशी जाली . कारण बायलो रस्त्यावयल्यान वतना खाप्री दिसलो जाल्यार दुसरे 
वाटेन वताली . तांगेल्या गांवांत मात पाखल्यांचो वा खापांचो त्रास नासलो . 


तांच्या गांवचो रेजिदोर सभावान बरो आशिल्ल्यान कोणाकूच पारतंत्र्याचो जाच नासलो . 
स्वतंत्रताय मेळटकच थोड्या तेंपान गांवांत माऊलीच्या देवळांत मराठी शाळा सुरू जाली . 
धर्मा परबासारके तरणाटे स्वेच्छा वेतनार सेवा करून गांवचे बरें करपाक फुडें आयले . 
भुरग्यांक शिकोवंक लागले . गांवचे रुपूच बदलूंक लागले . श्रमदानान रस्तो जालो . मुंबय 
नोकरी करपी थोडें शिक्षण घेतिल्ले गांवचो विकास करपाची सपनां रंगोवंक लागले . 

एकूच 
वायट जालें तें म्हळ्यार , लोकशायेच्या सरकाराचे नवे नवे कायदे आयिल्ल्यान भाटकार 
मूंडकारांची केस्तांवा सुरू जावन शांतताय , बरेपणाक कीड लागली . कोणाचोच आदार 
नाशिल्ल्या दीन दुबळ्यांच्या घरादाराची पावणी जावंक लागली . अशा प्रसंगार तांकां आदार 
दिवंचो सोडून ती पावणी फुकेसवाय कशी मेळता हाजी वाट पळोवपी , गांवांत सोयचो बार 
उकते करून गांव इबाडपी गांवकार गांवचे बरें , भले कशें करतले ? 

साती सत्ता एकठांय हाडून , पंचायतन स्थापन करून मूळ मायेच्या आदारान म्हापुरसान 
खुंटी मारून मठी जोडली . अठरापगड जणकार गांवकारांनी सत , नीत सांबाळून वेव्हार 
केल्ले . देखून गांवकारांच्या उतराक म्हत्व आयलें . तांच्या उतरांवरवीं गांवातली केस्तांवां , 
न्याय , नीत , जावन गांवच्या शिमेभितरूच न्हिवताली . तशे मनीस आयजूय आसुंये , पूण 
तांच्या उतरांक पयलींभाशेन मोल ना ; देखून ते दीनदुबळ्यांक आदार दिवंक शकचेनात . 
आदर्श शिक्षक कसो आसचो हाजो प्रत्यय धर्मा परब गुरुजींच्या रुपांत ह्या गांवांतूच आयलो . 
लोकशाय येवन बयो आनी वायट दोनूय गजाली घडल्यात . 

मामाच्या गांवांतल्यानच तिसरी पास जालों दाखलो हाडून चवथेच्या वर्गात दिगंबराचें 
नांव घालें . परिक्षेक स म्हयनेच उरल्यात , पुस्तकांय मेळूक नासली . देखून परब गुरुजींक 
दिगंबर पास जायत हाजी खात्री नासली . 


शक्तिपात # २० 


दिवाळेची सुटी पडली . खळ्यांत वाडिल्ली रानवटी झाडां - तण हुमटून भायली वंय खूट 
मारून घट्ट केली . पाटाचे उदक हाडून माती भिजोवन मेर उबारली . 
इतल्यांत घरांतल्यान आवयन धेकणो घालो . ' 

दिगल्या , खंय मरांक गेलाय रे ? ' 
' राव गे . ही मेर सारकी करून फुलझाडां लायतंय ? ' -दिगंबर . 

' मेल्या , किद्याक मर मर मरतय थंयसर आनी हातीक काय जाला रे ? ' आवयन 
भायर येवन विचारलें . 

मागीर घरांत व्हरून रगत आयिल्ल्या हाताक तिंतूर लावन दिगंबराक अभ्यासाक 
बसयलो . 

' हरभऱ्याचां एक झाड लावन हरभरे खातलय ? अभ्यास केवां करतलय रे ? ' आवयन 
तिडकून प्रस्न केलो . 

' चौथेची बुकांच ना जाल्यार अभ्यास कसलो करूंक ? ' दिगंबरान बाजू मांडली . 
' आतां खंय गावतली पुस्तकां ? ' तिणे बेजारून म्हळे . 

' मगे माका तरी काय करूंक सांगतय ? दोन तीन म्हयने तिसरेंत शिकान आतां चौथी 
शिकतंय ; पुस्तकां नासतना . ' अशें बडबडत दिगंबर चोपडेंतलें प्रस्न जापो वाचीत बसलो . 
तसो दिगंबर शाळेत शिकयतात तें मतींत धरून घरचो अभ्यास वेळच्या वेळार करतालो ; 
तातूंत वेळ उरलो जाल्यार फूलझाडांक , तुळशी रोपांक उदक दितालो . हे करपांत सम्हयने 
सवण्यांभाशेन उडून गेले आनी परिक्षेचो दीस उजवाडलो . 

दिगंबरान फांतोडेर बेगीन उठून न्हावन - धुवन , टांक - तितेर दप्तरांत घालून दोन 
आपार बोल्सांत घाल्यो . आवयक नमस्कार केलो . 

' वागेश्वरी माज्या बाबाक पास करतलीच . ' आवयन फाटीर हात भोंवडावन आशिर्वाद 
दिलो . 


शाळेत म्हळ्यार माऊलीच्या देवळांत वचून देवीक नमस्कार केलो आनी प्रसन्न 
मनान गर्भकुडींतल्यान भायर आयलो . 

दुसरे शाळेतल्यान धवी तोपी घालपी गुरुजी परिक्षा घेवंक आयिल्ले . पयल्या दिसा 
लेखी आनी दुसऱ्या दिसा तोंडी परिक्षा आसली . आवय घरांत रामायण , महाभारत , 
पांडवप्रताप , हरीविजय ग्रंथांचे वाचन करताली . चडशे प्रस्न तातूंतल्या घडणुकांचेरूच 
आशिल्ल्यान लेखी आनी तोंडी परिक्षा चड कठीण दिसलिना . 

एका म्हयन्या उपरांत परिक्षेचो निकाल लागलो . दिगंबर पास जाल्ल्याचे सांगून 
परबगुरुजीन फाटीचेर हात भोंवडावन शाबासकी दिली . तो खीण उब्या जल्मांत केन्नाच 
विसरूंक शकचोना . अशे आनंदाचे खीण जिणेंत केन्ना तरी येतात . मागीर परबगुरुजींचो 
निरोप घेवन दौणकीच्या रानावट्यां दिगंबर उडक्यो मारीत घरा आयलो . 


शक्तिपात # २१ 


4 


आई , मी पास जालंय . आतां पांचयेंत गेलंय . आतां माका गोंड आनी गुडगुडां दी 
दिगंबरान सांगलें . ' 

' जरा थांब . पयली वागेश्वरीक दिवो दाखयतंय ' म्हणीत आवयन तुपाचो दिवो पेटोवन 
जनेलाचेर दवरलो आनी जनेलावयली माती आंगारो म्हणून दिगंबराच्या कपलाक लायली . 

' हाजो अर्थ पास जावपाचे श्रेय ती वागेश्वरीक दिताली . म्हज्या अभ्यासाचे श्रेय म्हाका 
मेळना हाचे मात अजाप दिसले . अशें मनांत येतकच ' चूक माफ क्षमा कर गे वागेश्वरी ' 
म्हणून दिगंबरान तिका नमस्कार केलो . कारण नाल्लांचे राशींतल्यान सोरोप भयर येत 
जाल्यार .... ? चुको घडल्यार सोरोप दिसपाच्यो घडणुको पळयल्ल्यान तिका दिगंबर थर्त 
भिंयेतालो . एक फावट आवयन पोरसांत नुस्त्याचे खत घाललें तेन्ना ती दुयेंत पड़ली . 
म्हळ्यार ही श्रद्धा भिरांतीखातीर निर्माण जाल्या आसूं येता . 

खरें म्हळ्यार पास जावपाचे श्रेय परबगुरूजींक दिवंक जाय . तांणी मायेमोगान 
शिकयल्ल्यान शिकयल्लें सगलें मतींत उरलें . 

मागीर आवयन ताका गुडगुडां आनी गोडाचो खडो दिलो . कातली खातना काळ्या 
सुण्याचो उगडास जालो . कूय ऽऽ कूय ऽऽ अशी कुकारी मारतकच खंयसरल्यान तरी तें 
सुणें धांवतूच आयलें आनी ल्हा ऽऽ ल्हा ऽऽ करीत दिगंबराच्या म्हयांत येवन उबें रावलें . 

आवयक लिपोवन ल्हव अर्दे खोबरें सुण्याच्या तोंडांत दितकच तें पयस खळ्यांत वचून 
चोरयां खावंक लागलें . 

ह्या सुण्याचो कोर काळो कुळकुळीत आशिल्लो तरी ताजो पेटो मात कापसाभाशेन 
धवोफुल्ल आशिल्लो . दिगंबर ताका सदांच सांगातान व्हाळार व्हरून न्हावंक घालतालो . 
आपल्याच तुवाल्यान ताचें आंग पुसतालो . घरांत ताका बसपाक आंगशे , राती थंड लागत 
म्हणून पांगरूंक लेगीत दवरलेलें ; पूण पिसो पेटो मात तें आंगार दवरनाशिल्लो . घरांत 
दिगंबर च्या पियेवंक लागलो ताणें काय कूय ऽऽ कूय केलेउपरांत नाल्लाचे कटेंत ताका 
च्या दितना दिगंबराक वायट दिसतालें . पूण म्हार मनीस आसुनूय तांकां कटेतल्यांन च्या 
दितात ; मागीर ताज्या सुण्यांक आयदनांत दिवप कुस्तार . ' सुणो सुकी भाकरी खाता म्हणून 
नामदेव तुपाची वाटी घेवन ताजे फाटल्यान लागलो ' अशी दयाधर्माची काणी सांगपी आवय 
स्वता मात कर्मठ . जाती - पाती देवानूच केल्यात अशें म्हणपी आवय ' चोखोबाच्या घरांत 
विठोबा जेयलो ' अशेंय सांगता , हे मात विसंगत दिसता . दिगंबर चिंतीत रावतालो . 

त्या सुण्यापेट्याचेर दिगंबरान खूब जीव दवरिल्लो . पूण दिगंबराचें सूख देवाक 
आवडलेंना जावंये ; देखून लूत भरपाचे दुवेंस जावन पेट्याक मरण आयलें . दिगंबरान 
पळयल्लें ते पयलें मरण . त्या दिसा तो उपाशींच शाळेत गेलो . जोशी गुरुजी वर्गात किदें 
शिकयतात हाजेर ताजे लक्षच नासलें . भोवन भोवन ताजे नदरेमुखार उबो रावतालो मरून 
पडिल्लो तो पेटो . 


शक्तिपात # २२ 


मदले सुटयेंत दिगंबर हुतूतू खेळपाक लेगीत वचूंक ना . तुळस्कार आग्रो करतालो , 
पूण ताका ना म्हणून सांगून दिगंबरान चित्रकलेचो कादेर्न घेवन सुण्याचे चित्र काडलें . तेन्ना 
दुख्खाचो आवेग मातसो उणो जालो . 


कांय दिसांनी काळ्या सुण्यान परतून पेटे काडले . तांतलो काळ्या कोराचो दोळ्यांक 
हळदुवे थिपके आशिल्लो माणकुलो पेटो दिगंबरान घरांत हाडलो . पूण ताका बांदून 
दवरनासतना मेकळोच सोडलो , पुराय स्वतंत्रताय दिली . ताजें नांव दवरलें ' टॉमी ' . ताज्या 
गळ्यांत सरपळी बांदूंक नासली तरी मायेचो दोर खूब घट्ट आशिल्ल्यान कूय ऽऽ कूय 
करतकच तो धावून येतालो . 

शाळा सुटलेउपरांत दौणकींतल्या रानांतले वाटेन घरा येतना वाटेर एक नसांव घडलें . 
अचकीत म्हयांत वळखीची मोनी बायल प्रगट जाली . ताज्या आंगार भिरांतेन कांटो उबो 
रावलो . इतल्यान ती बायल टॉमीक पोटाकडेन धरून चलपाक लागली 

' आगे , म्हज्या टॉमीक खंय व्हरतय ? ' दिगंबरान भिंयेत भिंयेत विचारलें . 

पूण तिणें ताजेकडेन पळोवंकूच ना . ती मातशी फुडे गेली आनी अचकीत अदृश्य 
जाली.आतां म्हन्यांत कोणूच दिसना . वाट सदाभाशेनूच आसली . पूण ती बायल आनी टॉमी 
मात नाच जाली . ती मोनी बायल तरी वळखीची . जिता मनशाचे भूत जावं येता ? अदृश्य 
जावपाची घडणूक पुराणांत घडटाली , पूण आतां प्रत्यक्षांत ? सपन म्हळ्यार वाटेन चलतना 
जागेपणान कशें पडटलें ? भुताखेतांचेर विस्वास ना.ह्या गूढ प्रकरणात मातसो काचाबूल 
जावन दिगंबर बेगोबेग चलपाक लागलो . 

दिगंबर घरालागीं पावला मात , धोंडू मूंडकाराचो धाकलो चलो रमेश येवन सांगूक 
लागलो , ' दिगंबर , तुज्या टॉमीक वागटान व्हेलो . आतां ताका बाबूगेर हाडून दवरला . 

पाटी - दप्तर तशेंच हुमराचेर उडोवन दिगंबर धांवतूच बाबूल्या घरासरी गेलो . 

' क्याँव ऽऽ.क्याँव ऽऽ ' गळ्यांतल्यान रगत व्हांवपी टॉमी आड्डतालो . ताज्या 
गळ्याकूच वागटान घांस मारिल्लो आसुंये . तकली वयर काडटना ताका खूब दुखतालें . 

' टॉमी ....... मी इलंय रे . ' म्हणटकच ताणे व्हड कश्टान मान वयर करून दोळे उकते 
केले . दिगंबराक एक खीणभर पळोवंन क्यॉक ऽऽ ' करून रोखडीच मान सकयल उडोवन 
पेट्यान दोळे धांपले ... ताजें आड्डप बंद जालें . दिगंबराखातिरूच इतलो वगत ताजो जीव 
घुटमळटालो आसुंये . 

हाजो अर्थ वेदोळ दौणकीच्या रानांत जे पळयल्लें तें नसांव नासलें , जाल्यार खरो 
मोग आशिल्ल्यान टॉमीनूच आपल्याचेर येवपी अरिश्टाची शिटकावणी दिल्ली आसुंये . 
मनीस मरणापयलीं अशी शिटकावणी दितात अशें आयकल्लें ; पूण जनावरां लेगीत ...... 
ताचे मरण ' ते ' बायलेच्या रुपांत प्रगट जाल्लें . टॉमी वतना एक नवें सत दाखोवन गेलो . 

पयलींचो पेटो दुसान गेल्लो आनी हो दुसरो मेकळो सोडलो म्हणून वागटान व्हेलो . 
आतां मात आनीक सुणो पोसपाची दिगंबराक इत्सा उरलिना . 


तशे जिणेचे प्रस्न सोडोवंचे थरयल्यार एक व्हड ग्रंथ बरोवंचो पडटलो . तातूंतल्यानूय प्रस्न 
सुटपाची खात्री ना ; कारण प्रस्न हे केन्नाच सोंपनात ; सोंपोवंचे थरोवपी मात अर्दे वाटेवयल्यान 


वतात ...... 


दिगंबर पांचवेच्या वर्गात आसतना जोशीगुरुजींक एक दीस किदें दिसलें कोण जाणा , 
तांणी कसलो तरी धडो काबार जातकच विचारले , ' तुमचे तकलेंत कांदे आनी बटाटेच 
भरल्यातशें दिसता . प्रस्न विचारपाची , दुबाव विचारपाची संवयूच ना तुमकां . ' 

तशे ताजे तकलेंत खूब प्रस्न उपरासताले आनी ओठांवयल्यान परते वताले . 

' गुरुजी , नथुराम गोडसेन गांधीजींक गुळी घालूक नाशिल्ली जाल्यार आयज किदें 
जातलें आसलें ? मनशाक मरण नाशिल्लें जाल्यार ...... ? फकत वारो खावन पोट भरलें 
जाल्यार संवसारांत किदें घडटलें .... ? ... 

निमाणे जोशीगुरुजीन बेजासांवान म्हळे , ' दिगंबर , मातसो वग्गी रावतय ? काद्याप्रमाण 
विचित्र प्राणीय तुजे तकलेंत आसात , हाजी म्हाका खबर नासली . ' 


त्या दिसासावन ताणें प्रस्न विचारपूच सोडून दिले . 

गांवांत सवेचो वर्ग नाशिल्ल्यान परतून पेडण्यां प्रेमामावशेगेर वचचे पडलें . सीताराम 
पाठशाळेंत दिगंबराचें नांव घालें . नावनोंदणी करपाक बापूय ताज्या सांगाताक आयलो . तसो 
ताजो स्वभाव फकाणेर आनी हांसतमूख . भिडेस्तकायेंन दिगंबर चड उलयनासलो तरी 
केन्नाय उलयतना चूक जाली जाल्यार खो ऽऽ खो ऽऽ हांसून दिगंबराची फकाणां करतालो . 
इंग्लीश वाचतना ‘ धीझ ' चो उच्चार ' धीस ' जालो जाल्यार दोन फावट वाचपाक लायतालो . 

केन्नाय तांगेल्या पसऱ्यार गेलो जाल्यार बापूय श्रीधर पानरंगे सावकारावांगडा गजाली 
करतना दिसतालो . श्रीधराचे तकलेक धवी तोपी , आंगांत कोट आनी तांबडेगूंज ओंठ अशें 


ताजें रूप . 


हो कोण ? चिरंजीव ? ' ताणें ओंठार आयिल्लो पानांचो रगताभाशेन दिसपी रोस पुशीत 
विचारलें . 

' हय . दिसता बावडो ; पूण भितरले गांठीचो . ' बापायन दिगंबराची ह्या उतरांनी वळख 
करून दिली . 

श्रीधराक सावकार म्हणटाले , पूण ताजो पसरो मात दिगंबरान पळोवंक नासलो . हो 
पसरो हेच ताजे गजाली मारपाचे , चकाटां पेटपाचे पिंपळापेड आसलें . 

आतां दिगंबराची पिराय वाडून समज आयिल्ल्यान प्रेमामावशी पयलीभाशेनजेवणाखाणाक 
उपाशी दवरिनासली . रातचो न्हिदपाक दिगंबर पोरण्या पसऱ्यार श्रीभगवतीच्या देवळाचे 
धर्मशाळेत वतालो . आतां न्हिदले उपरांत मंतरायल्लें उदक आंगार पडपाची भिरांत 
नासली . आनी तशें तिणे उदक शिंवरलें जाल्यार . आगे पापणी , आंगार किद्याक शिंवर 
मारतय ? तां मंतीराचा पानी पिवंक दी माका ? अशेंय म्हणूंक शकतालो . भुतां - खेतां , 
देवसपण , जंतरमंतर असल्या गजालींवयलो कुड्डो विस्वास आतां बरोच उणो जाल्लो . 

श्रीभगवतीच्या देवळा फाटल्यान सिने राजश्री नांवाचें थिएटर सुरू जाल्ले . थिएटर 
म्हळ्यार कपड्याचो तंबू . थंयसर कसलो शिनिमा चलता तो पळोवपाची इत्सा आसली ; 
पूण सांजे वेळार ' बोल राधा बोल संगम होगा के नहीं ? ' सारक्या रिकॉर्डीनी कानांतले पड्डे 
फुट्टातशें दिसं . शिनिमा सुरू जातकच थिएटरांतले संवाद कानार स्पश्ट येताले . फाटल्या 
वर्सा ' मोहित्यांची मंजुळा ' हो एकूच शिनिमा दाखोवपाक शाळेतल्या सगल्या भुरग्यांक 
गुरुजीन हांगा हाडिल्ली . तेन्ना सुरवातेक जी नांवां , रंगीत चित्रां दाखयतात , तांकांच दिगंबर 
शिनिमा समजलो . पूण उपरांत खरेल्या शिनिमाक सुरवात जाल्ली . 

' आरेच्च्या ! सामकी जिती , चलपी , उलोवपी मनशां , घोडे ह्या पड्ड्याचेर खंयच्यान 
येतात ? खंय वतात ? पड्ड्याक दरवटो नासलो . नाळींच्या गुळ्यांचो उजो पड्ड्याक कसो 
लागलो ना ? ' हाजें दिगंबराक अजाप दिसले . आयज परतून शिनिमा पळोवंचो . आवयन चणे 
खावंक दिल्ले दुडू बोल्सांत आसात ; पूण बापूय रागार जालो जाल्यार .... ? तिसरेंत आसतना 
एक दीस गड्डे मागले जाल्यार , आरे , आयज तुका गड्डे दिल्यार उद्या इस्पिक मागतलय 
मरे . ' अशें सांगपी बापायक पिक्चराक वचपाची गजाल कशी सांगतलो ? 

ताणे फकत शिकपांतूच मन घालचे अशी ताज्या बापायची इत्सा आसली तरी 
भोंवतणचे संस्कार कळत नकळत ताजेर जायत आशिल्ले . 

राती णव वरांचेर दिगंबर पसऱ्यार न्हिदपाक गेलेउपरांत थंय ज्ञानी नांवाची भाजी 
पील्याचो वेपारी येतालो . बेरेस्तारा बाजाराक रघू नांवाचो मसाल्याचो वेपारी येतालो . ते दोगूय 
जाण बरीच रात जायसर चकाटा मारताले . तातूंतल्यो कांय विचित्र गजाली अजुनूय ताजे 
मतींत उरल्यात . 

ज्ञानीच्या चल्याचे फाटल्या म्हयन्यांत लग्न जावन नवी सून घरांत आयिल्ली . तिज्या 
संबंदांत कितल्योशोच गजाली कानार पडटाल्यो . ' झिलाचो संवसार किदें म्हणटा ? ' रघून 
हांसून विचारलें . 

' सूनबाय तशी बरी आसा ; पूण सदांच कशी सोंसता ? कुवाडां पडलां माका ' अशें 
म्हणीत ज्ञानी खीः खीः करून हांसूक लागलो ; ल्हान भुरग्याभाशेन . 

' सद्दांच एकठांय न्हिदतत किदें ? ' रघून हुस्को उकतायलो . 

' हय तर .... म्हणानच म्हणतंय . आरे , कुशीक आसल्यार मातसो हात फिरयनसो 
दिसता . मागीर बाबूलोय जागो जाता . त्येका वगी करूंक सुनेक दार उगडें करचें पडटा . 
रघू . खऱ्यांनीच हाल जातत रे बाबडेचे . तिज्या आरोग्याकय ह्यां बरां न्हूं . पूण तांकां सांगत 

कोण ? तूंच सांग बाबा . ' मागीर दोगूय पोट धरून हांसपाक लागले . 

ज्ञानीचे सुनेक इतलें कसले दुख्ख सोंसचे पडटा ? आनी तें इतलें हांसपासारकें ? 
एकठांय न्हिदल्यार किदें जाता ? इतलें चिंतपा , हांसपासारकें कसले कुवाडे पडलां हांकां ? 
दिगंबर तकलेवयल्यान पांगरूण घेवन , हाजो अर्थ किदें तें चिंतीत रावता . 

शाळेत भुरगे कांचन नांवाचे चलयेक ' बोल राधा बोल संगम होगा के नहीं ? ' म्हणून 
फकाणां , मस्करी करताले . हे सगलें पळोवन , आयकून ताका अनवळखी जगांत 
आयिल्लेभाशेन दिसतालें . 

दनपारां शेजान्न शुलू बांयचेर न्हातना जनेलांतल्यान दिसताली . ' सुलू , आमचो दादलो 
येवंचो वगत जाला आनी तूं असां उगडां न्हातंय ? मातय लज ना गो तुका ? ' प्रेमामावशेन 
विचारलें . 

तशी ती सदांच हड्डे उकतें दवरून न्हाताली ; पूण दिगंबराचे तिजेर लक्षच नासलें . 
आयज प्रेमामावशेच्या प्रस्नान तिज्या व्हडल्या थानांचेर ताजी नदर गेली . ती दिसल्यार किदें 
जाता तें मात कळ्ळेना . 

सुरवातेक दिगंबर बापायक ' ते ' म्हणटालो . एक दीस कारकुनान ते ' म्हणूं नाका ; तशें 
बायलेन घोवाक म्हणचे आसतां , तूं ' दादा ' म्हण अशें समजायलें तेत्रासावन तो दादा 
म्हणपाक लागलो . 

एक दीस दादा सांगातान दिगंबर पसयर गेलो . दिगंबराक एका कदेलाचेर बसपाक 
सांगून ताणें बोल्सांतल्यान मोर्ताल्ल्य भायर काडलें , ताजेर तंबाकू घालो आनी ताजी एक 
सिगरेट तयार केली . चार झुरके घेवन म्हळे , दिगंबरा , खूब वाचन कर . फुडाराक तुका 
इंग्लीश इश्कोलांत घालुंया . ' 

मागीर ताणें ' भारतमित्र ' म्हयनाळ्याचे पोरणे अंक ताका दिले . 

बापायक वाचपाची आवड आसा हे ताका खबर नासलें . ताजे एक नवें रूप आयज 
दिगंबराक पळोवंक मेळ्ळे . ते अंक म्हळ्यार एक सोतूच लागिल्ले भाशेन जालें . हातांत 
धरून व्हरूंक जाता तितले अंक घेतले . आयज बापायविशी खूब आदर निर्माण जालो . 
केसरी , मराठा हीय दिसाळीं पयलेच फावट पळोवंक मेळ्ळी . अशें बरप फुडें हांवूय करूंक 
शकतलों अशें दिगंबराक दिसले . अशे व्हड उमेदीन तो घरा आयलों . 

प्रेमामावशेची सोयऱ्यां आयिल्ली . सदां पायघोळ घागरो न्हेसपी कुसूम आयज साडी 
न्हेसून नटून थटून आयिल्लें . ताजे सांगाताक धाकलो भाव रामा , ताची मावशी चंपूबाय 
सगली खोशयेंत दिसताली . 

' दिगंबरा , अभ्यास कसो चलला ? ' चंपूबायन हांसत वासपूस केली . . 
' बरो . परिक्षा लागी पावल्या , ' दिगंबरान जाप दिली . 
' आवय बरी आसा मरे ? ' तिणें दुसरो प्रस्न केलो . 

दिगंबरान हय ' म्हणून सांगलें . इतल्यांत ताजेच पिरायेचो रामा हांसत हांसत ताजे 
कुशीक येवन बसलो . 


शक्तिपात # २६ 


मागीर रामा आनी दिगंबर घरादेगेक मठासामकार आशिल्ल्या तांगेले गॅरेजीत गेले . 
मोडके फियाटींत वचून बसले . 

' भूर्र ऽऽ भूर्र ऽऽ ' असो ओंठांतल्यान आवाज काडीत दिगंबर स्टीअरिंग वडावंक 
सागलो . 

' रामा , तुमचां कुसुम आयज नटानथटान इलां मरे ' दिगंबरान विचारलें . 

' आरे ताका पयलो शेट मेळ्ळा . नथनी आसा तेची . आयज पयली रात रंगतली आनी 
त्येका तो कायमची नायकीण म्हणून दवरतलो . हो शेट तसो आंगान बारीक आसा . आमच्या 
कुसुमाक चड वजां पेलुंचा ना ' , ही गजाल ताणें रंगोवन सांगली . 

स्वताचे भयणीविशी असली गजाल तो अशे तरेन सांगता हे दिगंबराक आवडलेंना . 
तशेंच तांतलें चडशे किदें समजलेंयना . 

' दिगंबरा , काल राती मी आमच्या शेजारच्या चेडवाक दपटून धरला . तां बोब मारूंक 
लागला आनी परकरा भितरली चेड्डी सुटना जाली , म्हणान तां सुटलां ...... 

' 
हे आयकून ज्ञानी रघूच्या गजालींचो उगडास जालो . ताका दिगंबरान त्यो सांगल्यो , 
आनी अर्थ कळना हेवूय सांगलें . 

' दिगंबर , सामकोच पिसो मरे तूं ? इतकांय समजना रे तुका ? ' रामान हांसत प्रस्न 
केलो . 

दिगंबरान आपलें अज्ञान कबूल केलें . ल्हान आसुनूय हाका आपलेपरस खूब किदें तरी 
समजता हाजें अपरूप दिसले . तशें खरें म्हळ्यार अपरूप दिसपासारकें कांय नासलें , 
कारण कलवंताच्या म्हणजे पालखेभोंवतणीं नाच - गायन करपी घराण्यांत रामाचो जल्म 
जाल्लो . थंय सगले पळयत तो ल्हानाचो व्हड जाल्लो . सरभोंवतणी जे दिसता ते ताणें शिकून 
घेतिल्लें . 

उपरांत काळोख जालो म्हणून गजाली अार सोडून गाडयेचे दार बंद करून रामा , 
दिगंबर घरांत आयले . 

दादा येवपाचो वगत जालो म्हणून भायल्या सोप्याचेर बसून दिगंबर पुस्तकाची पानां 
परतूंक लागलो ; पूण लक्ष मात आसलें घरांतल्या गजालींचेर . भितर चंपूबाय कुसुमाक 
शेटीवांगडा कशें रावचे हाजे धडे दिताली . 
" आगो कुसुम , 

तेच्याकडे सामकांच धील रवां नाका . तो किंवार इल्लो आसतनाच 
व्हांवते गंगेंत हात धुवन घेवंक व्हयो . मगेर मात तो तुज्या दांताक लागचोना ; तेवां तूंच कोमार 
येशीत जाल्यार घात करून घेतलंय . आगो , नयाक . सगलेच नाचयतात . माज्यासारक्या 
भानशियाक कुत्रोय लागी रवांचो नाय . तर आयज तो गेलो जाल्यार दुसरो मेळात . गोड 
गोड बोलान कायमचा दवरतंय म्हटला तरी भुलान जावं नको . फुडलो पुरुमेंत ह्याच वयार 
करूंक व्हयो " चंपूचो आवाज , 

' वगी राव गो चंपू . तां काय आतां ल्हान आसा गो ? त्याका सगळां कळता , ' प्रेमामावशेचो 
किनरो आवाज . 


शक्तिपात # २७ 


काचाबूल जाल्लें कुसुम मोन्यांनी हूं हूं करीत आयकतालें . रामा दिगंबराचे कुशीक 
सोंप्यार बसून हांसतालो . 

' बरां गो . प्रेमा . येतंय ' . अशें सांगून थोड्या वेळान ती सगली वचपाक भायर सरली . 
वतना कुसुम ताका पळोवन हांसलें , पूण तो मात आनीक गंभीर जालो . ताजें मन सामकें 
आकूळपिकूळ जालें . हरशी हेर भुरग्यांभाशेन नाचपी , हांसपी , खेळपी कुसुम आतां 
प्रेमामावशेभाशेन नायकीण जातलें . 

त्या शेटीचे लग्न जाल्लें आसत जाल्यार ... ? ताजे बायलेक अटंग्या रानांत दुकां गाळीत 
दीस काडचे पडटले . भुरग्यांक बापायचो मोग , माया मेळचिना . बापूय जितो आसुनूय तांकां 
बेवारशी जीण जियेवंक जाय . असल्या चिंतपान दिगंबराची तकली फुटपाक पावली . 

दिगंबर , जेयतय मरे ? ' प्रेमामावशेन विचारलें . 

मागीर पाटार बसून जेवणाची इत्सा नासतना जेयलों . थोडो अभ्यास केलो आनी 
पोरण्या पसऱ्यार न्हिदपाक गेलों . 

दिगंबर , आज वग्गी कित्याक ? ' ज्ञानीन प्रस्न केलो . 
' कांय ना . तकली फोडटा . ' ताणें जाप दिली आनी घुस्मट मारून न्हिदलो . 


काय दिसांनी कुसूम आयलें , पूण ताजे लागी उमेद , रूप , हांसो थोडोय उरूंक नासलो . 
मनशां अशी अचकीत आपलें रूप , सुंदरकाय कशी वगडावन बसतात ? प्रेमामावशेभाशेन 
कुसुम सुवार्थी नासलें म्हणून ते वेव्हारांत फसलें जावं येता . रामा आयलो जाल्यार किदें 
घडला ते कळटलें . 

दिगंबर , परिक्षा जाली ? ' कुसुमान विचारलें . 
' कालपासूनच सुरू जाल्या . ' ताणें सांगलें . 

' बरां येतंय रे . ' कुसुमान ल्हव आवाजांत सांगलें आनी प्रेमामावशेचो निरोप घेवन 
वचपाक भायर सरलें . 

परिक्षा सोंपलेउपरांत दिगंबर आवयलागी घरा वचपाक भायर सरलो . वाटेंत गांवांतलें 
स्मीता सरदेसाय मेळ्ळे . चवथेत शिकतासतना दोगांय एकाच साकाट्याचेर बसताली . आतां 
सवेच्या वर्गात वेगळे सुवातेर बसयतात . 

' बरां जालां . वांगड गावलो . दिगंबर , आयचो गणीत पेपर कसो गेलो ? ' 
' इलो तसो गेलो . ' दिगंबरान सांगलें . 
स्मीता हांसलें . दिगंबरय हांसलो . 
दिगंबर , मी एक विनोद सांगतंय .... ' अशें म्हणून ते हांसत रावलें . 
' इतको हांसपासारको विनोद तरी कसलो गो ? ' दिगंबर . 
' नाका गे बाये , माका लज दिसता ' अशें म्हणून तें तांबडेंगूंज जालें . 


शक्तिपात # २८ 


दिगंबराची उत्सूकताय खिणाखिणान वाडली . ताणें सांगपाकूच जाय म्हणून आग्रो 
केलो . 

' स्मीता , मी खऱ्यांनीच कोणाकच सांगाचंयना गो . देवाच्यान , अगदी माऊली शपथ . ' 
दिगंबरान सांगलें . 

' शीः कांय ना रे . मी खोटांच सांगलंय तुका . खऱ्यांनीच मी विनोद बी नकळंय- ' स्मीता . 

भुरगेपणासावन वळख आशिल्ल्यान तसो आग्रो धरपान परकेपण नासलें . आनी त्या 
अटंग्या रानांत जितो मुसूय नासलो . तरी ल्हव आवाजांत स्मीता सांगूक लागलें , ' कोणाकूय 
सांगशीत तर शप्पथ आसा . ' सूय बोटाक टोचली . ' हे वाक्य धा फावटी म्हणपाचे . मागीर धा 
फावटी क्रियापद म्हणपाचें . 

मागीर ताणे तशें म्हळे , जाल्यार त्या क्रियापदाचो अर्थ भलतोच जावन ते म्हणपाक 
ताकाच लज दिसली . 

बरीच वाट चलून पाय दुखले तेना दोगांय एका रुखाचे सावळेत एका फातराचेर बसली . 

खरें म्हळ्यार ताज्या त्या विनोदान दिगंबराचें मन थाऱ्यार उरलेंना . भीड दवरिनासतना 
ताका विचारचे , ‘ आगो स्मीता , त्या क्रियापदाचो अर्थ किदें जाता तें तुवें पळयला ? तसलें 
एकमेकांक दाखोवपाचो खेळ खेळुया ? ' अशें विचारपाचें मनांतल्यान दिसले तरी पूण धाडस 
मात जालेंना . शीः , हांव रामा जावंचोना . तें म्हाका किदें म्हणटलें ? पूण चंचल मन परतून 
उडकी मारून म्हणटालें , ' आरे पिशा , अशी म्होवाळ संद परत येवंचिना . आतांच भायर 
येवपी माणकुल्या कळ्याचो उमो घेवंचो . तसलें दाखोवंक खोमशी वयर करूंक सांगची . . 
मागीर रामाकूय ही गजाल रंगोवन सांगपाक मेळटली . 

इतल्यान सामको भितरल्यान काळजांतल्यान आवाज आयलो , पिशा , खुळ्या शीः 
शीः हे तुजें अधःपतन ? रामावांगडा तुजी बरोबरी ? तूं कोण तें मातशें चीत . हेच करपाक 
जल्म घेतलाय ? आयज केदया विस्वासान ते एकलें आयला . निश्पाप मनान तुमी एकाच 
साकाट्याचेर बसताली . तेन्ना वायट चिंतप केनाच केलेंना , आनी आयज ही अवदसा 
येवजली ? ह्या अटंग्या रानांत ताका तुजोच आदार .... 

' हय .... म्हाका खऱ्यांनीच व्हड जावंचें आसा . एका खिणाखातीर म्हजी अस्मिताय हांव 
सोडचोंना . आमचे तेत्राचे गुरूजी सांगताले , ' वर्गातली भुरगी भयण - भाव आसतात . ' ती 
शिकवण इतल्यांतूच विसरपाची ? असो दोन मनांमदीं संघर्श जावन भितरल्या मनाक जैत 
मेळळे . 

' दिगंबर , कसलो इचार करतय रे ? वग्गी कियाक ? चल . तानेन ताळो सुकलो बाबा . 
बेगीन वचुया घरा . ' अशें म्हणून स्मीता उठलें . 

' कांय ना गो . ह्यो दोंगर बग कितलो सुंदर दिसता , ' ताणें सांगलें . 

हय तर . पूण लांबसुनूच बरो दिसता . लागी गेल्यार कांटेकुंटे तोपतात . ' स्मीतान जाप 
दिली . 

तशें स्मीतान तें वाक्य बेठेच म्हळे , पूण ताज्या मनाचेर व्हड आघात जालो . कुसुमूय 
सोबीत , सुंदर दिसतालें , पूण एका दिसांत रूप वगडावन बसलें . स्मीताचे नदरेन तो सुंदर , 


शक्तिपात # २ ९ 


निश्पाप आसलो . पूण हेदोळ दिगंबराच्या मनांतलें जनावर दावकुलां मारतालें , किटकिट्टालें . 
दोंगर पयसुल्ल्यान सुंदर दिसता ; पूण कांटे रगत व्हावयतात . अशा चिंतपांत गांव केंना मुखार 
आयलो कळ्ळंच ना . 

' बरां दिगंबर , सुटयेंत आमगेर यो एक दीस . ' अशें म्हणून स्मीता आपल्या घरचे वाटेन 
गेले . दिगंबर आपल्या घरा वचपी वाटेन चलूंक लागलो . 

पोरसांतली फूलझाडां , तुळशी रोपे उदक नाशिल्ल्यान करपून गेल्ले . मायेमोगाचो 
मनीस पयस गेलो म्हणटकच अशेंच मन करपून वता . झाडांना जाल्यार मनीस , सगल्यांकच 
मायेच्या वोलसाणीची गरज आसता . पानापानांत फुलपी अनंत जीव मुठीत धरून उबो 
आसा . काकूट बावड्याची ! 

इतल्यांत दिगंबराची आवय भायर आयली . ' आरे , केवां इलय तूं ? फूलझाडां कोण 
व्हरांचो ना . दनपारच्या कडार टळटळून इलंय . चल , पयलीं हात पाय धुवंन पेज तरी जेय . ' 
अशें म्हणून आवयन बादली आनी तांबयो हाडून दिलो . अनंताच्या मुळांत दोन तांबये 
उदकान हातपाय धुवन थोडे ताच्या पानांर शिंवरलें आनी दिगंबर घरांत गेलो . आवयन पेज 
आनी पणसाची शाक म्हन्यांत दवरीत विचारलें . दिगंबर , पेपर कशे गेले ? 

' बरे गेले . ' अशें सांगून दिगंबर रूचीन शाक खायत पेज जेयलों . 

थोड्या वेळान कोनशांतल्या आडयेचेर ताजे लक्ष गेलें . दोन हळदुवे आंबे घेवन चोखीत 
चोखीत तुवालो खांदार उडोवंन दिगंबर व्हाळार न्हावपाक गेलों . 

तुवालो फातराचेर दवरून तो उदकात देवलों कमरभर उदकांत बुडी मारून दम 
धरलो . पूण संवय नाशिल्ल्यान चड वेळ उदकापोंदा रावपा जालेंना . 

इतल्यांन शेजारचे शीला न्हावपाक आयलें , 
' दिगंबर , केवां इलंय रे ? ' शीलान प्रस्न केलो . 

' जालो मात्सो वगत . ' दिगंबरान जाप दिली . मागीर शीलान दुसऱ्या फातराचेर कपडे 
दवरले आनी पोलको हड्ड्यार परतो घालून ते कोणीत उदकांत देवले . शीलाची पिराय 
वाडली , पूण कूड मात चडशी बदलूंक ना . दोंगरावयल्या व्हड फातराचेर झाळकूट वाडटा , 
तशी ताजी आवतिकाय जावंन आसली . घरांतलो कारबार चुलत्याच्या हातात आशिल्ल्यान 
बाबड्याक खावंक जेवंकय धड मेळपाक कुस्तार . तशी कूड वाडताच हाडकुळ्या 
हड्ड्यार इल्लेशे दोन गुळयो दिश्टी पडटात . 

भुरगेपणांत तें दिगंबराबरोबर खेळटालें . त्या वगतार दिगंबर चार - पांच वर्साचो 
आसलों तरीय त्या अळ्याबळयाच्या खेळाचो उगडास उरला . कारण तो खेळच तसो विचित्र 
आशिल्लो . 

ताजे घराकुशीक शेतांत सगलेजाण खेळटाले . आपा लिपा खेळून जालेउपरांत शीला 
कुशीच्या उंच फातराचेर पांय सोडून बसले . 

' आयज आमी नवो खेळ खेळूया . ' अशें म्हणत शीलान आपली खोमशी धोंपरावयल्यान 
सामकी बोमलेवयर व्हरून पांय रूंद केले . तेन्ना चलयांक ताजेभाशेन ' नासता हे सगल्यांक 
पळोवंक मेळ्ळे . 

मागीर आपल्या दोनूय हातांनी मांडयामदलो इल्लोसो xxx रूंद करपाचो प्रयत्न करीत 
तिणे जण एकल्याक आपापली ... त्या काळसर ... चेर तेकोंवंक सांगलें . . 

ताज्या नोनीची कात शीलान वयर ओडली तेन्ना खूब दुखले आनी रगत येवंक लागलें . 
म्हणून ताणे तिडकीन शीलाक धुकलून सकयल उडयलें आनी तो नसतो खेळ कायमचो 
बंद केलो . तर सांगपाची गजाल म्हळ्यार आतां त्या वेळार तसलो खेळ शिकोवपी शीला 
म्हन्यांत न्हातालें . ताकाय ते गजालीचो उगडास आसतलो ? 

इतल्यान नळकुटेन आंग घांशीत शीलान विचारलें , ' दिगंबर , वग्गी कित्याक रे ? 
मावशेकडलां बरां बरां चकनाळां खावंन बोलांकय जड जालंय काय रे ? ' 

दिगंबर बेठोच हांसलो . एक दुसऱ्याच्या मतींत किदें चलतां तें आपशीच कळूक लागले 
जाल्यार ... ? दिगंबराच्या आंगार कांटो उबो रावलो . शिलाकूय त्या खेळाचो उगडास 
आसुंयेताः पूण तें पयलींभाशेन खोमशी वयर करचेंना . तशेंच तो उगडासय सांगचेना . किदें 
उलोवंचे , किदें गुपित दवरचे हाजी जाणविकाय वाडते पिरायेन आपशींच जाता . 

तशें ताका शीलाचें केनाच आकर्शण नाशिल्ले . म्हयन्यांतल्यान उमाशे - पुनवेंक 
आंगाक उदक लावपी हळशीक चलयेविशीं किदें दिसतलें ? उगडासान मन मात मात्शे 
अस्थिर जालेंच . ते न्हावन गेलें तरी दिगंबर एकलोच त्या उदकांत बसून रावलों . थंडगार 
उदकांतल्यान उठचंच न्हय अशें ताका दिसतालें . 

खळ्यांतल्या फुलझाडांनी परतून जीव धरलो आनी तांकां फुलां आयली . भूयचांफ्याचे 
मात पान पान करपून ताजेर शेण लायिल्ल्या नितळ सुवातेर सोबीत , सुंदर धवी , निळसर , 
नाजुकताय आशिल्ली फुलां फुलून परमळ पसरिल्लो . स्वताक मरण आयले तरी दुसऱ्यांक 
परमळ दिवपी भंयचाफो हे एक सैमाचे आक्रितच जावंन आसा अशें दिसतालें . या 
वांगड्यांच्या सांगातान सुटी केन्ना काबार जाली कळ्ळेच ना . 


आतां गांवांत सातवेचो वर्ग सुरू जाल्ल्यान पेडण्या वचपाची गरज नासली . थंयसून 
दाखलो हाडून गांवांतल्या शाळेत नांव घाले . शाळेच्या नव्या इमारतीत नवे मास्तर येवपाचे 
आसले . 

दोन दिसांउपरांत शाळा सुरू जावंन नवे मास्तर आयलें . हे गुरुजी सभावान विनोदी 
आशिल्ल्यान दर वाक्याक हांसयत , फकाणां करीत तरणाटेपण आयल्याची जाणीव करून 
दिताले . तशी दिगंबराच्या ओठारूय काळी रेघ दिसूंक लागिल्ली . 

' काय रे दिगंबरा ? हीः हीः बाकी तूं दिगंबरच . आरे पेन मोडलं ? मग बोरु काड की 
त्यांतली पण शाई संपली काय रे ? की बोथट झालाय ? ' 

मागीर दुसऱ्या विद्यार्थ्याक म्हणटाले , ' दिन्या , काय करतोस रे भडव्या ? तुझाही बोरू 

बोथट झालाय कां ? एवढे एरंडासारखे वाढलात , आणि आता पी.एस.सी.ला बसणार ..... तोंड 
बघा एकेकाची । 

चंद्रकला भूगोलाच्या पुस्तकांत गितांचे पुस्तक लिपोवंन वाचतालें . ताजेकडेन लक्ष 
वतगीच ते आड्डले , ' काय ग सखू ? कसला विचार करतेस ? हातात पुस्तक आणि लक्ष 
कुणाकडे हाय ग तुझं ? ' ह्या प्रस्नान सगल्या वर्गात हांसो परगटलो . उबें राविल्लें स्मिता 
सकयल बसतना परकर वाऱ्यान वयर फुगून ताजी तांबडी चेड्डी सगल्यांक दिसली . म्हणून 
सगले परतून हांसलें . गुरूजींक मेज आनी कदेल , पूण भुरगी पयलींभाशेन साकाट्याचेरूच . 
चलयो मुखार वेगळ्या पंगडांत आशिल्ल्यान त्यो बसपाक लागल्यो काय हांसप सदांचेच 
जाल्लें . 

तशी ती चवथेंत - पाचवेंत सरमिसळ एकठांय बसताली . आतां नव्या गुरुजींच्या 
विनोदान , नाजाल्यार बदलत्या पिरायेप्रमाण परब गुरुजींन ओपलेली भयण - भावकेची 
भावना , आदर्श हाजो सगल्यांक विसर पडून वास्तव जग दिसूक लागले . पूण ताका लागून 
सगलेच गुरुजी आदर्शवत आसतात . हे दिगंबराचे कल्पनेक वेर गेली . 

तशे माणगुतकरगुरुजी सामकेच वायट नासले . सगले भुरगे पास जावंक जाय म्हणून 
आपल्या घरांत ट्युशन दिताले . अभ्यास करून घेताले . आनी हे सगलें एकूय पानदुडू 
घेनासतना . तांची घरकान्न बरे तरेन , मन लावन शिकयताली . 

नातलांची सुटी पडली . फूलझाडांक उदक शिंपप सुरू केलें . अनंत पानापानांत फुलून 
आयलो . आंब्या - पणसाचेर रंगीत सवण्यांनी घोंटेर बांदले . तांचे चींव चींव 55 च्याक 
तरेतरेचो आवाज . सैमाचे हे रूपपळयत थंडगार शितळ सावळेत न्हायतरावशें दिसतालें . 

शाळेच्या वाचनालयांतल्यान हाडिल्लो अशोक माहिमकरालो ' फुलबाग ' अंक दिगंबर 
वाचूंक बसलो तांबड्या , निळ्या , पांचव्या रंगांतली अक्षरां , चित्रां पळोवंन ताका अंक 
आवडलो . तांतली एक काणी वाचतना अचकीत ताजे लक्ष कोनश्याक वटीचेर गेलें . व्हडलो 
सरसरत सकयल देंवतालो . 

' आवय , तो बग , व्हडलो येयला . ' दिगंबरान कोनशाक वणटीचेर बोट दाखयलें . ताजे 
आंग घामान चिप्प भिजलें , पूण ताजी आवय मात कांयच घडलेंना अशा नदरेन पळयताली . 

' बाये वागेश्वरी , माज्या लेकराकडून कसली चुकीमाकी घडली जाल्यार क्षमा कर . तुका 
पांच वातींचो तुपाचो दिवो दाखयतंय . ' अशी प्रार्थना करून तिणे थंडसाणेन वागेश्वरीक 
नमस्कार केलो आनी व्हडलो ल्हव ल्हव आयलो तसो गेलो . 

दिगंबराच्या भुरगेपणासावन ह्या घरांत केन्ना केन्ना सोरोप येतूच आसतात . चूक जावं 
वा ना जावं . दिवड , माळूण मनशाक चाबनात . तसो नाल्लांराशीत तांचो राबितो आसता . 
केन्ना केन्ना रांदचेकुडिंतूय ते वावुरताले तेन्ना दिगंबर पांय वयर करून कदेलार बसतालो . 
खंयच्याच घरात माजरां भोंवतात तशी दिगंबराच्या घरांत जीवजिवाणी भोंवताली . पूण 
व्हडलो , म्हळ्यार फणो काडपी सोरोप मात , चूकमाक घडल्यारूच येतालो आनी रोखडोच 
वतालो . तसो तो केन्नाच चाबलोना . पूण ताका ताजी भिरांत दिसता . आवयक मात संवय 
जाल्ली आसूं येता . 

तशी तांच्या भाटांत इन मीन तिनूच घरां . पंदरा - वीस घरांचो वाडो अर्द मैल , जाल्यार 

गांव एक मैल पयस . म्हळ्यार ह्या दोन खोपींखेरीज सांगात ना . तिनसांजेवेळार सामकी 
लागींच रानांतल्यान वागाची भयंकर गरड आयकूक येता . कानाचे पड्डे फुटून धर्तरी 
हालताशें दिसता . धोल बडयल्लेभाशेन भयंकर आवाज . एक मात खरें , गोरवां व्हरपी हो 
वाग तांचे शिमेवयल्यान फाटीं वता ; केन्नाच भितर येना . तशें भोंवतणचें दुरीग चड ऊच ना . 

ह्या संबंदान एक दंतकथा आसा . खूब वर्सापयली ह्या भाटांत एक सवायशीण भुरगेकान 
भटीण रावताली . एक दीस तिका वागान खाली . ते सुवातेर एक रुजीव फातर भुयेंतल्यान 
वयर वयर येवन वाडूंक लागलो . आजुनूय तो रुखाभाशेन व्हड जायत आसा अशी समजूत 
आसली . भटणीक खाल्ली त्या दिसासावन वाग शिमेभितर येनासलो . वागान खाली म्हणून 
तिका वागेश्वरी , वागणकान्न म्हणटात . 

पयलींच्या पुण्यवंत मनशांक वागेश्वरी ल्हान भुरगें हाण्डीर घेवन झऱ्याचेर न्हातना 
दिश्टी पडटाली . दिगंबराचे आवयची तिजेर श्रद्धा आशिल्ल्यान तिज्या सपनांत येवन ती फुडें 
येतल्या अरिश्टांची शिटकावणी दिवन ' आपूण आसतना भिंयेवं नाका ' असो धीर दिताली . 
दिगंबराचे आवयची ती माताच जावन आसा . हेर बायलोय वागेश्वरीक पाचवो चुडो , होंटी 
भरतात . ती नवसाक पावता म्हणटात . ' दिगंबराक परिक्षेत तीच येस दिता ' अशें आवय 
सांगता . 

दिवड , माळूण मात वागेश्वरीक सांगणे करुनूय परते वचनासले . केन्नाकेनाय ते घराच्या 
पाख्यांतल्यान हांतुणाचेर पडटाले तेन्ना भिंयेवन दिगंबर बाबू मूंडकाराले खोंपीत न्हिदपाक 
वतालो . थंय कोण राजाची , भटाची , कुणेकुस्कुराची काणी सांगताले . पाडेली आयले 
जाल्यार तेय बो काणयो सांगताले . शिक्षण नासुनूय हांकां काणयो कशो सांगपाक येतात 
हाजे दिगंबराक अपरूप दिसतालें . 

बाबू मुंडकाराक सगल्यो चलयोच . ताजो एक पूत धा वर्साचो जावन सोरोप चाबिल्ल्यान 
ताका मरण आयिल्लें . ताका लागून दिगंबर तांच्यांतलोच एक जावन आसलो . शाळेक सुटी 
पडली काय रानांत काजूबियो हाडपाक दिगंबर तांच्या सांगांतान वतालो , रोसाळ , हळदुवे 
मुट्टे खायत खायत कांटे गुड्डायत भोंवपाक मज्जा येताली . कमल काजीचे खांदयेर 
बसून म्होंवाळ आवाजांत जात्रेतली पदां म्हणटालें . ताका बरोवंक आनी वाचपाक येयनासले . 
तरीय तें आयकुनूच पाठ करतालें . काजीचे खांदे हालोवन तें मुझे सकयल उडयतालें . 
दिगंबर सकयल काजीपोंदा , आनी तकलेर मुट्टे पडटाले . 

' एकल्याचे तकलेर बोंडू पडलो रे हुरे ऽऽ ' कमलान हरगजा केली आनी रोखडेंच 
चानयेभाशेन सकयल देंवलें . 

धर्तरेवयले मुट्टे कांट्यान पुंजावन पाटलो भरलेउपरांत बियो वेगळ्यो करून मुटे 
कोळमेंत ओतप आनी गुड्डोवन रोस काडप . मागीर शंबरेक बर्यो बियो वेंचून शिरपुटांनी 
भाजून गर बोल्सांत घालून खायत खायत घरा येवप . 

घामान आंग चिकचिकीत जाल्ल्यान व्हाळाचेर कोणीत न्हावपाचे . न्हातना आबय 
डुबयच्या खेळांत उदक सामकें खोदूळ जातालें . केना केन्ना उडक्यो मारतना कमलाच्या 
हड्ड्यावयलो ब्लाऊज उदकांत पडटालो ; तेन्ना वाटकुळे गुळे दिश्टी पडटाले . मागीर 
' एकल्याची मज्जा जाली ' म्हणीत हांसपाचें . पूण हांसपाभायर वायट चिंतप मात दिगंबरान 
केनाच केलेंना . 


शक्तिपात # ३३ 


तशी दिगंबराची पिराय वाडत वताली , पूण सॅक्स म्हळ्यार किदें तें ताका खबर नास 
कांय तेंपान भायल्या वातावरणांतल्यान थोडी खबर कळूक लागली . नितळ मनाचेर द 


पडूंक लागले . 


एक फावट एका दादल्यान केल्ल्या फकाणांचें खबरीचो आजून उगडास आसा . तर 
तेना अर्थ कळूक ना , पूण हेर गजालींपरस ती विचित्रतायेची गजाल दिसली . शब्दान शब 
ताजे मतींत उरला . 

दिगंबर आनी केशव दोगूय जाण पयस आशिल्ल्या बाजारांतल्यान घरा येताले . रस्त्या 
दुदयाभाशेन पोट वाडिल्ली एक बायल वताली . तिका बारीकसाणीन पळयत केश 
हांसपाक लागलो . 

' दिगंबरा , ती बायल गुरवार आसा . णव म्हयने जाल्यातशें दिसता . वाटेरूच तो तिज 
बांद फुटचोना मरे ? ' म्हणीत तो हांसूक लागलो . 

' बांद म्हळ्यार .... ? ' दिगंबरान विचारलें . 

' दिगंबर , सामकोच पिसो मरे तूं . हीः हीः हीः तिजेलागीं शेत आसा . त्या शेताभोंवतणी 
खूब करड आसा . लगीन जातकच घोव आपल्या पिकासान त्या शेताची जमीन खण खण 
खणटा . माती भुसभुशीत करता . थंयसून एक झरो व्हांवता . त्याका धव्या शिमिटाचो बांध 
घालून ते उदक आडयता . सांठायता . आनी बी बियाणी रोयता . णव म्हयने णव दिसांनी 
भूकंप जावन तो बांध फुटता . आनी चवळी ना जाल्यार कुळीत भायर येतात . सजमलां मरे 
? ' हीः हीः करून केशव हांसपाक लागलो . 

दिगंबराक तांतलें कांयच कळ्ळेना . 

' ए केशवा , हडेन खडेन गेल्लय रे ? ' शेतांत वावुरपी शेतकऱ्यान नाचण्याची कणसां 
हातांत धरीत प्रस्न केलो . 

' मनलो मरे . आरे ' , मियां बाजाराक गेल्लंय . चाळीस रुपयांची फटकूर हाडल्या . 
म्हारगाय कितली वाडल्या ? सोंसपाची न्हू . ' केशवान जाप दिली . 

' हय रे बाबा . पूण जां व्हयां तां घेवंकच व्हयां . कालच धा रुपयांच्यो पांच नोटी दिवन 
फटकूर हाडल्या . तुका बरी सवाय गावली . ' शेतकारान म्हळे . 

इतल्यान दिगंबराक पळोवन केशवान सांगलें , दिगंबरा , स्वातंत्र्यापयलीं आमी 
लवंगांचां बिल्याक करूं , तेवांची वळख ही . गोंयाक स्वातंत्र्य मेळून आमचो धंदो सामकोच 
बुडलो . ' 

' हय बाबा . आमकांय च्या - पानी मेळां तां बंद जालां . ' शेतकारान सांगलें . 
' अवनु पीक तरी बरां आसा मरे ? ' केशवान फुडें वतां वतां विचारलें . 

' तसां आसारे , पूण पोरूंच्या अर्शन ना . ' शेतकारान आपली खंत प्रगटायली.दिगंबराक 
हांसपाक आयलें . तांचे मूंडकारूय दर वर्सा अशेंच सांगतात . फुडाराक लेगीत हो हीच उतरां 
सांगतलो हातूंत दुबाव ना . 

ते चलत आसतना केशवाची बडबड , बुरशें विनोद चालूच आसले ; पूण दिगंबराक 
मात बेजासांव जालें . झक मारली आनी हाज्या सांगातान आयलोशे दिसले . तांच्या घरालागी 


शक्तिपात # ३४ 


पावले . तीनसांज जाली . हांगासावन दिगंबराचे घर बरेंच पयस आसा . काळखांत वचचें 
पडटले म्हणून तो बेगाबेग चलपाक लागलो . 

देगेच्या दोंगरावयल्यान मोरांचो म्याँव ऽऽ म्याँव ऽऽ आवाज कानार पडलो . दुसऱ्या 
दोंगरार प्या ऽऽ पूंऽऽ पिहिवो ऽऽ अशी केकावली आयकूक आयली . रुखांचेर वानर 
ख्यांकऽऽ ख्यांक ऽऽ करून उडक्यो मारतालें . एक हुपी वानर ताका पळोवंन चींची करून 
दांत दाखयत चाळोवंक लागलो . वानर जेन्ना ख्यांक ख्यांक करून उडक्यो मारतात तेन्ना 
वागाअसलें व्हड जनावर लागसर आशिल्ल्याची ती शिटकावणीय आसता . भिरांकूळ जावन 
दिगंबरान चलपाचो वेग वाडयलो . 

भोंवतणीं खिणाखिणान काळखाचे साम्राज्य वाहूक लागले . इतल्यान दिगंबर भाटाचे 
शिमेर पावलो . आतां कोणाची भिरांत नासली ; वागाची लेगीत ! घरांत वचून ताणे हातपांय 
धुयले आनी जेवन हांतुणार पडलो . 


सातवेची म्हळ्यार पी एस सी परिक्षा पणजी शहारांत आसली . महालक्ष्मीच्या 
देवळालागीं एका घरांत रावपाची वेवस्था केल्ली . मणगुतकरगुरूजी तांच्या सांगाताक 
आसले . फांतोडेचो विधी हांगासर उक्तडार करतना दिगंबराक लज दिसली . गांवचे व्हाळ 
मात बरे ; सुसेगाद एकलो एकसुरो बसपाचें . 

परिक्षा केंद्राचेर भोव विद्यार्थी आनी चडशे मास्तरूय परिक्षेक बसल्यात म्हणून 
कळिल्ल्यान सुरवातेक दिगंबर मातसो आबूज जाल्लों . पूण सुदैवान चडशो प्रस्नपत्रिका 
सोप्यो गेल्यो . 

निमाण्या दिसा गणिताचो पेपर . निरशेवन दिगंबरान परिक्षा केंद्रांत प्रवेश केलो . 
प्रस्नपत्रिका हातांत येतकच भुमितीचे सगले प्रस्न वाटकूळ , त्रिज्या , आयत हांची आकृताय 
काडीत टायमपास केलो . आतां गणितां कशी करतलो ? एकूय गणीत येनासले . मागीर तो 
बेठोच पॅनाचो आपार सारको करीत बसलो . 

मणगुतकरगुरुजी जनेलांतल्यान दिगंबराची आवतिकाय पळयताले . तांकां दिगंबराची 
काकूट दिसताली . पूण किदें करचें हो प्रस्तूच आसलो . 

' ह्या एका पेपरान म्हज्या येसार उदक तर पडचेंना मूं ? दिगंबर दुका पुसूंक लागलो . 
इतल्यांत परिक्षेचो वगत सोपिल्ल्याची घांट जाली . घांट वाजनाफुडें अदा अदीक भुरग्यांनी 
पेपर दिले . 

' दिगंबर , थोडं तरी लिहिलंस कां ? ' मणगुतकरगुरुजीन भितर येवन विचारलें . 

' ग ग .... गुरुजी ..... ' ताका रडपाक आयलें . ते पळोवन तांचोय आवाज कांपरो जावन 
तांणी बेगाबेग दोन गणितां सोडोवन दिली . 

इतल्यान पर्यवेक्षक धांवन आयलो . ' गुरुजी , तुम्ही हे काय चालवले आहे ? ' तांणी 
विचारलें , आनी तें उतर बरयतनाच रोखडोच पेपर ताज्या हातांतल्यान काडून घेतलो . 


शक्तिपात # ३५ 


भायर आयलेउपरांत मणगुतकरगुरुजीन दिगंबराचे फाटीर हात भोवडावन म्हळे 
दिगंबर , धीर सोडू नकोस . इतर विषयात काही तू नापास होणार नाहीस . भूमिती तुला ये 
असल्याने या विषयातही तू पास होशील . डोळे पूस बघू आता . ' 

' महाशय , दुसऱ्यांक तुमी तत्वज्ञानां सांगतात आनी स्वता मात दुकां गाळटात ? ' धर्मान 
विचारलें . 

तसो तो ताका सदांच महाशय म्हणटा . धर्मा आनी तुकाराम दोगूय पयल्या - दुसऱ्या 
नंबरान पास जातालें . तांचे तिगाचे तिरकूट भावाभावांभाशेन आसलें . एकल्याक दुखले 
जाल्यार दुसऱ्याक हाय जातालें . 

मागीर ते गुरुजी सांगातान कामियावांत बसून गांवांत आयले . गुरूजी , वसंत , काशी , 
चंद्रकला , स्मीता , तुकाराम हांचो निरोप घेवन दिगंबर आनी धर्मा घराचे वाटेक लागले . 

बरां . महाशय , फुडें काय करुचां ठरलंय ? ' धर्मान प्रस्न केलो . 

' ना . आजून काय थरोवंक ना . आमच्या गांवांत हायस्कूल जाल्यार बरां जातला . ' 
दिगंबरान सांगलें . 

' मी चड करून म्हापश्या शिकांक वयतलंय . ' धर्मा . 

इतल्यान दिगंबराचें घर लागी आयलें . धर्मा दुसरे वाटेन आपल्या घरा ' सेम्याचे 
आडवणा ' वचपाक गेलो . 

' पेपर कशे गेले ? ' आवयन घरांत वतकच प्रस्न केलो . 
' बरे गेले , ' अशें म्हणून दिगंबर व्हाळाचेर न्हावंक गेलो . 


' आतां परिक्षेचो निकाल लागता काय म्हजोच निकाल लागता ' हाजी दिगंबर वाट 
पळयतालो . खबरांपत्र गांवांत मेळनाशिल्ल्यान पेडण्यां वचून हाडचे पडटालें . पेडण्या बापूय 
दुयेंत आशिल्ल्यान घरांतूच न्हिदून रावतालो . ताका कॅन्सर नांवाचे कसले तरी दुयेंस जालां 
हे दिगंबराक आयकून खबर आसलें ; पूण कॅन्सर म्हळ्यार किदें तें खबर नासले . 
थंडीजोराभाशेन थोड्या दिसांनी तो बरो जातलो अशें दिगंबर समजतालो . 

दिगंबर , रिझल्ट लागलो काय रे ? ' दादान वचनाफुडें विचारलें . 

' ना , आजुनूय पेपरांत येवंक ना , ' जाप दिवन प्रेमामावशेन दिल्ली च्या पियेवन दिगंबर 
घरां आयलो . 

दोन दिसांनी आवय ताज्या सांगातान येवन दादाक पळोवन गेली . रिझल्ट लागलो काय 
रे ? ' हो दादाचो प्रस्न आनी ताजी जाप सदांचीच जावन आसली . ताजें दुयेंस मात उणे 
जायनासले . 

आयज वागेश्वरीक एकादष्ण , भटजेवण , धर्मीक कृत्य आशिल्ल्यान फांतोडेसावन 
दिगंबराची धावाधांव , बोवाळ चालू आसलो . देवारो साफसूफ करून दत्तमूर्त वेवस्थीत 
दवरली . तिजे म्हन्यांत एके कुशीक चिकणमातयेचो बैल आनी दुसरे कुशीक चिकणमातयेचोच 


शक्तिपात # ३६ 


सोंसो . ' दोनूय चित्रां दिगंबरान तयार केल्ली . व्हाळादेगेर धवी माती मेळटा तिजो रंग केलो . 
तांबड्या फातराचो रंग तोंडाक आनी सोंशाचे दोळे रंगयले . कोळशान बैलाचे 

खूर , नाक 
आनी शिंगां रंगयली . 


इतल्यान मोने भटजी आयले . उदकान धुयिल्लें कदेल तांकां बसपाक दिले . 

' काय दिगंबरा , तुझ्या परिक्षेचा निकाल अजून येत नाही ? ' पंच्यान तोंड पुशीत भटजीन 
विचारलें . 

' उद्या परवा येईल असं वाटतं मला . ' दिगंबरान अदमास सांगलो . खरे म्हळ्यार हांकां 
भविश्य समजता . हांणीच ताका निकाल केन्ना कळटलो , पास काय नापास जातलो ? 
सांगूंक जाय आसलें . 

उपरांत भटजीन घराफाटल्यान उक्तडार फातर दवरून चूल तयार केली . दिगंबरान 
बडयेन थंयसरलो कोयर काडून साफसफाय केली . आवयन नाल्लाची सोय कांतून भाजी 
चिरून दिली . 

दिगंबर , माझी तयारी झाली . पूजा साहित्य घेऊन वागेश्वरीजवळ ये , ' अशें म्हणून 
भटजी वागेश्वरीच्या भाटल्यांत गेले . 

घरांत वचून आवयकडल्यान गंध , फुलां , पिंजर , पेटलेलें निरांजन दवरिल्लें ताट एका 
हातांत आनी दुसऱ्या हातांत उदकाचो तांबयो , पळी , पंचपात्र घेवन दिगंबर वागेश्वरीलागी 
वचूंक भायर आयलों वागेश्वरीमुखार पावतनाच कशें कोण जाणा , दिगंबराच्या हातांतलें ताट 
आपशींच सकयल पडले . दिवो पालवलो . पूजासाहित्य मातयेभरवण जालें . 

घरांत येवन आवयक ताणें सांगलें जाल्यार ती रडपाकूच लागली . तिका तो अपशकून 
दिसलो . 

दिगंबर ताट घट्ट धरून चलतालो . ताट उडयलें कोण ? अपशकून जालो म्हणून 
ताकाय वायट दिसले . मागीर दुसरें पूजासाहित्य घेवन आवय दुकां पुशीत ताज्या सांगाताक 
आयली . भटजिकूय तिणें अपशकुनाची गजाल सांगली . तांकाय वायट दिसलें , पूण तशें 
किदेंच उलयनासतना तांणी ' कांय भिंयेवपाचे कारण ना म्हणून धीर दिलो . 

मागीर पूजा , एकादष्ण , पाचवो चुडो घालप जालेउपरांत देवीक गाराणे घालें 

हरशी भटजीन केल्लें जेवण बरे लागतालें , पूण आयज तें भेळशेल्लेभाशेन लागलें . 
मागीर आशिर्वाद दिवन भटजी गेले . 
दुसऱ्या 

दिसा दिगंबर फांतोडेर जागो जालो तेन्ना ताज्या पोटांत दुखपाक लागले . 
दनपारां दुखणे खूब वाडलें , सोंसना जालें . बोमलेंतल्यान वयर वयर चडपाक लागलें . 

आवयन धोंडू मूंडकाराक आपोवन हाडलो . ताका गांवठी वखदां खबर आसली . 
जनावराचे हाड मोडलें जाल्यार तो वखद लावन सापळी बांदतालो . ताणें भिण्णीच्या सोलांचे 
उदक आनी ओंव्याची चटणी खावपाक सांगली . पूण दुयेंस उणें जालेंना . ओंव्यान जीब 
तांबडीगूंज जाली . तिसऱ्या दिसा दुसऱ्या गांवांतल्यान धोंडून नागझरे वचून आयुर्वेदीक 
दोतोराकडल्यान वखदां हाडली . तातून मात दुयेंस उणें जावन दिगंबराक न्हीद आयली . 

दोन दीस उपाशी आशिल्ल्यान उठपाची लेगीत ताकद नासली . फांतोडेर एका हातांत 
बडी घेवन तिज्या आदारान तो व्हाळाचेर वचून आयलो . 

इतल्यान धोंडूचो पांचवेंत शिकपी चलो नारायण धांवत आयलो . 
दिगंबर , दिगंबर , पीएससी चो निकाल इलो . तूं पास जालंय . धन्नी , दिगंबर पास जालो . ' 

आवय धांवत भायर आयली . ' तुज्या तोंडांत साकर पडूं बाबा ' म्हणून ताज्या हातार 
साकर दवरली . 

' बरां येतंय गेः म्हणून नारायण गेलो . 

त्या तेंपार हे परिक्षेक खूब म्हत्व आसलें . ती पास जाल्ल्याक मास्तराची नोकरी 
मेळटाली ; तेखातीर कोणांक मेजापोंदच्यान किदेंय दिवपाची , गोडशें दिवपाची प्रथा तेन्ना 
नासली . गांवांतल्यान हे परिक्षेक गेल्लो तांचो पयलो पंगंड देखून ताकाय खूब खोस जाली . 
' फाल्यां पेडण्यां वचून दादाक सांगून फुडल्या शिकपाची वेवस्था करपाक जाय . हांव पास 
जालों हे आयकून दादाकूय खोस जातली , ' अशें दिगंबर चितूंक लागलो . 

आवयचेय दोळे आनंदाच्या दुकांनी भरून आयले . वागेश्वरीचे पुजे दिसा अपशकून 
जाल्लो तेत्रा ती निरशेल्ली , भिंयेल्ली . पूण आयज तिका खूब खोस जाली . तिणे रोखडोच 
वागेश्वरीक पांच वातींचो तुपाचो दिवो पेटयलो . मागीर रांदचेकुडीत फोगोट्यो सोदूंक लागली . 
खूब वेळान एका फोलिनांत दोन मराण मेळ्ळे , . 

फोगोट्यांच्यो वाती भायर काडून फस्क हातांत घेतलें . इतल्यान दारार टकटक 
आवाज . कोण ? ' दिगंबरान भितरल्यानूच विचारलें . 

' मी सोनू नार्वेकर ' . अनवळखी आवाज . मागीर दिगंबरान फोगोट्यो कुशीक दवरून 
दार उकतें केलें . 

आवय पेडे तयार करपाक दुदाचो खवो करताली , पूण भायर कोण आयला तें पळोवंक 
भायर आयली . ताका बसपाक सांगलें . पूण ताणे रोखडेंच म्हळे , दिगंबराच्या बापायन 
धाडला म्हाका . म्हापशेंच्या हॉस्पिटलांतल्यान बरे जावंन ते येयल्यात तुमकां रानांत 
दवरल्याचो तांकां पश्चाताप जावोन आतां सगल्यांनी एकठांय रावपाचे थरयला . ' 

' आई मराणे लावं गे ? ' दिगंबरान विचारलें . आवय निरशेवन कांयच उलयनासतना उबी 
रावली . 

' दिगंबरा , फटाके मागीर लायात . म्हाका बेगीन वचूंक जाय . ' नार्वेकारान सांगलें . 

अशें अचकीत जालां तरी किदें ? हांतुणावयल्यान रिझल्ट लागलो काय रे ? ' अशें 
विचारपी दादा तो पास जालो म्हणून म्हजे कवतूक करतलो . आतां आमी सगली एकठांय 
रावतली म्हळ्यार नाटका - सिनेमांत घडटा तशें घडटलें . आनंद असो सगले वटेन आयलो 
जाल्यार हांव बुडून वचचोंना मूं ? दिगंबर सपनां पळोवंक लागलो . 

नार्वेकार बेगीन वचपाचो बोवाळ करतालो . हरशीं एका उतराक धा उतरां उलोवपी 
आवय कांयच उलयनासतना वचपाक भायर सरली . खुणेन दिगंबराक कपडे घालूंक सांगलें . 
दादाचे दुयेंस चड जाला काय किदें ? आनंदाचो शिंवर जायत आसतनाच दुख्खाचे मळब 
बी पडचेंना मूं ? ' अशें चितून ' आई , काय जालां गे ? ' दिगंबरान ल्हव विचारलें . 

' कांय ना बाबा . ' अशें ल्हव आवाजांत सांगून तिणे दाराक ताले लायलें . 

मागीर नार्वेकाराफाटल्यान तीं चलूंक लागली . थोड्या वेळान गांवांतल्या देवळालागी 
पावली . पयली ते चवथेचे वर्ग देवळांतूच आशिल्ल्यान सगले तांकां पळयताले . पूण 
सदांभाशेन कोणूच हांसलोना . पास जालो म्हणून गुरुजीन दिगंबराचे अभिनंदनूय केलेंना . 
म्हळ्यार किदें तरी वायट घडलां हाजो ताका दुबाव आयलो . फाटल्या म्हयन्यांत व्हडल्या 
भावान दादाच्या मरणाची हूल उठयल्ली . तें फट जाले ; पूण आयज ? शीः दादाविशी वायट 
विचार मनात येतात तरी कशे ? 

दोन वरांनी न्हयभाटात पावले . व्हड्यांतल्यान पलतडी वचून त्या घरालागी पावता 
जाल्यार खळ्यांत कितलेशेच लोक जमा जाल्ले ...... फुडें वच जाल्यार .... 

वणटीक तेंकोवन दादाक बसयल्लो . ताजे दोळे धांपिल्ले ; आनी ते आतां परतून केन्नाच 
उगडचे नासले . रिझल्ट लागलो ? ' असो प्रस्न आतां कोण विचारतलो ? दिगंबर पास जाला ' 
हे ताका केनाच कळचेना . केन्ना नासली ती माया , मोग , वात्सल्य सगलें अचकीत उमळून 
आयलें . पोटांत व्हड फोंड पडिल्लेभाशेन दिगंबराक जालें . 

' दादा ऽऽ ' बोमलेच्या देठासावन ताणें हुयेल मारली . दोळ्यांमुखार काळोख आयलो 
आनी वादळांत रूख हुमटून पडटा तसो तो धर्तरेचेर पडलों . 

जेन्ना ताका सुद्द आयली तेन्ना ताजी तकली काकाचे मांडयेर आसली . सोयरेधायरे , 
कितलेशेच लोक रडटाले . 

दिगंबरा , शांत रव . असो जिवाक तरास करून घेतलो म्हणून काय दादा परतो 
येवंचोना रे ..... ' काकान ताका समजायलो . 

पूण ताका परतून परतून दादाचो उगडास येतालो . उगडासाच्या घाव्यांतल्यान 
भळभळून रगत आनी दोळ्यांतल्यान दुकां व्हांवताली . दिगंबर , रिझल्ट लागलो मरे ? ' हो 
प्रस्न अक्राळविक्राळ रूप घेवन ताजेमुखार उबो रावलो . किदें येवजिल्लें आनी जालें किदें ? 
मराण तशेच वाती काडून दवरल्यात आनी हे मरण .... सूख आनी दुख्ख अशें फाटोफाट 
येत अशें ताणें केन्नाच चिंतूंक नासलें ! 

इतल्यान कोणे तरी ताका उठोवन बसयलो आनी म्हळे , दिगंबर , तुजो दादा आमकांय 
जाय आशिल्लो ; पूण करतले किदें ? ' 

' 
आजवेर मनशाचे मरण फकत आयकुनूच खबर आसलें . मरण आयिल्लो मनीस 
पळोवपाचो हो पयलोच दुखेस्त खीण . आनंद आनी दुख्ख एका फाटल्यान एक तांच्या घरांत 
आयली . 

इतल्यान कोणे तरी दादाचे निमाणे दर्शन घेवंक दिगंबराक वोसरेर व्हेलो . हॉस्पिटलांतल्यान 
हाडिल्लें प्रेत खंय घरांत व्हरूंक जायना , म्हणून दादाक भायरूच दवरिल्लो . ही कसली 
वयवाट ? होच काकाचो मोग ? 

कसो तरी स्वताक सांबाळून ताणें दादाक नमस्कार केलो .... आनी परतून एकदां 
नदरेमुखार काळोख येवन तकली जमनीर आपटून तो धुंवळ येवन पडलो . 
सुद्द 

आयली तेन्ना ताजी तकली ताईचे मांडयेर आसली . 

दिगंबरा , असां करून कसां जातलां ? आतां आमी रडली , मेली म्हणून आमचो दादा 
काय परतो येवंचोना रे .. ' अशें म्हणून ताई दिगंबराक सजमायतालें ; पूण आपुणूच रडटालें . 
फकत व्हड भाव मात रडनासलो . 

' 

दिगंबरा , तूं कांय भिंयेवं नाका . धनी आमकांय जाय आसलो . असलो धनी कोणाक 
मेळचोना . ' अशें सांगून बाबू मूंडकार गेलो . धोंडू मात खंय दिसलोना . 

थोड्या वेळान ताई आनी भावोजी आपल्या घरा गेली . मागीर हेर सोयरेधायरेय गेले . 
आनी काळखी शांतताय घरांत उपाट भरून उरली . फकत आवयचे रडप , हुडकेवप कानार 
पडटालें . 

तीन तांबये हून आनी थंड उदकान न्हालेउपरांत शेजात्रीन हाडून दवरिल्ली चटणीभात 
जेवपाक बसलो ... एक उंडी कशी तरी तोंडांत घाली ; पूण भुकूच मेल्लेभाशेन जाली म्हणून 
दिगंबर उठलो . बेठे भुंयेंचेर किद्याक जेविनात तें ताका आयज कळ्ळे 

काकान कसले तरी पुस्तक वांचपाक दिलें , पूण लक्षच लागना जालें . जिणेंत कांयच 
अर्थ ना , सगलो फटींचो बाजार ... यमाचे खाजे ..... अशें दिसूक लागलें . हाकाच स्मशान 
वैराग्य म्हणटात जावंये . 

आवयचे धवें कपल पळोवन ताका दादाचो उगडास येतालो . अदींमदीं कोण कोण 
सोयरे तिका मेळपाक येताले ; तेना तेत्रा ती व्हडल्यान रडटाली . दुकांचो दर्या आटून दिगंबर 
फकत भितरल्या भितर हुलपतालो . जळटालो . रडटालो . 


आतां जिणेक वेगळीच वाट मेळ्ळी . आवय एका म्हयन्याउपरांत परत भाटांतल्या 
घरांत गेली . गांवांत आठवेचो वर्ग नाशिल्ल्यान दिगंबर एकलोच काका म्हऱ्यांत रावंक 
लागलों , व्हड भावान पेडण्यां मांड - पसरो ताब्यांत घेवन भाटूय घेवपाचे प्रयत्न सुरू केले . 

सुरवातेक काय दीस हांगासरली भुरगीं दिगंबराचे गोंयचे भाशेक हांसताली . तांच 
मालवणी भास येनासली . पूण ल्हव ल्हव सराव जावंन ' तुका म्हायत नाय ? ' ' गमलां मरे ? ' 
' उद्या येतंय ' , ' आयकलंय मां ? ' अशी मालवणी भास आनी तिरकस उलोवप हांची संवय 
जाली . दिगंबर तांच्यांत भरसतालो , पूण शाळेतले भुरगे ताका गोंयबाबू , अजागळ , एप्रील 
फूल अशीं नांवां दवरून फकाणां करताले . 

पंदरा दिसांनी ताज्या गांवांतलें चंद्रकला ह्याच हायस्कुलांत येवंक लागलें . ताणें 
कोणागेर तरी रावपाची वेवस्था केल्ली . मागीर गोंयांतली म्हळ्यार पेडण्यांतली आनिकूय 
भुरगी येवंक लागली . देखून आतां ताका परकेपण दिसना जालें . 

तीन - म्हयनाळी परिक्षा जावन सगले पेपर बरे गेले . गणिताक बीजगणिताची जोड 
अशिल्ल्यान शब्दांवांगडा खेळपाक मजा येताली . 

संस्कृताचो निकाल सांगतना शेवडेबाईन सांगलें , ' तुम्ही ज्याला गोंयबाबू , अजागळ 
म्हणून चिडवत होता तो दिगंबरच आज संस्कृतमध्ये पहिला आला आहे . तुम्ही शहाण्यांनी 
काय दिवे लावलेत सांगू का ? 

त्या दिसासावन सगल्यांची तोंडां बंद जावन शिकपी , नंबर घेवपीय दिगंबराचे दोस्त 
जावंक सोंदूंक लागले . ताणेंय सगलें विसरून तांचेलागी बरेपण जोडलें . तीन म्हयनाळी 
परिक्षा ताका फळादीक जाली . 

आतेभयण सुमन शिक्षिका म्हणून तांच्या गांवांत आयली . फाटल्या आयतारा घरा वचून 
भावान सांगिल्लेप्रमाण तेका भाटांतले २५ नाल्ल दिले . तातूंत कांय कुसके आसले म्हणून 
ताणें भावालागीं ताजी कागाळ केली . तेंआयकून तांबडोगूंज जावन तो ताका मारपाक धांवन 
आयलो . 

' मार जाय तितलो . जिवो मारून उडय म्हाका . पूण कुसके नाल्ल हांवें मुद्दम दिवंक 
नात . ' दिगंबर . 

दिगंबर फट उलयता म्हणून ताणें ताजेर थापट मारलें . निमाणे काकान मदीं पडून तांचे 
केस्तांव थारायलें . 

दुसऱ्या दिसा ही गजाल चंद्रकलेक सांगून दोगांयनीय तांच्या घराकडल्यानूच 
हायस्कुलाक वचपाचो निश्चेव केलो . मुखेल शिक्षिकेन पयस वतात म्हणून अर्द वर बेगीन 
वचपाची तांकां मेकळीक दिली . 

तिसऱ्या दिसा दिगंबर काकाचो निरोप घेवन चंद्रकलेच्या सांगांतान घरा आवयसरेन 
गेलो . पांजांतल्यान सुटिल्लेभाशेन जालें . 

श्रीधर सावकाराचो चलो तांच्याच वर्गात आसलो . चंद्रकला दिगंबराच्या सांगातान येता 
तें पळोवन तो दिगंबराची फकाणां करूंक लागलो . 

एका दिसा मदले सुटयेंत ताणें हांसत ताका म्हळे , दिगंबर , बरो चान्स मारलय मरे . 
बरां नेटान जावंनी . बाकी माल मात बरो चिकनो , सुंदर आसा . काजींचेर बसून दोगांय 
किस्मूर करतात मरे ? तसां चंद्रकला तुका सोबतलां बरां . ' 

दिलप्या , तुका भयणी नात काय रे ? एका वर्गात शिकपी भयण - भाव आसतत . तुका 
सगलांच पिवळां दिसता . ' दिगंबर ताजेर रागार जालों . 

अशीच दोन चार फावटी फकाणां केलेउपरांत दिगंबरान सरळ मुखेल बाईंलागी 
कागाळ केली . तिणें ताका तापोवन निमाण्या बांकाचेर उबो रावपाची ख्यास्त दिली . तो 
गिरेस्ताचो भुरगो आसलो तरी शिक्षिकाय गर्भश्रीमंत प्रभूगांवकार घराण्यांतली आशिल्ल्यान 
तिणे न्यायाची बाजू पळयली . तेन्नासावन तो फकाणां करपाचो बंद जालो . 

हायस्कुलांतल्यान आलतडी आयलेउपरांत निर्जन रस्तो . पायवाट ; ती लेगीत रानातली 
म्हळ्यार दोन वरांची सांगात आसुनूय दिगंबराच्या मनात तिजेविशी ' तसलें ' चिंतप केन्नाच 
घडलेंना . दादा गेलेउपरांत बरोच बदल जावन ताजे भुरगेपण वचून मन जाणटें जाल्लें . 
चिंतप वाडलें . व्हड मनीस जावपाची सपनाय वाडत गेली . कोणाकूय पिशें लावपी तिजी 
सोबीतकाय आसन लेगीत दिगंबरान ते नदरेन केन्नाच पळयलेंना . ती भावणीची चली म्हणून 
कितलेशे तरणाटे तिका आशेताले ; लायन मारूंक सोदताले . दिगंबराक खाशेली भयण 
आसुनूय तिजो मोग केन्ना मेळूक ना . तें उणेपण चंद्रकलेच्या नितळ मायेमोगान तो पयस 
करतालों . ह्या पवित्र नात्यान दोगांयचे ऋणानुबंध आशिल्ल्यान कोणेंय तिजेविशी वायट 
उलयलें जाल्यार दिगंबराक दुख्ख जातालें ; तिडक मारताली . 


' 

' तुमी भाव - भयणां ? ' पोरस्कडेच्या रस्त्यान येवपी - वचपी अनवळखी प्रवासी प्रस्न 
करताले . 

दोगांय हयकार दिवन फुडें वताली . दिगंबर आनी चंद्रकला दोगांय दिसपाक गोरी , 
देखणी आनी एकमेकांसारकी आशिल्ल्यान खूब जाणांक तशें दिसतालें . 

दिगंबराची आतेभयण सुमन मात केन्नाच बरे नदरेन पळयनासली . तें चंद्रकलेच्या 
घरासामकार रावताली . तांचो सांगात पळोवन जळफळटाली . केन्ना हायस्कुलांतल्यान 
येवपाक कळाव जावन तीनसांज जाली जाल्यार दोगांय मोग करतात , आनीक किदें तरी 
वायट करतात अशें तें कोणाकोणाक सांगताली . तें चंद्रकलेक कोणें तरी सांगलें . 

दिगंबर , सुमन तसां म्हणटा तेवां तेकाच तसो अणभव इला आसतलो . ' - चंद्रकला . 

' कला , तूंकियाक मनार घेतय ? हो समाजूच असो विचित्र ; सत मार्गान चलपी मनशाचे 
वाटेर कांटे घालपी . पूण सत आसता थंय जैत आसता . कला , खरे सांगू , तूं मात ह्या 
भावीणपणाचे हळशिकेत रवां नाका . ' - दिगंबर . 

' दिगंबर , इतल्या वर्साच्या परिचयान हीच काय रे परिक्षा केलय ? आरे , फाटी 
वसंतावांगडा नाटकांत काम केल्लां ; तेवां गांवकार माका भावीण करूंसोदताले . आईच्या 
सामके फाटल्यानंच लागलेले . तिना ते कानामनार घेवंक ना . ' चंद्रकलेन म्हळे . 

' कला , तूं असां म्हणटय जाल्यार तुजी आई ह्या भावीणपणांत पडली कित्याक गो ? ' 

मागीर आवाज वाडोवन चंद्रकलेन म्हळे , दिगंबर , माजी आई देवळांत भावीण तरीय 
तिना आपलो धर्म केवांच सोडूंक ना . आपल्याकडे येता ताज्या फुडाराचोय ती विचार करता . 
तरणाटो येयलो तर त्येका ती घरांत घेयना . वयल्यान सजमयता , " बाबल , तूं माका 
झिलासारको . चड्डी घालूक येवंचे पयलीं मी तुका बगतंय . घरा चल . मी तुजां नांव कोणाक 
सांगचंय ना . ” दिगंबर , आतां सांग , असां दुसरी भावीण सांगतली आसली ? आरे , देवाच्या 
नांवान वापर करतत हे माकाय समजता . देवदासी नांवाची उरता , पूण आई मनापासून 
देवाचीय सेवाचाकरी करता . आतां तूंच सांग , कोणे खंयसर जल्म घेवंचो ह्यां कोणाच्या 
हातीन आसता ? ' 

मागीर तें आकूळपिकूळ जावन रडपाक लागले . तेन्ना बाबा - पुता करीत , ' हातूंत तुजी 
कांयच चुकी ना ; मी तसां विचारूंक जायना आसला ' अशें सांगून ताका वगी करचे पडलें . 
बेठेच बावड्याचे मन दुखयलें . तिज्याच घरांत म्हजो जल्म जाल्लो जाल्यार .... ? कल्पनेनूच 
दिगंबराच्या आंगार कांटो उबो रावलो . 

भावीणपणाची , ते परंपरेची तिडक , घुसमट , छळणूक तिज्या उलोवपांतल्यान 
दिसताली . ज्या बापायचें तें नांव लायतालें ताजो मोग ताका केन्नाच मेळूकना . तो केन्ना दिश्टी 
पडलो जाल्यार फकत वळख दाखयतालो खंय , पूण मोगान लागी घेतलेंना . भावणीचां पोर 
आसलां म्हणून ताणें कोणाकडल्यान नितळ मायेमोगाची , पवित्रतायेची इत्सा धरची न्हय ? 
चिंतपाची गजाल म्हळ्यार भरगेपणासावन समाज चंद्रकलेकूय वायट नदरेनूच पळयता . 
हेर चलयो हांसल्यो , किटकिटल्यो , नाका तसले विनोद करूंक लागल्यो तरीय त्यो सभ्य . 
सुमन जाल्यार स्वता शिक्षिका ; भुरग्यांचेर बरे संस्कार घडोवपी , फुडाराचे बी रोवपाचे ध्येय 
आसपी , नवो समाज घडोवपाचें कार्य करपी शिल्पकार . तिणे स्वताच कुसके नदरेन पळयलें 

जाल्यार समाजाची सुदारणा कशी जातली ? घाण मात वाडटली . 

चंद्रकलेच्या जाग्यार सभ्य घराण्यांतली , सुंदरतायेन चितारलेली चली आसली 
जाल्यारूय अशा समाजांत पवित्रताय कशी राखून दवरतली आसली ? दिगंबराच्या बापायची 
इस्टेट , भाट - बेंस सगले पळोवन ताका आपल्या मोगांत घुसवपाचें . उलयतना हात - बोट 
लावन ताज्या दादलेपणाक आव्हान करतलें आसलें . पूण चंद्रकला भावणीची चली आसुनूय 
मन चाळोवपी गजाल केन्नाच केलीना . उरफाटे ताज्या मनांतल्या व्हड व्हड विचारांक सारें 
उदक दीत रावलें . ना जाल्यार दिगंबरूय किदें बाल ब्रह्मचारी मारुती नासलो . तिज्या गोड 
गळ्यांतल्या म्होवाळ आवाजांत दिगंबर केनाच व्हावंन वचपाचो . 

' दिगंबरा , चंद्रकलेचां पुस्तक वाचलंय मरे ? ' धोंडू मूंडकारान दिगंबराक थोमणो 
मारलो . 

ताका त्या उतराचो अर्थ कळूक ना , पूण एक दीस ताणें चंद्रकलेचे आवयक हे सांगलें 
तेन्ना तिणे म्हळे , दिगंबर , हे म्हातारे जाले तरी अशेच . मेल्यांक मी इच्यारतंय . ही शेजान्न 
तुझी आतेभयणय कांयमाय म्हणटा असां माज्या कानार इला . आरे कोण काय म्हणटा हेचेर 
लक्षच दिवंक नको . ज्याका पाप ना त्याका भय ना समजलां ? 

इतल्यान चंद्रकलेन च्या आनी चपाती हाडून फुड्यांत दवरली . ताणें नाका म्हळे , पूण 
तिणे चड आग्रो केल्ल्यान चपाती खावन , च्या पियेवन शाळेची वाट धरली . 

गांवांतल्यान फुडें रानांत पावतकच दिगंबरान चंद्रकलेक गीत म्हणपाचो आग्रो केलो . 
तें चलतां चलतां गोड सुरांत गावंक लागले , 

' माती सांगे कुंभाराला पायी , मज तुडविशी । तुझाच आहे शेवट वेड्या , माझ्या 
पायाशी ।। ' ह्या गितांत स्त्रीजातीचे दुख्खूच प्रगट जाता अशें दिसले . गीत आयकता 
आयकता वाट केन्ना सोंपली कळ्ळेच ना . 

दिगंबराची आवय हरशी चंद्रकलेविशीं बरें उलयताली . ताजेरूय तसो तिजो विस्वास 
आसलो , तरी पूण एका दिसा तांणी दोंगांयनी एकठांय खुबे हाडले तातूंत पंदरा उणे जाले . 
तेन्ना आवयन तिडकून म्हळे , किद्याक हाडलंय रे हे खूबे ? सगलेच नायकिणीक दिवचंय 
आसलंय . ' 

पंदरा खुबे उणे जाले म्हणून आवयन चंद्रकलेक म्हजी नायकीण म्हळे . आवयूच जर 
असो दुबाव घेता जाल्यार लोकांनी किदेंय म्हळे जाल्यार चुकलें किदें ? सांगपाचे तात्पर्य 
म्हळ्यार ही सगली मनशां म्हाका केनाच सजमून घेवंचिनात . आपले समजुतीप्रमाण 
उलयतली , बेठेच तर्क वितर्क करीत रावतली . ते जातिंतूय , पवित्रताय आसलेली मनशां 
आसतात ही गजाल हांच्या बोडांत केन्नाच वचचिना . बापायन नायकिणी दवरल्यो 

म्हणून 
दिगंबरूय त्या मार्गान वतलों काय किदें असो दुबाव तिका आयलो आसुंये . अशें चिंतून 
चिंतून दिगंबराचे बोड दुखपाक लागलें . 


आतां दादाचे मरणा उपरांत घरची परिस्थिती सामकी बदलल्या . मुंडकारूय त्रास 
दिवंक लागले . नवे कायदे आयले तशें बरेपण सोंपलें . दिसाधवळ्या ते नाल्ल चोरताले . 


शक्तिपात # ४३ 


पुलिसात कागाळ केली जाल्यार गवाय कोण रावतलो ? सत , न्याय , नीत उरलिना . चोरी 
करुनूय , ' काय जाता तां कर ' म्हणपाची तयारी . 

पयलीं एकेक फावट दोनूय मुंडकार ल्हान ल्हान कारणांक लागून आपसांत केस्तांवां 
करताले . 

' तुजो धवो बैल माज्या शेतांत इलोच कित्याक ? भंयझवऱ्याक मिया सोडचंय ना . ' 
' आरे रांडेच्या , तूं रे माजां काय करतलंय ? ' 

' काय करतलंय तां दाखोवंक काय रे तुका ? हडेन ये मरे . तुज्या बैलान सगलां शेत 
खावन सोंपयला . आतां तुज्या बायलेक भाड्याक घालूं ? ' 

' मेल्या , इतको काय रे माजलय ? ' घरांतल्यान ताजी बायल विचारताली . 
' आये , तूं वग्गी रवं गे . ' भुरगें किळचेतालें . 

' आगो , शेत खाल्लां तेवां कोण्याच्या फुड्यांत ... ' उपरांत सामक्यो हळशीक गाळी . 
हळशीक कामशास्त्राचो शिंवर .... हुयेली .... बोबो . दोनूय घरांतल्यान भुरग्यांचो बोबाट , 
किळच्यो . ... देवीक गाराणी , नवस ... मागीर सगली शांतताय . 

अशी दर म्हयन्यांतल्या दोन फावटी केस्तांवां करपी मूंडकार दादाच्या मरणाउपरांत 
एकमेकांच्या गळ्यांत गळो घालून तांका त्रास दिवंक लागले . धोंडू मूंडकार चड मस्तेपण 
करतालो . करणी , करतूब , देवसपणां करून भाटांत कोंबयेची तांतयां दवरूंक लागलो . 
कोंब्याच्या रगतांत कालोवन शीत घरांत उडोवंक लागलो . ताजेर कोणाचो तरी अवसर उबो 
रावतालो . हू ऽऽ हूऽऽ करून व्हड आवाजांत तो कुदतालो . हे सगले उबगणींत अभ्यास 
करपाचो . हायस्कुलांत अभ्यासाच्या नांवान भेंडयो लावप , कागदी बाण मारप असली 
प्रकरणां चलताली . गोंयच्या भुरग्यांनी फुडाराक ते शाळेत वचपाचें ना असो निश्चेव केलो . 

दिगंबर आठवी बऱ्या मार्कानी पास जालों . चंद्रकलाय पास जालें . तें आतां ते शाळेत 
वचपाकूच तयार नासले . दिगंबराक एकसुरो त्या रानांतल्यान वचपाक भिरांत दिसताली . 
आतां खंयचे शाळेत वचचे हो प्रस्न मुखार उबो रावलो . 

दिगंबर देवगडाक ताईगेर वचून आयलो . भावाच्या शिकपाची वेवस्था केल्ल्याचो वायट 
अणभव आयिल्लो म्हणून ते तयार जालेंना . भावान त्या वसतिगृहांतल्या मास्तराचेर थापट 
मारिल्लें . ते प्रकरण निस्तरपाकूच तांकां कठीण जाल्लें . निमाणे बेजासांवान मरणाक वेंग 
मारपाचे थारोवन हुंदरांक मारपाच्या विखाच्यो दोन पुडयो घेवन दिगंबर घरा आयलो . ल्हव 
त्यो दत्ताचे मुर्तीफाटल्यान लिंपोवन दवरल्यो . 

मुखावयलो रस्तोच दिश्टी पडना जालो . सगल्या सपनांचो वास्तवाच्या उज्यांत लासून 
गोबर जालो . दादा आशिल्लो जाल्यार .... ? ताणें नायकिणी दवरिल्ल्यो पूण शिक्षणाची 
वेवस्था केल्ली . फुडाराक खूब शिकोवंचे चिंतिल्लें . रिझल्ट लागलो .... हांव आतां णववेंत 
गेला . धड साक्षर ना ; अशी म्हजी आवतिकाय जावन आसा . शिक्षण घेवन व्हड जावपाचें 
सपन सपनूच उरतलें.चिंतून चिंतून दिगंबर बेजार जाल्लो . 

हेदोळ दिगंबराची आवय वागेश्वरीक गाराणे घालून रडटाली . ' आतां माज्या पोराचां 
कसां जातलां ? ' बडबडत ती व्हाळार कपडे घेवन गेल्या . 


शक्तिपात # ४४ 


तिणें ताजेखातीर रडप ताज्यान आतां सोंतूंनजो . शिक्षणाखेरीज हे धवाडे जिणेक 
कांयच अर्थ नासता . ' राखणो जावपाक शाळा सोडलय काय ? ' अशें एकदां मूंडकारान 
विचारिल्लें . तो उगडास विसरूंकना . अर्थ नाशिल्ली जीण कियाक दवरची ? एका खिणांत 
सगल्यो कटकटी काबार जातल्यो . म्हणीत ताणें मागीर गळ्याभोंवतणीं घट्ट दोर 
आंवुळूळलो . पूण गळो दुखोवन घुसमटलो . खरशेलों . अशा तरेन जीव दिवप जमचेंना 
म्हणत ताणे दोर भायर उडयलो . 

दत्तमुर्तीक तिडकीन पळोवन दिगंबरान म्हळे , आरे दत्ता , ..... इतलो निश्ठूर कसो रे 
तूं ? आतां सुखान मरपाकूय दिवंचोना काय रे ? खंय तरी शिकपाची वेवस्था कर म्हळे 
जाल्यार तेंय तुका जमलेंना . तूं गिन्यानाचो सागर म्हणटात , पूण म्हाका किदें दिलें तुवें ? 
मनशांक ना ती ना ; तुकाय म्हजी काकूट येयना मरे ? ' 

दत्तात्रेयाक मातसो हालयल्लेभाशेन करून दिगंबरान त्यो विखाच्यो पुडयो काडून 
उकत्यो केल्यो . तांबड्या कागदांत काळी फकी . आतां हे वीख खांवचे कशें ? कोडू आसलें 
जाल्यार .... ? कांयच येवजना जालें . ताजे म्हयांत मानकुराद आंबे आसले . तातूंतलो एक 
आंबो काडलो . साल काडून उडयली आनी ताजेर वीख शिवरलें . आनी दांत ओंठ चाबून 
वीख शिंवरिल्ल्या आंब्याचो एक घास गिळ्ळो . शीः भयंकर वास ... दिगंबराच्या हड्ड्यांत 
धडधडूंक लागले . तसोच दुसरो घांस ताणें गिळ्ळो . पूण तिसरे फावट मळमळून आयलें 
आनी तो विखारी आंबो ताणें पयस उडोवन दिलो . 

आतां मरण येतले . मरतना यम , रेडो दिश्टी पडटात अशें आयकल्लें , पूण दिगंबराक 
तशें किदेंच दिसना . मरतना देवाचे दर्शन घेवन मरचें ; मागीर ते इत्सेनुसार दुसरो जल्म 
जाता म्हणटात म्हणून ताणें हात जोडून दत्तात्रेयाक पळयलें आनी म्हळे , ' देवा , फुडल्या 
जल्मांत तरी शिक्षणाचे अशे हाल करूं नाका सायबा . ' 

पूण बरोच वगत जावनूय मरण आयलेंना . जनेलांतल्यान व्हाळालागी पळयलें . आवय 
खांदार वोली घेवन येताली . च च ... आरे रे । ती घरांत येवंचे पयलीं मरण येवंक जाय आसलें . 
मरतना ती रडपाक लागली जाल्यार .... ? तिजो आकांत पळोवं नजो जातलो . 

मरणय 
बेगोबेग येवपाचे सुखूय नशिबांत ना काय किदें ? राती न्हिदलेउपरांत ते आयलें जाल्यार 
बरें जातलें . वीख पोटांत गेल्लेंच आसा . इतल्यान आवय घरांत आयली . तिजे म्हयांत मरण 
येवंचे न्हय म्हणून दिगबर आंगणांत तुळशीलागीं वचून बसलो ; फुलांच्या सांगाताक . 
भूयचाफ्याक फुलां फुलून परमळ पसरिल्लो . आपूण मेलो आनी फुलां दुसऱ्याक परमळ 
दितली . मरणाउपरांत सर्गसुखाचो अणभव . घेवपी होच म्हजो खरो एकलोच आमीग . हांजे 
आपलें बरें शिकपाची खंत ना . आदल्या जल्मांत मनीस जावन शिकूक मेळ्ळेना म्हणून 
ताणेय जीव दिला आसतलो काय किदें ... ? असले विचार दिगंबराच्या मनांत घोळटा 
आसतनाच , ' दिगल्या , भायर काळखांत एकलोच काय करतय रे ? ' आवयन धेगसो घालो . 

दिगंबरान तिजेकडेन लक्ष दिलेंना . आयज ताका कोणाचीच भिरांत दिसना . फाटी एक 
दीस रानधुकर सामको कुशीच्यान गेल्लो तेन्ना तो भिरांकूळ जावन धांवत घरांत आयिल्लो . 
पूणआयजरानधुकर सामकार येवं ना जाल्यार व्हडलो , म्हळ्यार तीन वडींचो सोरोप , सरळ 
ताजे म्हयांत वचून उबो रावतलो . 


शक्तिपात # ४५ 


इतल्यांत घरांतल्यान चकली तळपाचो वास सुटलो . ' वा ! कुरकुरीत , तीख , हुनहुनीत 
चकुली . ' ताणें आंवडो गिळ्ळो . ही मात मरचेपयलीं खावंकूच जाय म्हणून धांवत घरांत 
आयलों . 

दिगल्या , आज काय जालां रे तुजां ? कसलो इच्यार करीत काळखांत बसलय ? पोरा , 
तुज्या 

शिक्षणाची माका काळजी ना काय रे ? आयक .... मी सांगतंय तसां कर . उद्यां 
सकाळीच गवताची काडी घेवन पयलीं वागेश्वरीच्या फुड्यांत नाक घांस . मगेर मामागेर तरी 
जावंन बग .. म्हापश्यां आसता मरे तो . उद्यां आयतार म्हणटकच घराच आसतलो . 
वागेश्वरीची कृपा जाली तर सोय जातली शिक्षणाची . ' अशें सांगून आवयन चार चकली 
दिगंबरा म्हयांत दवरल्यो . 

' आवयन हीच सुचोवणी पयलीं केल्ली जाल्यार ... ? वीख घेवपाचो वगतच येवंचो 
नासलो . बायलांची अक्कल धोंपरांत आसताम्हणटात तेच खरें.फाल्यां मातम्हजे फाटल्यान 
रडटली . हुंदराभाशेन हांव फांतोडेर हांतुणाचेर फडफटलो . ' म्हणीत दिगंबरान दोन चकली 
खावन बाकी डब्यांत दवरल्यो . 

उपरांत ताणे हातपाय धुवन सदांभाशेन ' शुभं करोति ' ' दिव्या दिव्या दिपत्कार ।... ' 
म्हणून ओम नमो भगवते वासुदेवायः जप करून ' दे दे मजला मुक्ती दे ' म्हळे . 

' दत्तात्रेया , म्हजेर रागार जालाय रे ? दनपारां हांव तुकां वायट उलयलों ताजी क्षमा कर 
राती मरण आयलें जाल्यार न्हिदेंत आसतना आयल्यार पुरो .... ' अशें म्हणून ताणें मूर्त 
हातांत घेवन मायेमोगान तिजेर हात भोंवडायलो . काळजाक तेंकोवन घट्ट वेगेंत धरली 
आनी आशिल्ले सुवातेर दवरून नमस्कार केलो . 

' 

पिशा , हांव वतलों म्हणून तुका वायट दिसता ? तुज्या सांगाताक हांवें सोंसो , नंदी करून 
दवरला . आवयूय आसा . तिजो मात सांबाळ कर . म्हाका वयर टॉमी मेळटलो . दादाय 
मेळटलो . हांव पास जाल्ल्याचे आयकून ताका खोस जातली . थंयसरले शाळेत म्हजी 
शिकपाची वेवस्था जातली . ' अशें खूब वगत दत्तात्रेयावांगडा तो उलयत रावलो . दुकांनी 
दोळे उपाट भरून व्हावूक लागले . 

' दिगंबर , प्रार्थना जाली मरे . चल जेवंक वाडतंय . म्हज्यान नजो बाबा.'अशें म्हणून 
आवयन जेवण वाडले . 

जेवण जालेउपरांत दिगंबर हातपाय धुवन हांतुणाचेर न्हिदलो आनी ताका रोखडीच 
न्हीद आयली . 

दिगंबर , ऊठ बेगीन . ' आवयच्या उल्यान दिगंबर जागो जालो . 

आरेच्या ! राती म्हाका मरण येवंकूच ना तर .... ! अशें कशें घडलें ? वीख विकपी 
म्हणटालो ..... “ मामा मरता , मामी मरता पटापट ..... ' दत्तात्रेयान विखाचें अमृत केलेंना मूं ? 
तशें म्हाका दुसऱ्या कोणें मीरेभाशेन फटोवन वीख दिवंक नासले . दिगंबर चितूंक लागलो . 

' आरे मेल्या , कसलो इच्यार करतय रे ? इच्यार करून कायच जावंचां ना . तुजां काम 
निश्चित जातला . राती वागेश्वरी माज्या सपनांत इल्ली . भियां नको म्हणान तिणें ताका धीर 
दिलो , आनी माज्या कुशीकच येवन न्हिदली . तिका गवताची काडी घेवन शरण वचून ये . ' 
आवयन परतून एकदां उलो घालो . 


शक्तिपात # ४६ 


फांतोडेचे विधी जालेउपरांत दिगंबर न्हावन धुवन वागेश्वरी म्हयन वचून तिका सांगणे 


करून आयलों . 


' चल दिगंबर , उशीर करूंक नको . ' आवयन सांगलें . मागीर कपडे घालून मामागेर 
चपाक भायर सरलो . आंगांत थोडी अशक्तताय आयिल्ल्यान चलपाक त्रास जाताले . 
परणाचे वेध सुरू जाल्लेभाशेन दिसतालें . चलतना अदींमदीं फाटल्यान घुवून पळयलें . यम , 
डो कोणूच दिश्टी पडूंक ना . अशे चिंतपाचे वावटळीत तो केन्ना मामागेर पावलों 
कळ्ळेचना . 

दत्तात्रेयाच्या पेडालागी पावतकच मुखार वचून नमस्कार केलो . हांगा दर बिरेस्तारा 
आवय सांगातान तो प्रदक्षिणा घालतालो . धवो सुणो फाटल्यान लागिल्लो तेन्ना हांगाच पडून 
रगत व्हांविल्लें . 

धा - पंदरा पावलां चलतकच तो मामाच्या घरा पावलो . मान्न्यांत वचून हातपाय धुयले . 
मामीन आवयची खुशालकाय विचारली ; तिका जाप दिवन देवघरांत वचून सगल्या देवांक 
ताणें नमस्कार केलो . 

गणपतीचे वाटकुळे मुर्तीचेर लक्ष वतकच फाटली एक घडणूक दिगंबराचे नदरेमुखार 
उबी रावली . 

दिगंबर दुसरेंत आसतनाची गजाल . तो आनी आवय कुशीचे कुडीत रावताली . आवय 
उपास करता म्हणून दिगंबरूय संकश्टीचे व्रत करतालो . पूण एके संकश्टेक ताजे किदें 
तरी बिनसलें आनी ताणे तोंडांत उदकूय घेनासतना उपास केलो . 

राती गणपतीक हरयाळी घालतना पुजा करपाक आकाराची मूर्त दवरची असो आग्रो 
केलो ; पूण दिगंबराचे कोणेच कानामनार घेतलेंना . 

उपरांत दोळे धांपून गणपतीबाप्पा ... म्हणीत म्हणीत गणपतीचे चिंतन केलें . आनी ताका 
भितरले नदरेमुखार तरेतरेच्या आकृतायांचे , रंगांचे गणपती दिसूंक लागले . 

' दिगंबर , न्हीद येता रे ? भगवती , बेगीन जेवंक वाड आमकां . ' मामान म्हळे . पूण 
दिगंबर जेविनासतना फुगार जावन तसोच न्हिदलों . दुसऱ्या दिसा फांतोडेर उठून पळय 
जाल्यार बंद देवाऱ्यांतली आकाराची मूर्त भायर ; जाल्यार पुजा केल्ली वाटकुळी मूर्त बंद 
देवाऱ्यांत वचून बशिल्ली . ' म्हळ्यार गणपतीनूच अदलाबदल करून दिगंबराची इत्सा पूर्ण 
केल्ली . 

त्या उगडासान दिगंबराच्या मनांतले अश्टसात्विक भावार्थ जागे जावन दोळे 
आनंदाच्या दुकानी भरून आयले . खरे म्हळ्यार त्या भुरगेपणांत ताका ध्यान चिंतन , दृष्टांत 
हांची कांयच खबर नासली . आवय संकश्टी करता म्हणून दिगंबरूय करतालो . वडापुनव , 
हरितालिकाय करपाचो , पूण ती व्रतां बायलांनीच करपाची , अशें आवय म्हणटाली . 

बरोच वगत दिगंबर भूतकाळांत वावुरतालो . गणपतीक शिक्षणाची वेवस्था कर अशी 
प्रार्थना करून तो देवाकुडींतल्यान भायर आयलो आनी पयलीं रावताली ते कुडीत गेलो . 
वणटीचेर दत्ताचो पोरणो फोटो आसलो . ताजी पुजा बापोल आजो करतालो . तेन्ना सदांच 
घरांत भजन , पुजन , कांकडआरती जाताल्यो . फाटल्या दारांत औदुंबराचो व्हड रूख 
आशिल्लो . तो आजो तीर्थयात्रा करूक गेल्लो तो परतून आयलोच ना . 


शक्तिपात # ४७ 


रांदचेकुडीतल्या सामानांत पुराणीक नाटकांच्या भरजरी , चकचकीत , झगझगी 
भेसांचो पेटारो आशिल्लो . तातूतलो राजपुत्राचो भेस आंगार घालून दिगंबर एकपात्री प्रयो 
करतालों . मामान केन्नाय पळयलें जाल्यार ह्या राजपुत्राक ओडीत व्हरून पसऱ्याचे 
बसयतालो , तेन्ना रडपाचे नाटक केलेबगर सुटका जाय नासली . केना केना मामा 
गिरायकाचेर लक्ष वता तें पळोवन दिगंबर ल्हव कूस मारतालो . घरांत येवन ' आरे मर्दान 
हिंमत असेल तर आम्हाला बंदिस्त करून दाखवा .... खामोश ' अशें किदेंय तोंडाक ये 
तें बडबडटालो . 

ताजें मन भुतकाळांत रमिल्लें आसतनाच मामा येवन म्हांत उबो रावलो . दिगंबर 
केवां इलय तूं ? काकी बरां आसां मरे ? ' मामान विचारले . मामा ताजे आवयक काकी म्हणटा 
थंयसर सगलेच तिका काकी म्हणटात . ज्या कामाखातीर आवयन हांगा धाडिल्लो तो प्रस्त 
कसो मांडचो तेंच ताका येवजना जालें . दिगंबराक सदांच व्हड मनशाकडेन उलयतना एक 
प्रस्न विचारपाक सतरा फावटी चिंतपाची संवय आशिल्ली . तातूंत मामाचो सभाव मातसे 
फकाणेर . 

दिगंबरा , कसलो इच्यार करतंय ? ' मामान हांसत कदेलाचेर बसत विचारलें . इतल्यान 
मामाची चलीय थंय येवन उबी रावली . 

' मामा , म्हापश्यां तुजी खोली आसा मां ? ' दिगंबरान भिडेस्तपणान प्रस्न केलो . 

' हय . पूण तुका खोली किद्याक रे ? काकीन सून हाडची थरयलां काय किदें रे ? ' मामान 
हांसत विचारलें . 

' आमच्या मामाक फकाणां खूब करूंक जाय . ' कल्पनान म्हळे . भाचरां मामा म्हणटात 
म्हणून तेंय मामा म्हणटालें . ' मामा , सारकां इच्यार मरे . तो सांगोंक लजता . ' सपनान ताजी 
बाजू सांवरून घेतली . 

तिजे लक्ष दिनासतना मामान हांसून म्हळे , ' लजपाक हंयसर व्हंकल इल्या ? आमी 
एक चेडूहांच्या घरांत दिला . तितक्या पुरो . हांच्या घरात चेडू दिवंच्यापरस दगड बांदून बांयंत 
उडोवचां . ' 

ताजेर दुर्लक्ष करीत दिगंबरान म्हळे , ' मामा , म्हापश्यां शाळेत नांव घातलें जाल्यार 
तुजे खोलयेंत रावपची सोय जायत काय ? असा आईन विचारला . ' 

' हय तर . म्हाकाय वांगड जालो . तुका जेवण करूंक येता मरे ? ' मामान प्रस्न केलो . 

' मामा , तां पयलींच काय इच्यारतंय ? तेनी केवां जेवण केला ? तूं दाखयल्या उपरांत 
करीत हळूहळू . ' सपनान सांगलें . 

' मी शिकयतंय जेवण करूंक . डाळ , बटाटे , तांदूळ , मिरची सगळां एकठांय शिजोवन 
अा वरान जेवण तयार . बरां , म्हापश्यां केवां येतलंय तूं ? ' मामान विचारलें . 

फाल्यां ना जाल्यार परवां येतंय . ' दिगंबरान खोशी जावन हांसत्या मुखान जाप दिली . 

शिकपाची वेवस्था जाली . मामाचो चलो निलेश ताका सांगात करपाक अर्दै वाटेर 
आयलो . तशी ताणें भुरगेपणासावन खूब माया लायिल्ली . दिगंबराकूय ताजी अपुरबाय 
दिसताली . 


शक्तिपात # ४८ 


काल हुंदराविखान मरण आयलेंना हाजे आतां अपरूप दिसलें . देव करता तें बऱ्याकूच . 
दत्तान त्या विखाचें अमृत केले दिसता . असो विचार करीत दिगंबर घरा पावलो . 

शिक्षणाची वेवस्था जाली म्हणून आवयकूय खोस जाली . 

दिगंबरा , बगलंय मरे ? माजां सपन खरां जाला . वागेश्वरी नवसाक पावली . तिका आतां 
पांच वातींचो तुपाचो दिवो दाखोवंक व्हयो . ' अशें म्हणीत आवय कापूस घेवन वाती करूंक 
बसली . 

दनपारां , जेवण जालेउपरांत आवय कपडे घेवन व्हाळार गेल्ल्याची संद सादून 
दिगंबरान दत्तमुर्ती फाटल्यान दवरलेली विखाची दुसरी पुडी पोरसाभायर शेवटून मारली 
आनी ' दत्तात्रेया , क्षमा कर . काल मरण येवंक ना म्हणून रागार जाल्लों . तूं भूत - भविश्य 
जाणपी . आतां केनाच तुजेर रागार जावंचोंना . ' अशी प्रार्थना केली . 

दोन दिसांनी दिगंबर म्हापश्यां आयलो . 

मामान दिवकाराच्या बोर्डाची खूण सांगिल्ली तेप्रमाण तो मामाचे खोलयेर पावलो . 
सोदपाक त्रास पडलोना . सोंपणां चडून माळयेर आयलो . एके कुशीक दिवकार पेण्टर आनी 
दुसरे कुशीक दोतोराची क्लिनिक . ही खोली म्हळ्यार मामाचो सामान दवरपाचो गुदांव . 
एके देगेक गोडाधेपी जाल्यार दुसऱ्या कोनशाक कांद्यांच्यो राशी . वास घेवं नजो जाता . 

किदें रे रावपाक येयलय भाच्या ? ' दिवकर पेंण्टरान हांसत विचारलें . 
' हय .... ' दिगंबरान ल्हव आवाजांत भिडेस्तपणा जाप दिली . 

' दिगंबर , असो अजागळाभाशेन रवां नाका . आईन एकदम बाबू करून दवरला , ' अशें 
म्हणून मामान ताका शिटूक रावूक सांगलें . 

' दोन दीस राव . म्हापशेचे उदक लागलेउपरांत पळय . महापिशें हैं . हांगा पिशे येवन 
शाणे जातात आनी शाणे येवन पिशे जातात . ' पेण्टरान हांसत म्हळे . 

धव्याफुल्ल केसांचो , हांसऱ्या मुखाचो आनी म्होवाळ उतराचो दिवकार पेण्टर 
दिगंबराक पयलेच भेटेंत आवडलो . मामान किदेंय कुतां काडली जाल्यार तो ताजे वटेन 
उलयतालो . ताजी लज राखतालो . 

बरोच वगत दिगंबराच्या सादेपणाचेर चर्चा जाली.पेण्टरान चितारिल्ली चित्रां आनी बोर्ड 
पळयतना केन्ना आमोरी जाली कळ्ळेच ना . फाल्यां येतंय ' अशें सांगून मामा घरा वचपाक 
भायर सरलो . मागीर दिवकार पेण्टर आनी दोतोरूय गेलो . 

सुरवातेकतांचेवांगडा उलोवपाक भिडेस्तपणान दिगंबर लजतालो . पेडणेची भिडेस्तपणा 
आनी हांगासरली कोंकणी भास वेगळी . उच्चारूय मातशे वेगळे आशिल्ल्यान उलोवंक ये 
नासले . थोड्या तेंपान तांचेभाशेनूच उच्चार करून उलोवंक येवन भिडेस्तपण उणें जावन 
दिगंबर तांचेमदलोच एक जालो . दाळ , तांदूळ , मिरसांग एकठांय शिजोवन मसालेभात 
करपाची पद्दत मामान शिकयली . सुरवातेक कांय दीस शीत केल्यार पेज जाताली ; पेज 
केल्यार शीत जातालें . केन्ना केन्ना करपून शिताची भाकरीय जाताली . 

आमोरेर सगले गेलेउपरांत दिगंबर सानेगुरूजीली ' मीरी ' वाचीत बसलो . इतल्यान 
मुखावयल्या घरांतल्या जनेलांत गोरो गोमटो , हांसरो , सोबीत सुंदर मुखडो दिश्टी पडलो . 


शक्तिपात # ४ ९ 


' मेरे सामनेवाली खिडकी में एक चाँद का टुकडा रहता है । ' ह्या पदाची याद जावन दिगंत 
तिका पळयत रावलो . 

एक दीस आयदनां घांसपाक तांच्या घरांतल्यान गोबर हाडलो ; पूण किदेंच उलोव 
जालेंना . फकत नदरेक नदर पडली . दिगंबर हांसलो . तीय हांसली . असो पुस्तक वाचत 
टायमपास करप . फकत एकमेकांक पळोवन हांसप ... ह्या नेमाक खंड पडलोना आनी वाड़ 
जालिना . 


णववेच्या वर्गात नांव घालून एक म्हयनो जाल्लो . चार दिसांपयलीं आचार्य नांवाचो विद्या 
तांच्या वर्गात आयलो . काल तो शेजारचे क्लिनिकेंत दोतोरागेर आयिल्लो . दिगंबराक पळोव 
ताणें म्हळे , आरे दिगंबर , तूं हांगां रावता ? ' 

' यो भितर ... ' म्हणून दिगंबरान ताका बसपाक शेंदरी घाली . 
' रांदप चललां काय किदें ? ' ताणें विचारलें . 

' जेवण तयार आसा . ताजेपयलीं च्यायेक दवरला . ' दिगंबरान च्या स्टोवावयल्यान सकयल 
दवरीत सांगलें . आनी एक ग्लास घेवन दुसरो ताजे म्हयांत दवरलो . 

' दिगंबर , तुजो तो आमीग रामनाथ जातीन कोण ? ' ताणें अचकीत विचारलें . 
' म्हार , ' दिगंबरान तोंडाक आयलें तें सांगलें . 
' ताजो रंग काळो आसा खरो . आनी तो प्रकाश ? आचार्य , 
' चामार ' दिगंबरान म्हळे . 
' आनी तो मोटवो कविटकार ? ' 

' बामण , ' दिगंबरान बेजार जांवन सांगलें . खरे म्हळ्यार कोणाचीच जात विचारप ताका 
पसंत नासलें . गरीब , गिरेस्त , सज्जन , दुर्जन ह्यो जाती खरेल्यो आसल्यो तरी बदलतात . 
जातीवयल्यान कोणाचें मोल करप सामकेंच अडाणीपणाचें आनी मूर्खपणाचे लक्षण अशें 
ताका दिसतालें . 

' आनी तूं ? ' आचार्यान ल्हव आवाजांत विचारलें . 
' हांव म्हार . ' दिगंबरान मनांतले मनांत हांसत जाप दिली . 

दिगंबर , फट उलोवं नाका . तुजो रंग गोरो . हो दत्ताचो फोटो . तुजें रावप , वागप पळोवन 
तूं म्हार आसत हे खरे दिसना , ' ताणें ताजेर अविस्वास प्रगटायलो . 

' आरे पापया , तुका खरेंच सांगतां हांव . म्हजी आवय चामान्न आनी बापूय म्हार . हांव 
आवयच्या मोडणार गेलो . एका तेंपार गांवचे शिमेर आमची खोप आसली . आतां सरकारान 
मदत केल्ल्यान मंगळूरी नळ्यांचे घर उबें केला . तरी कोंड्याच्यो सुपल्यो , टोपल्यो , दाळ्यो 
करपाचो धंदो चालूच दवरला . हांव व्हड जावंचो म्हणून ह्या शारांत शाळेत घाला ; पूण हांव 
म्हार हे मात कोणाक सांगू नाका . ' दिगंबरा 

' अशें जाल्यार तुजी मराठी बरी कशी ? निबंदूय बरे बरयता मरे . ' ताणे परतून दुबाव 
उकतायलो . 

' आरे , ती म्हज्या आज्याची पुण्याय . तो पंढरपूरचो वारकरी आसलो . चोखोबा , तुकाराम , 
नामदेव हांचे अभंग ताका सामके पाठ आसले . तांचेर संत वाङ्मयाचे संस्कार भुरगेपणासावन 
व जाल्ल्यान वर्तणूक आनी मराठी भास सुदारली . ' दिगंबरान ताका खरें दिसत तशें रंगोवन 
सांगलें . 

' आरे , च्या थंड जाली मरे . ' दिगंबरान ताणें च्या ना घेवपाचे कारण कळिल्ल्यान ताका 
चड आग्रो केलो . 

' आचार्य , हांव म्हार म्हणून तूंच्या घेना काय किदें ? निमाणे सगले एकेच मातयेत वतले . 
सर्गात काय भटांबामणांक वेगवेगळ्यो सुवातो दवरल्यात ? ' अशें बरेंच गिन्यान सांगलें तेन्ना 
निमाणे ' इल्ली पुरो .... 

' अशें म्हणून इल्ली च्या तोंडाक लावन बेगोबेग आचार्यान रस्तो धरलो . 
ताजें खरें नांव संजय भट , पूण फकाणांनी ताका आचार्य म्हणटाले . एक दीस सगल्यांनी 
ग्रुप फोटो काडलो तेन्ना दिगंबरान सगल्यांच्यो जाती फट सांगिल्ल्यो हे ताका कळ्ळे . मागीर 
तांची इश्टागत वाडली आनी आचार्य तांचे मदलोच एक जालो . 

एक फावट गजाली करतना आचार्यान म्हळे , ' म्हज्या बापायक स्वातंत्र्यसैनीक म्हणून 
ताम्रपट फावो जाला . ' 

' म्हळ्यार तूं स्वातंत्र्यसैनिकाचो पूत तर ! ' दिगंबरान आदरान म्हळे . 

तशें ल्हव आवाजांत ताणें म्हळे , दिगंबर , तुका म्हणून सांगता ; पूण म्हजी फकाणा करूं 
नाका . खरे म्हळ्यार म्हजो बापूय सुपारेचो वेपार करतालो तेन्ना ताका अटक जाली . कोणे 
दुस्मानान चाडी केल्ल्यान बेठोच जयहिंद ' वालो म्हणून आळ घालो . फामाद स्वातंत्र्य सैनिक 
मोहन रानडे हांचे कुशीचे कादयेंत दवरलो . 

तर सांगपाची गजाल म्हळ्यार त्या वगतार स्वातंत्र्यसैनिकांक चोर , दरोडेखोर आनी 
स्मग्लिग करपी कोणाकूय ' जय हिंद ' वालो समजून ताची छळणूक करपाची कितलिंशीच 
प्रकरणां घडटाली . ह्या कारणान स्वातंत्र्यसैनीक नाशिल्लेय आतां सुटकेझुजारी म्हणून 
मिरयतात . दिगंबराच्या गांवांतल्या एका शाण्यान आपुणूय स्वातंत्र्यसैनीक म्हणून अर्ज केलो . 
तेन्ना मात बोवाळ जालो . किदयाक जाणात ? तो पुर्तुगेजांचो सीआयडी . ( खबरो ) म्हणून काम 
करतालो हे खूब लोकांक खबर आसलें . 

हाजे उरफाटें कांय जाण खरे सुटकेझुजारी आसुनूय त्या तेंपार छळ , हाल - अपेश्टा 
सोशिल्ले निजाचे सुटकेझुजारी कागदपत्रांचो पुरावो नाशिल्ल्यान काळखांतूच उरले . तांकां 
पॅन्शन ना तें नाच पूण कवतुकाचे उतर लेगीत मेळूक ना . अशोय गजाली घडिल्ल्यो आसल्यो . 

सचिवालयाचेर आपणेच बावटो लायलो . म्हणपी कितलेशेच जण आशिल्ल्यान एक 
वादाचो प्रस्न जावन रावला . 


आजवेर दोडगेचे वालीभाशेन दुसऱ्याच्या आदारान जगपाचें दीस सोंपून अनाथ , निरादार 

जावन आसा हाजी जाणविकाय जावपाचे दीस दिगंबरा मुखार येवन उबे रावले . बापायचो गि 
म्हणपी , तेन्ना चकाटां मारपाक तांच्या पसऱ्यार बसपी श्रीधर पानरंगे सावकारान आपलें री 
आसा म्हणून कोर्टात दावो केलो अशें ताज्या कानार आयिल्लें . श्रीधरालागी धोंडू मूंडकार 
बरेपण दवरुनूय नाल्ल चोरून सतावणूक करपाचे थरायला . परिक्षा लागी पाविल्ली . 

फुडारा 
चिंतून अभ्यासाचेरूय लक्षूच लागना . 

काय दिसांनी कळ्ळे , भाव आनी पानंरगे सावकारान गुड्डुलसांवान स हजारांचे री 
फारीक करपाच्या निमतान सगली इस्टेट - भाट , शेत सगलें आठ हजारांक घेवपाची तया 
केल्या . घर सोडपाक तांकां एक हजार रुपया दितलो खंय . पानरंगे सावकार भावाक माजा 
हुंदराक खेळयता तसो खेळयतालो . 

शुक्रारा म्हापशा बाजाराक येवपी लोकांकडल्यान आवय सगल्यो खबरो कळयताली 
पत्रार पत्रां धाडटाली . सावकाराचे शिकवणेन भाव निशाणी दिवंची म्हणून घरा फावर्ट 
घालतालो , आवयक मार - बडय करतालो . आवयच्यो चिटी वाचून दिगंबराच्या अभ्यासाचे मात 
खोबरें जातालें . 

एक दीस आवय पत्तो सोदीत दिगंबराच्या बिराडार आयली . 

' हाय .... देवा रे ...... हाय ' करीत खरशेवत तिणें नाल्ल आनी तांदळच्यो पोतयो हुमराचेर 
आपटिल्यो . माळी चडून वयर येसर ती खरशेली . 

' आई , किदें जालें गे ? ' दिगंबरान भिरांकूळ जावन विचारलें . 

' कर्म जालें . तुजो भाव सय मागूक इलो . सय दियना म्हणून माका भिंतीचेर आपटल्यान . 
आनी म्हणटा , “ तुजेकडे कितके हजार रुपया आसात ते दी . खंयसर गठलां पुरून दवरला 
तां दाखय . " श्रीधरय इल्लो तेच्यावांगडा . तेचीच सगली शिकवण आसा माज्या पोराक . आतां 
पयलीं च्या कर बाबा . माका काय जातां .... हं ..हं ... हाय .. बाबा रे करीत तिणे शेंदरेर 
बसकण मारली . 

दिगंबरान रोखडेंच स्टोवाचेर च्याक दवरलें . 

दिगंबरा , जीव खालो रे माजो त्या भाटान . शिरां पडो तेचेर . मुंडकारय भाताचो खंड 
दिवचंय ना म्हणटात . श्रीरगो खंय जप्ती हाडटलो . आता काय करूंचा तांच माका समजनां 
जाला ... ' च्या घेतना आवयची बडबड चालूच आसली . 

जप्ती हाडचेपयलीं पार्टीक कळीत करतात इतलें कादंबो वाचून खबर आसलें . अशें 
किदेंच कळय नासतना अचकीत जप्ती कशी हाडूं येता ? भावावतीन श्रीधरावांगडा कदम 
वकील केस चलयता म्हणून कानार आयल्लें . ताजी चली ताज्या वर्गात आशिल्ल्यान ती 
दत्तवाडीक रावतात हे दिगंबर जाणा आसलो . मागीर ताणें दत्तवाडीक वचून तांचें घर सोदून 
काडलें . टक टक असो दारार आवाज केलो . तांणी दार रोखडेंच उगडलें . 

' हांव दिगंबर कृष्णा कळसुलकार . तुमी म्हज्या भावाचे दिनकराचे वतीन श्रीधर 
सावकाराच्या खटल्याचे काम पळयतात अशें कळ्ळां , म्हणून तुमकां मेळपाक आयला , 
दिगंबरान एका दमान सांगलें . 

' असं . या . बसा . खरं सांगायचं म्हणजे तुमची केस चांगली होती ; पण तुमच्या भावाने प्रथम 
पन्नास रुपये दिले व त्यानंतर एक पैसा नाही . आता तुम्हीच सांगा , अशाने मी केस कशी 

चालवणार ? आता तुम्ही गप्प बसलात तर श्रीधर सावकार जप्ती आणणार . मग काहीच करता 
येणार नाही . ' कदम वकिलान सगलें सविस्तर सांगलें . ताजो निरोप घेवन दिगंबर बिराडार 
परतलो . 

आवयक ताणे सगली गजाल सांगली . कदम वकील केलो जाल्यार तो भावाक फितूर 
जाव येता , तेन्ना प्रभाकर पाटणकार नांवाचो वकील बरो आसा अशें आवयक कोणें तरी 
सांगिल्लें . म्हणून दिगंबर आवयक बरोबर घेवन तांच्या घराकडेन गेलो . 

तांच्या नांवांचो बोर्ड पळोवंन दारार टक - टक केलें . कोणाक सोदतात तुमी ? ' वयल्या 
मजल्यावयल्यान येवपी मनशान प्रस्न केलो . 

' पाटणकर वकिलाक मेळचे आसा . ' दिगंबरान सांगलें . 

' टक टक करून कोण दार उकतें करचोना . ही बॅल , म्हळ्यार हो बटन दामलो काय 
उगडटलें . अशें सांगून हांसत ताणेंच बॅल वाजयली . 

टन .... टींव ऽ टींव 55 असो म्होवाळ आवाज येवंन रोखडेंच दार उकतें जालें . 
' पाटणकर वकील आसात ? ' दिगंबरान विचारलें . 
' या . बसा . दोन मिनिटात येतो , ' अशें म्हणून एक तरणाटो भितर गेलो . 

आवय आनी दिगंबर सोफाचेर बसली . वणटीचेर कांय फोटे आसलें . तातूंत हो तरणाटोय 
दिसता म्हळ्यार होच वकील आसतलो . हारशाचेर सुंदर आरमारीत रांकेन पुस्तकां दिसतात . 
ही इंग्लीश बुकांची लायब्ररी आसूं येता . दुसरे वणटीचेर इंग्लीशीन व्हड लेवान बरयल्लो फोटो . 
बरी केस ... बरोन्यायाधीश ...... बरो वकील ....... बरो गवाय ...... बरें नशीब .... केस सत्याचेर 
आशिल्ल्यान बरी आसा . जुवीज परमेश्वराचो अंश ; म्हळ्यार बरो आसतलो ... येदी व्हड 
इंग्लीश लायब्ररी आसा म्हळ्यार हो वकिलूय बरो आसतलो ..... बाजून्यायाची , खरे सांगपाची 
आशिल्ल्यान गवाय बरे आसतले 

नशीब मात कशें आसा तें सांगपाक जावंना . तरीय येद्या व्हड आदोगादाची भेट जाली 
हाजो अर्थ नशिबूय बरें आसतलें ...... दिगंबर असो विचार करता आसतनाच हेदोळचो 
तरणाटो भायर आयलो . होच वकील हातूंत दुबाव ना . कदेलेचेर बसून आपले मानेक झटको 
दिवन कसलीशी फायल पळयत ताणें म्हळे , ' हं .. बोला . कसली केस ? ' 
कदम वकिलाकडल्यान आयकल्ली खबर सांगली . ' हे कर्ज घेताना वडिलानी 

तुझ्या 
आईची सही घेतली होती ? ' पाटणकरान प्रस्न केलो . 

दिगंबरान ' ना ' म्हणून सांगलें . 

' या केसची माहिती कधी समजली ? ' तांणी विचारलें तेन्ना दिगंबरान ह्या दोन म्हयन्यात ' 
अशें सांगलें . 

' दोन महिने तुम्ही गप्प राहिलात ? ' वकीलान मानेक झटको दिलो . आवाजूय वाडयलो . 

' आमी कोरट कसला आसता तांच आजून बगूक ना . ह्या भाटाखेरीज आमकां आनीक 
कसलोच आदार ना . ' दिगंबराचे आवयन दुकां पुशीत सांगलें . 

मागीर धीर दिवन ताणें सांगलें , तशें भिंयेवपाचे कारण ना . आपूण जाता तितलो प्रयत्न 


शक्तिपात # ५३ 


खू 


करतां . कोऱ्या कागदार निशाणी मात दिवं नाका अशी शिटकावणी दिवन एका वजनदा 
गिरेस्त मनशाक सांगाताक घेवन येयात अशेंय सांगलें . ताजो निरोप घेवन दिगंबर आ 
आवय बिराडार आयली . 

इतल्यान वर्गातलो यशवंत कविटकार आयलो . ' आयज शाळेत किद्याक येवंक ना ? ' ता 
चवकशी केली . ताका घरचे काम आशिल्ल्याचे सांगून आयचो घरचो अभ्यास बरोवन घेतलं 

आवय तांदूळ वेंचूंक बसली . आनी दिगंबरान स्टोव पेटयलो आनी तोपांत उदक दवर 

आदोगादालागीं येवपी वजनदार भौमानेस्त कोण मेळटलो ? दिगंबराच्यो वळखी 
आसात ; पूण चडशे सामान्य मनीस . चिंतलेउपरांत एका नांवाचो उगडास जालो . ताजी आव 
भागिरथी दिगंबराचे आवयक पाहुणचाराक आपयताली . शांतादुर्गेच्या उत्सवाक तिजी आ 
आवयची मेळामेळ जाताली . आतां ती नासली तरी सुनो आसात . यत्न करपाक लुकसाण नः 

श्यामभाई भागिरथीचो चलो . राजकारण , समाजकारणांत तो फामाद , भौमानेस्त म्हणून 
नामना आशिल्ली . ताणें आदोगादालागीं येवपाक हयकार दिलो . सुरवात बरी जाली . 

दुसऱ्या दिसा पाटणकर आदोगादागेर गेली . इतल्यान भायर गाडयेचो हॉर्न वाजलो . गार्ड 
रस्त्या कुशीक दवरून हांसत्या मुखान श्यामभाई भितर आयलो . 

' या साहेब तुम्हाला त्रास द्यावा लागला . पण ओळखीशिवाय केस घ्यायची म्हणजे .... 
पाटणकर . 

.. मिस्टर पाटणकर , ही केस चालवा तुम्ही . तुमची फी देण्यास त्याना काही अडचण 
आली तर मला सांगा- ' श्यामभाई . 

' ओके कालच मी यांची केस बघून आलो . दिगंबर अल्पवयीन व आई वेडी आहे असे 
कोर्टाला 

भासवून याना वगळण्यात आलेय . ' पाटणकरान मानेक झटको दिलो . 
अस्सं ? काय असेल ते बघा . मी येतो . ' श्यामभाईन सांगलें आनी वचपाक भायर सरलो . 

मागीर टॅक्सी हाडून दिगंबर आनी आवय वकिलासांगातान त्रिबुनालांत गेली . कितलींशींच 
सोंपणां चडून अर्ज दाखल करून सकयल देंवली . आवयक घरा वचपी कामिन्यांवांत बसोवन 
दिगंबर खोलयेर गेलो . 

' भाच्या , केशीचें किदें जाले ? ' दिवकार पेंटरान विचारलें . 
' आयज अर्ज दाखल केला . ' दिगंबरान सांगलें . 
भिंयोवं नाका . तुमच्या मनासरकेंच जातलें . ' पेंटरान आशिर्वाद दिलो . 

आयज दिवकारान एका त्रियात्राचे चित्र पितारिल्लें . एका उध्वस्त संवसाराचे चित्र पळोवन 
दिगंबराक वायट दिसले . अभ्यास करपाक बसलो . तकलेंतूच वचना . कर्झन , राजा राममोहन 
रॉय ... मागीर दुसरे पुस्तक घेतलें ..... पूण लक्षच लागना . 

फुडल्या सप्तकांत सोमारा कोर्टाची तारीख लागल्या अशें कळ्ळे . आयतारा आवय 
आयली . तिका बेगाबेग च्या करून दिली . 

सकाळी आठ वरांचेर आवयक त्रिबुनालार व्हरून एका बांकार बसयली आनी दिगंबर 


शक्तिपात # ५४ 


णव वरांचेर वकिलाक घेवन टॅक्सींतल्यान त्रिबुनालार आयलो . थोड्या वेळान बेलिफान 
नांवाचो पुकारो केलो . 

फिर्यादीः श्रीधर विष्णु सावकार पानरंगे 
प्रतिवादीः श्रीमती रमाबाई कृष्णा कळसुलकार 

दिगंबर आनी ताजी आवय हाजीर आशिल्ल्याचे सांगून कोर्टात भितरल्या बांकड्यार 
बसली . काळो भेस केल्ले वकील पयले रांकेंत बसले . 

इतल्यान बेलिफान जुवीज आयल्ल्याची खबर दिली ; तशे सगले जाण उबे रावले . 
श्रीधरान पानांची चंची बेगाबेग कोटाच्या बोल्सांत घाली . 

गोरोपिट्ट जुवीज ऊंच कदेलाचेर बसलो . ताजेफाटले वणटीचेर गांधीजीचो फोटो आनी 
न्यायदेवता हातांत तागडी घेवन उबी आसली.दोळ्यांचेर काळी पट्टी बांदिल्ली . तागडेंत कोण 
किदें उडयता हे तिका दिसना , पूण वजन कितलें जाता तें कांट्याचेर कळटा . 

न्याय मागपी , अन्याय करपी सगले एकठांय पळोवन दिगंबराक वेगळ्या संवसारांत 
आयिल्ल्याचो भास जालो . कुशीच्या बांकड्याचेर श्रीधर सावकार बशिल्लो . दिगंबराक 
तिडकीन पळयत तो सुपारेचे कुडके चाबतालो . पानाचो रोस रगताभाशेन दिसतालो . 

थोड्या वेळान बेलिफान नांवांचो पुकारो केलो आनी पानरंगेचो आदोगाद शिवदास उबो 
रावलो . कोर्टात ताजे इतलो मोटो आदोगाद एकूय नासलो . दिगंबराच्या आदोगादाक पळयत 
जाल्यार फूंक मारल्यार उडून वतलो असो . 

' मिलॉर्ड .... ' इंग्लीशीतल्यान उलोवप जालें . दिगंबराक आता मातशी मातशी इंग्लीश 
कळटाली . 

कृष्णा कळसुलकार हाजी बायल पिशी आनी चलो नेणार आशिल्ल्यान ह्या दोगांयकूय 
केस चलोवपाचो हक्क ना . तेन्ना बेगोबेग प्रॉपर्टी जप्त करची , अशें पानंरगेच्या आदोगादान 
सांगलें . 

मागीर पाटणकार आदोगाद उलोवंक उबो रावलो . ताणें मानेक झटको दिवन , ही विधवा 
हांगा हाजीर आसा . ती पिशी आसा काय ना हाजी न्यायालयानूच खात्री करून घेवंची . तशेंच 
दिगंबराकूय आयज वीस वर्सा जाल्ल्यान तो नेणार उरूंक ना ; तेन्ना ह्या दोगांकूय केस 
चलोवपाचो हक्क दिवंचो , ' अशें इंग्लीशींतल्यान सांगलें . 

मागीर जुविजान दिगंबराच्या आवयक कोंकणींतल्यान कांय प्रस्न विचारले . तिणे 
सारक्यो जापो दिल्यो . तशेंच कोर्ट उठसर पिशेपणाचे कसलेच चाळे करूंक ना देखून तिका 
पिशें लागूक ना हाजी कोर्टाक खात्री जाली . 

श्रीधराचो आदोगाद तें आयकून निरशेलो . ' तिज्या व्हड चल्यानूच सांगिल्लें अशें 
बडबडत तो भायर सरलो . ' आतां कसां जातलां ? ' म्हणीत श्रीधर सावकारान बोल्सांतल्यान 
नोटींचो कवळो काडलो आनी तातूंतल्यो दोन नोटी आपल्या आदोगादाच्या हातार दवरल्यो . 

भायर एका कदेलार बसून आदोगादान एक अर्ज बरोवन दिगंबराचे आवयची निशाणी 
घेवंन , तो स्टॅम्प लावन कोर्टात दाखल केलो . ताजी ४० रुपया फी दिवन दिगंबर सकयल 
देंवलो . आवयक गाडयेंत बसोवन खोलयेर आयलो . 


शक्तिपात # ५५ 


दुसऱ्या शुक्रारा आवयची चीट आयली . केस सुरू जाल्ल्यान पानंरगं सामको पिक 
जाला . भावाक दुडवांची आस दाखोवन निशाणी मागपाक धाडटा , तेत्रा वकीलाक सांगून तार 
रोखडोच बंदोबस्त करचो अशें खूब किदें किदें आवयन बरयल्लें . हातूंत वकिलाक कि 
सांगतलो ? 

चार दिसांनी व्हडलो भाव दिनकर आपुणूच दिगंबराचे खोलयेर हाजीर जालो . 
दिगंबर , आई इल्या हंयसर ? खंय गेल्या ती ? ' ताणें विचारलें . 
' घराकडेन ना तर ? ' दिगंबरान आपल्याक कांयच खबर ना अशें नाटक करपाक म्हळे 

' कालच वचान इलंय . आरे , तूं तरी तिका भाट विकूक सय दिवंक सांग . श्रीरग्याक तुक 
एक हजार रुपया दिवंक सांगतंय . आतां खंय मेळटली ती ? ' ताणें म्होवाळ आवाजांत विचारले 

दिगंबरान कांयच खबर ना म्हणून सांगलें , पूण ताजो विस्वास बसलोना . फाटी तांच्या 
केस्तांवांत प्रेमामावशेन सरपळी फारायल्ली , आतां सय दिल्यार पानंरगे भाट खावन बसतलो . 

विच्यार कसलो करतंय ? खरं खरं सांग . ' वाश्कु भयणीलागी गेल्या मरे ती ? ' ताणे 
अदमासान विचारलें . 

' जावंक शकता . ' दिगंबरान नरो वा कुंजरो वा केलें . 
' तूं वास्को वचून तिका घेवन ये . ' भावान सांगलें . 
' म्हाका एकल्याक वचपाक कळचेना . ' दिगंबरान पिशेपण पांगुरलें . 

दिगंबरा , सामकोच झेमो मरे तूं . आजकाल ल्हान ल्हान भुरगे गांव भोंवन येतत . 
आवशीन तुका झेमो करून थेयला . ' दिनकर 

' काकान हाका चारशेवीस करून दवरला , ' दिगंबरान मनांत म्हळे . 
मागीर ताणें दिगंबराक बाबल्याच्या हॉटेलांत व्हरून च्या आनी शेव दिलो . 

खाशेलो भाव म्हयांत बसला , पूण कितली पयस आसात आमची मनां ! हांव भाट 
राखपाक पळयतां जाल्यार हो विकपाक . विम्याचे एक लाख हाणेंच गडप केले . दुसऱ्या 
गांवांतलें शेतय विकलें . ' दिगंबर चिंतूंक लागलो . 

मागीर आपूण वाश्कु वतां अशें सांगून तो गेलो आनी आवय वाश्कु वचूंक ना म्हणून 
दिगंबर खोशयेन खोलयेर आयलों . 

आयज तांदूळ काबार जाल्यात . जेवण रांदपाचो त्रास ना . भावान शेव दिवंचो सोडून 
भाजीपाव दिल्लो जाल्यार पोट तरी भरतलें आसलें . अशे दिंगबरान आमोरेर खूब चिंतलें आनी 
ताईक चीट बरोवन पोस्टाचे पेटयेंत उडयली . 


आयज रक्षाबंधनाचो , राखी बांदपाचो दीस . शाळेत वर्गातल्या सगल्या भुरग्यांनी हातांत 
सुंदर राखी बांदिल्ल्यो . दिगंबराक मात राखी ना . दिगंबर मनांतले मनांत दुख्खी जालो . माने 


शक्तिपात # ५६ 


सर किदें शिकयतात ताजेर लक्षच नासले . उश्ण कटीबंद शिकोवन ते टंड्रा प्रदेशांत केन्ना 
पावले कळ्ळंच ना . 

इतल्यान शाळेच्या शिपायान , वसंतान , वर्गात येवन दिगंबराक मुखेल अध्यापिका 
आपयता म्हणून सांगलें . भिंयेत भिंयेत दिगंबर ऑफिसांत गेलो . 

भितर वतकच मुखेल देसायबाईन ताज्या हातांत पोस्टाचे पाकीट दिलें . पाकिटाचेर प्रेषक 
: चंद्रकला नाईक हे नांव पळोवन दुबाव येवन तांणीच ते फोडून वाचिल्लें , म्हळ्यार सॅन्सर 
जाल्लें . 

पाकिटांत एक सुंदर चकचकीत राखी आनी चीट आसली . लोकांचे नदरेन चंद्रकला 
भावणीची चली आसलें तरी आयज ताणें भावाच्या मायेमोगाची लज राखली . भायलें नांव 
पळोवन तें प्रेमपत्र आसतलें हो देसायबाईंचो अदमास चुकलो . शाळा सुटपाक धा मिनटां 
उरिल्ली . राखी हाताक बांदली आनी हुशारकायेंन दिगंबर वर्गात येवन बसलो . मागीर 
आनंदाच्या ल्हारा उफेत उफेत दिगंबर खोलयेर आयलो . 

दिगंबरान स्टोव पेटयलो . तांदूळ शिजत दवरले . राखीवांगडा धाडलेली चीट वाचली आनी 
उपकार मानपाची , उगडासाची एका पानाची जाप बरोवन पाकिटांत घालून पोस्टाचे पेटयेत 
उडोवन आयलो . 

इतल्यान शीत तयार जालें . तें उतरावन दाळ शिजत दवरली . 
भोवन भोंवन चंद्रकलेचो उगडास येतालो . एका नाटकांत तें गायतालें , 
सोनियाच्या ताटी उजळल्या ज्योती ।। 
ओवाळीते तुला भाऊराया ... 
वेड्या बहिणीची वेडी ही माया ..... 
ताज्या गोड सुरांच्या उगडासान मन धादोस जालें . मनगटाचेर राखी चकचकताली . 


आयज आयतार आशिल्ल्यान साने गुरुजींची ' श्यामची आई ' कादंबरी वाचपाक घेतली . 
सादी , सरळ , काळजाक हात घालपी भास . श्यामाच्या घरार जप्ती येता . खीणभर , हांव श्याम 
नासलों मूं फाटल्या जल्मांत ? असो विचार दिगंबराच्या मनांत येवन गेलो . 

जेवण करपाक वेळच मेळ्ळोना म्हणून च्या - बिस्किटूच खावन भागयलें . 

दुसऱ्या सप्तकांत शाळेच्या पत्त्याचेर चंद्रकलेचे पत्र आयलें . हेय पत्र मुखेल बाईन फोडून 
पळोवनूच ताका दिले . शाळा सुटपाक अर्द वर आसलें . 

सातावळेकर सर गणीत शिकयताले . दिगंबर बेठोच कोऱ्या कागदार ओळी काडटालो , 
साद्या ओळीतल्यानूय चित्रां तयार जाताली . 

' कोणाचे पत्र ? ' यशवंत कविटकारान प्रस्न केलो . दुसऱ्या बांकार बशिल्ल्या आचार्यान 
फाटी धुवून पळयलें . 

' भयणीचे पत्र . ' ताणें सांगतकच यशवंत गणीत सोडोवंक लागलो . 


शक्तिपात # ५७ 


मागीर इतिहासाचो वर्ग सुरू जालो . माने सर राजपूत बायलेन मुसलमान राजाक राखी 
धाडिल्ल्याचो धडो शिकयताले . दिगंबरान मन लावन आयकलो . 

इतल्यांत निमाणी घांट वाजली . शाळा सुटली . घरा वचून केना पत्र वाचतां अशें ताका 
जाल्लें . चण्यांच्या पसऱ्यार वचून चार आण्यांचे चणे आनी चार आण्यांच्यो चिरमुल्यो विकत्यो 
घेतल्यो . तांदूळ सोंपिल्ले . जेवण करपाचो प्रस्न नाशिल्ल्यान स्टोव पेटोवन च्याक दवरलें . 

च्या घेवन चणे , चिरमुल्यो खायत दिगंबर पत्र वाचपाक बसलो . ' खाशेले भयणीन राखी 
धाडलिना , पूण मानिल्ले भयणीन राखी धाडून पत्राची जापूय धाडली . म्हळ्यार ह्या संवसारांत 
म्हजेर माया , मोग करपी एकलें तरी आसा . ताणें पत्रांत दिगंबराची बरीच तोखणाय केल्ली . 
ताज्या पत्रावयल्यान तो व्हड कवी जातलो अशी आस प्रगटायल्ली . वसंत माजी विद्यार्थाचे 
मॅगझीन काडटलो अशेय बरयल्लें . ताज्या सांगाताक खूब शिकपाक मेळ्ळे , ताजो केन्नाच 
विसर पडचोना अशें खुबूच कवतूक केल्लें . 

दिगंबरान खोशी जावन चंद्रकलेचे पत्र वेवस्थीत घडी करून दवरलें . उकत्या मनान , 
अपुरबायेन प्रत्येक वाक्य बरयल्लें . कांट्याखुंट्यांचे वाटेन चलपांतूच आनंद आसता हे 
सांगपाक सोंपें , पूण जिणेंत तितलेंच कटकटींचे . ह्या दळडिरान आपूण व्हड मनीस जातलों 
अशें आतां ताका दिसना . सपनापासून आयज तो कितलो तरी पयस आसा . पांयांपोंदा न्हय 
पोटांतूच कांटे घालपाचो वगत आयला . जेवणा वगतार चणो , चिरमुल्यो खावन दीस धुकलतना 
किदें दिसता हे सांगपाक उतरांच उरूक ना . 

घराकडेन नाल्ल चोरयेक वतात . तातूंत आदोगादाची फी .... कोर्टाच्यो तारखांचेर तारखो . 
येवप - वचपाचो खर्च . ताका लागून आवयकडल्यान पॉकेटमनी मेळपय कठीण जालो . अशा 
बेजासांवान तांणी केस फाटी घेवंची म्हणून श्रीधरान धोंडू मूंडकाराक फूस दिवन चोरयो 
करपाक सांगला . चारूय वटांनी अरिश्टां धावून येतात . उपासांनी अशक्तताय आयल्या ; पूण 
मध्यमवर्गी व्हडविकाय सांबाळपाक हांसपाचे नाटक करचें पडटा . 

कितल्याशा दिसांनी आयज खाशेले भयणीचे - ताईचे पत्र आयला . 

तिणे बरयला ..... दोगूय भाव आपणाक सारके . आवय हांगासर येवन तांचेविशी कागाळ 
करता . तुमी दोग भाव आनी आपूण एक भयण ..... सुखी कुटूंब .. पूण देवाच्यान ते पळोवं नजो 
जालें . म्हणून ताणे चवगांकय चार सुवातांचे दवरली . अशें खूब किदें किदें बरयल्लें . 

तशें ताईचे दुख्ख ताका कळना अशें न्हय . ज्या काका म्हऱ्यांत तो धड स म्हयने 
रावलोना , थंय तिणे आवय - बापूय लागी नासतना आपलें भुरगेपण घालयलें . बापायच्या 
तोलामोलाच्या व्हड घराण्यांत लग्न जावप ही नशिबाची गजाल . पयले चलयेचो जल्म जालो 
आनी तिजो घोव काँग्रेसी वेंचणुकीत वेंचून आयलो . अशी गिरेस्तकायेन राविल्ली भयण 
कांटेखुंटे माड्डीत अटंग्या रानांतल्यान चलून तांच्या घरा येवंक शकना . 

तशें भुरगेपणांत दिगंबराक एक भयण आसा इतलेंच खबर आसलें तेन्नाची गजाल . 
दिगंबर मामागेर दुसरेंत शिकतालो . एक दीस ताई म्हापश्यां आतेगेर आयला अशें कळ्ळे . 
दिगंबर मामावांगडा म्हापश्यां गेलो . 

आतेच्या घरांत एक गोरीपिट्ट , सुंदर चली उदक भरताली . विश्तीद भिजलो तरी उदक 
भरप चालूच आसलें . 


शक्तिपात # ५८ 


' दिगंबर , ही तुजी भयण . ' आतेन सांगलें . वा ! ताजी भयण ताजेपरस सुंदर आसा हे 
पळोवन ताका खोस जाली . 

इतल्यान मामान ताई ताजेवांगडा येतलें म्हणून सांगलें तेना ताका इतली खोस जाली , 
ती सांगूक उतरांच मेळचिनात . ताई आनी हांव आवयसरी गेलेउपरांत मज्जाच मजा . मागीर 
ताईक परतें वचूंक दिवंचोंच ना . ' म्हजी ताई म्हाका जाय म्हणून घट्ट धरून दवरतलो . ' 
दिगंबरान मनांत म्हळे . 

' दिगंबर , आई बरी आसा मरे ? ' म्हणीत आतेन ताका वाटकुळो उंडो खावंक दिलो . ताई 
मात किदेंच उलोवंक ना . भांबावल्लेभाशेन ताका टुकूटुकू पळयतालें . 

मागीर तिगां जाणां आतेचो निरोप घेवन कामिन्यांवांतल्यान कोलवाळे आयली . आतां 
व्हड्यांतल्यान मामागेर वचपाचे ..... 

व्हड्यांत दिगंबर एकलोच पिशाभाशेन ' ताई हे बग . तें बग ' म्हणटालो . ते फकत ' ना ' , 
' हय ' इतलेच उलयतालें . एका वरान ती मामाच्या गांवांत पावली . ताई आमगेर आयलां अशें 
समजून दिगंबर आनंदाच्या ल्हारार व्हांवतालो ; पूण हे ल्हार रोखडेंच ना जातलें हे ताका खबर 
नासलें . 

ताई आयलें तें सरळ मामीलागीं गेलें दिगंबरान भायले कुडीत रावतात म्हणून सांगलें , 
पूण ताणें दिगंबराच्या उलोवपाचेर लक्षच दिलेंना . जेवणा वेळार वाट पळयली , पूण तरीय तें 
तांचे कुडीत आयलेंना . दिगंबराचो सगलो आनंद लासून हातांत उरलो फकत गोबर . बापायच्या 
मामाचें घर सामकारूच . तांगेरूय तें वचून आयलें . आवय फकत दुकां पुसताली . 

मागीर दिगंबरान ताईचो रेश्मी लेंस लिंपोवन दवरलो . तो व्हरपाक तरी ते येतले म्हणून . 
पूण तें आयलेंना . तो रडपाक लागलो . आवय ताका चॉकलेट , भोंवरो दिताली , पूण ताणें तें 
सगलें भायर शेवटिलें . ताईक तो अमुरपिकी बोरां , आमल्यो , खूब किदें किदें दिवपाचो पूण 


तें आयलेंच ना ... 


सांजे वेळार ते घरा वचपाक गेले . दिगंबर मात रांदचेकुडीत दुकां पुशीत रावलो . हातांत 
आसलो तो रेश्मी लेंस ... गुलाबाच्या फुलांची नक्शी अशिल्लो . पूण त्या गुलाबाच्या फुलांनी 
रगत काडलें .... काळजाक घाव जाले ... दोळ्यांक दिसना तसलें ..... आवय म्हयांत आयल्यार 
आतें रागार जातले म्हणून ते आयलेंना अशें भाऊचे आवयकडल्यान ताका समजले . ती पयली 
भेट आजुनूय ताणें उगडासाचे गांठीक बांदून दवरल्या ... अपुरबायेन . 

व की परिक्षेचो निकाल जाहीर जालो . अपेस मेळपाची पयली खेप . बुडट्याक काडयेचो 
आदार म्हणटात ; तोय ना जालो . आतां देवाचेरूच भरवंसो दवरलेबगर दुसरो उपाय उरलोना . 

दिगंबरान दत्तगुरूचे नामस्मरण नेमान सुरू केलें . ॐ नमो भगवते वासुदेवाय ... हो 
भुरगेपणांतलो जप चालूच आसलो . तितलेच मनाक समाधान . 

मे म्हयन्याचे सुटयेंत ताईन चार दीस रावपाक आपयल्लो . पूण तिणे दिगंबर , पास जालय 
मरे ? कितलो नंबर ? ' विचारले जाल्यार किदें सांगतलो ? कपल ? निमाणे चार दीस घरा 
आवयलागी रावन आयलो . पयल्या दिसा तिका ' पास जालंय ' आनी दुसऱ्या दिसा खरी गजाल 
सांगली . चवथ्या दिसा नाल्ल , तांदूळ , सुकयल्ली पणसाची साठां , गरे घेवंन दिगंबर म्हापश्यां 
परतो आयलो . 


शक्तिपात # ५ ९ 


भारत देसाचेर परकी आक्रमण येवंक घातला . पेपरातल्यान बातम्यो येत आसात . ' ज 
जवान , जय किसान ' हे देशाचे ब्रीद शाळेतल्यान हेर भुरगीं आनी दिगंबर होमगार्ड ट्रेनिं . 
घेवंक गेले . दुसऱ्या म्हयन्यांत रायफल ट्रेनिंग घेतली . रायफल कशी हातांत धरची , नेम कस 
धरचो तें शिकले . देशाचो अभिमान तांच्या रगतांत व्हांवता . शिमेर धाडल्यारूय वचपार्च 
दिगंबराची तयारी आसा . थंयसर परिक्षा जाली . रायफल ट्रेनिंगांत दिगंबर सॅकंड क्लासांत 


पास जालों . 


एक दीस भाव अचकीत ताजे म्हन्यांत उबो . बसपाक सांगल्यार तो भायल्यानूच तापोवंक 
लागलो , दिगंबर , मी आईचो खून करतलंय . हजारांनी रुपया तिणे पुरून दवरल्यात . पानरंगेन 
सांगलां माका . आतां मी सैल सोडचंय ना . तुका आई व्हयी तर मुकाट्यान केस फाटी घेवन 
भाट विकूक सय दिवंक सांग . ना जाल्यार मगेर मात खून केलो म्हणून रडांक नको , ' अशे 
सांगून तो रोखडोच परतो वचपाक भायर सरलो . ताज्या हातांत एक लोखणाची कांब आसली 

खुनाची धमकी आनी हातांत लोखणी कांब पळोवन दिगंबराक शेळो घाम सुटलो . पुलीस 
स्टेशनाचेर वचून कागाळ करूंक सोदली जाल्यार , पुलिसांनी चलोच आवयचो खून कसो 
करतलो अशे म्हणून दिगंबराचीच धजा उडयली . 

दुसऱ्या दिसा फांतोडेर घरा गेलो . दार बंद . मागीर शेजारच्या घरांत आवय लिपून रावल्या 
अशें कळ्ळे . रडत रडत , खरशेवन तिणे व्हडलो चलो निशाणी आनी गठलें हांकां लागून 
कसो छळ करता ते सांगलें . आतां पेडण्यां पुलिसांलागी कागाळ केली जाल्यार तो एका 
दिसाळ्याचो रिपोर्टर आशिल्ल्यान पुलीस दखल घेवंचेनात . आवयन कागाळ केल्या पूण 
कांयच उपेग जालोना . 

म्हापश्यां वचून ताणें रायफल ट्रेनिंग दिवपी सराक म्हळ्यार त्या वरिश्ठ पुलीस 
अधिकाऱ्याक ही सगली गजाल सांगली . ' तुम डरो मत । हम जरूर इन्क्वायरी करने को 
बोलेंगे । ' अशी जाप दिवन पणजेच्या मुखेल अधिकाऱ्याकडल्यान तापोवन हो प्रस्न मेकळो 
केलो . 

शुक्रारा बाजाराक आयिल्ल्या मनशालागी आवयन चीट धाडली . पेडणेंच्या पुलिसांनी 
ताका आनी आवयक आपोवन किदें घडलां तें विचारलें ; तेना आवयन नमस्कार करून म्हळे , 
' कसोय जालो तरी म्हजोच चलो . ताका अटक मात करूं नाकात . फकत त्या भाटांत येवंचो 
बंद करात . फाल्यां बरें - वायट जालें जाल्यार जापसालदारकी पडटली म्हणून सांगात , ' अशें 
तरेन तें केस्तांव काबार जालें . 

आमोरेर दिगंबर रामनाथ नांवाच्या वर्गमित्राच्या सांगातान चिदानंद स्वामींच्या व्याख्यानांक 
गेलो . तेजस्वी व्यक्तिमत्त्व आनी म्होंवाळ उलोवपान मन धादोस जालें . भितरलो आनंद , 
संकल्प , ल्हारां हाजेर ते उलयताले . तशें तातूंतलें चडशे किदेंच तकलेंत वचूंक ना , पूण तें 
आयकून आनंद जालो . आनंद , सूख भायरूच नासता : जाल्यार तें भितरूय आसता हे मतींत 
आयलें . 

दिगंबर घरा येवन हातपाय धुवन दत्तगुरूक ऊदवात दाखोवन त्या परमळांत सदाभाशेन 
नामस्मरण करपाक बसलो ; पूण आयज चिदानंद स्वामींचें तेजस्वी रूप , विचार दोळ्यांमुखार 
उबे रावंक लागले . आनंदाची ल्हारां ... संकल्प हांचो साक्षात्कार जावंचो अशें ताका दिसूक 
लागलें . 


शक्तिपात # ६० 


जप जालेउपरांत दिगंबर हांतुणार पडनाफुडें ताका केना न्हीद आयली कळ्ळेच ना . 

कोर्टाची तारीख आशिल्ल्यान शाळेत वचनासतना आदोगादाक घेवन दिगंबर कोर्टात 
गेलों . श्रीधर येवंक ना म्हणून केस आदियार जाली . दोन म्हयन्यांउपरांतची तारीख मेळ्ळी . 
अशो भोंवन भोवन केशी आदियार जावंक लागल्यो म्हणटकच गरीब दुबळ्यांक न्याय 
अन्याय किदें तें कळचेपयलींच तो अर्दो काबार जाता . पूण ताज्या फावटी घालपाचे , दुख्खाचें 
पडला कोणांक ? 

खोलयेंत येवन सानेगुरूजींची कादंबरी वाचपाक घेतली . इतल्यांत कार्तेरान पत्र उडयलें . 
कादंबरी कुशीक दवरून पाकीट उकतें केलें . ही स्वामी चिदानंदांची चीट . तांणी ताजे चिटयेक 
जाप दिल्या . 

सत म्हळ्यार किदें ? या प्रस्नाचे उत्तर भूतकाळ , वर्तमानकाळ आनी भविश्यकाळ ; 
ह्या तिनूय काळांतल्यान उरता तें सत , अशे ते म्हणटात . पूण हातूंत ' सत ' म्हळ्यार किदें तें 
बरोवंक ना . खूब चिंतुनूय उत्तर मेळ्ळेना . 

इतल्यान स्टोवाचेर शीत खतखतून उदक भायर येताले म्हणून धांपणे कुशीक काडटना 
भस्स करून वाफारो मारलो . रोखडोच हात फाटी घेतलो म्हणून बरें ; ना जाल्यार ' सत ' ताका 
बरेच म्हारग पडटलें आसलें . 

दिगंबर , आजून शीत - कडी जावंक ना काय किदें ? दिवकारान माळयेवयल्यान येतना 


प्रस्न केलो . 


' ना भाऊ . आयज उशीर जालो मातसो , ' दिगंबरान शीत वाळीत जाप दिली . भाऊ 
आयलो म्हळ्यार तीन वरां जाल्यांत . आतां दोतोर आनी पेशंटूय येतले ; तेन्ना बेगोबेग जेवंक 
जाय . दाळ शीत एकठांय केल्ल्यान मसालेभात जालो . जेवलेउपरांत मातसो शेंदरेर आड 
पडलों . 

परतून स्वामीच्या उतरांचो विचार मनात घोळूक लागलो ; तशे भूतकाळांतले जिणेतले 
कितलेशेच प्रसंग दिगंबराचे नदरेमुखार येवंक लागले . 

" दुसरेंत आसतना व्हडलो आनी सुणो हांचे भिरांतीन धांवपी दिगंबर ... भाटांत आसतना 
मानकुराद आंबे खावपी ... दादा केरकारांक प्रस्नांची जाप दिवपी .... पीएससी . परिक्षेत पास 
जालों म्हणून आनंदान नाचपी आनी दादा गेलो म्हणून दुख्खांत न्हावपी . फुडार उरलोना 
म्हणून शिक्षणाखातीर वीख घेवपी ... उपाशी पोटार दुकां गाळीत श्रीधराच्या विरोधात न्याय 
मागपाक कोर्टाची सोंपणां झरोवपी . दत्तगुरूक भावार्थान शरण वचपी दिगंबर . 

आनी आयज सत म्हळ्यार किदें हे चितपी दिगंबर ह्या सगल्या रामायणांतल्यान 
निमाणे उरपी सत म्हळ्यार दिगंबर इतलेच सार काडूं येता . 

दुख्खांत दीस काडपी साने गुरुजींचो ' मिरी ' सत ? तशें जाल्यार साने गुरुजीन जीव 
कित्याक दिलो ? सताचे खरें रूप पळोवंक ते उणे पडले ? प्रस्न चडांत चड घुस्पागोंदळ 
करतात . खूब वाचप . चिंतप . अणभव घेवप . मागीर सत म्हळ्यार किदें तें कळटलें . दिगंबर 
चिंतूक लागलो . 

आदीम काळासावन एक व्हडले चक्र घुवत आसा . ताज्या दर एका आयचेर , त्रिज्येचेर 


शक्तिपात # ६१ 


सगल्याकूच कितलेशेच जीवजंतू . हांकां ह्या चक्राची भोंवडेगती कशी कळटली ? होय एक 


प्रस्न आसा . 


दोन म्हयन्यांउपरांत आयज कोर्टात केस उबी रावल्या . दिगंबराच्या अर्जाचेर सुनावणी 
चलता . सगलें संभाशण इग्लीशीतल्यान . हांगासर इंग्लीशांचे राज्य केनाच नासलें . पूण 
पुर्तुगेज भास , वचून इंग्लीशीन आपलें आदिस्थान कशें केलें कळंकूच ना . ती परकी भास 
म्हणून वर्गात लक्ष दिलेंना . आयज हे केसीचो भवितव्याचेर परिणाम जातलो . म्हणून इंग्लीश 
समजुपाचो प्रयत्न करतालों . 

मिलॉर्ड माय सजॅशन ..... विडो .. नॉट मॅटल इफॅक्ट .. प्रॉपर्टी पॉशन ..... 
डिक्री ... माय क्लायंट ... आर्युमॅट ... अननोन पर्सन .. ऑर्डर .. जजमॅट अशे इग्लीश शब्द 
ल्हव ल्हव कळूक लागले . वाक्यां समजलिनात तरी आशय ताका कळटालो . 

दिगंबर आनी आवयची बाजू मांडपाक बरोच वगत लागलो . श्रीधराची बाजू आयकुपाक 
दोन म्हयन्यां उपरांतची तारीख मेळ्ळी . 

दोन म्हयने म्हळ्यार परिक्षा बरे भाशेन सोंपतली . आतां हेर वाचन बंद करून अभ्यास 
करूंक जाय . फांतोडेर तीन - चार वरांचेर उठून अभ्यास करपाक लागलो . अशे तरेन दोन 
म्हयने सोंपून परिक्षा जाली . पेपर बरे गेले . पास जावपाची खात्री आसली . 

आतां हेर वाचन करपाक वेळ मेळटा . चंद्रकांत काकोडकाराच्या ' श्यामा ' कादंबरीची 
दिसाळ्यांनी चर्चा चलता . अश्लील आसा म्हणटात . एकदां वाचून फट किदें , खरें किदें 
पळोवंक जाय . वि . स . खांडेकरांची ' ययाति ' दोन दिसांभितर ताणें वाचून सोंपयली . 

परिक्षेचो रिझल्ट लागलो . दिगंबर पास जालो . पूण दुसरी फावट आशिल्ल्यान ताका व्हड 
उमेद जालिंना . 

मे म्हयन्याचे सुटयेंत दिगंबर घरा आयलो . खळ्यांतली फूलझाडां परतून उबी जाल्ली . 
कियाक मर मर मरता थंयसर ? पानंरगेचे बाजून केशीचो निकाल लागलो जाल्यार तेच्याच 
मड्यार पडटलां सगलां . ' आवय बेजार जावन म्हणटाली . 

पयलीं भुरगेपणांत फूलझाडांक उदक दितालो , आतां माडांकूय पाटाचे उदक दिवंक 
लागलो . हाताच्या तळव्याक फोड येसर माती खणून खळी काडून माडांमुळांत उदक 
व्हरतालों . कांट्याची शिरी उडयतना कांटे तोपून तोपून रगत व्हांवतालें ; पूण ताजेर लक्ष 
दिवंकूच वेळ नासलो . उदक नाशिल्ल्यान सुकलेले माड आकूळपिकूळ जावंन दिगंबराच्या 
तोंडाक आशेवन पळयतात . थंडगार उदकाचो चर काडटकच तातूंतल्यान भुरग्याभाशेन 
उडयो मारीत उदक धावंक लागलें म्हणटकच दिगंबराचे मन धादोस जातालें .... सगले दुख्ख , 
कश्ट विसरून जैतवंत जाल्लेभाशेन । 

पानरंगे जप्ती हाडटलो . भागेली नाल्ल चोरतात म्हणून ह्या सैमाच्या पोरांक उपाशी 
दवरचे ? फाल्यां हे सगले लोकांच्या मड्यार पडटलें म्हणून आयज दोळ्यांक धांपणे बांदून 
रावचें ? चली न्हाती धुती जावन पिरायेंत येवन दुसऱ्याच्या घरांत वतली म्हणून तिका कोण 


शक्तिपात # ६२ 


पाशी दवरतात ? खरें म्हळ्यार अशा वगताकच चडांत चड माया , मोग काळजासावन उपाट 
रून व्हांवता ..... 

चार दीस माडांच्या मुळांत उदक गेलेउपरांत पानापानांत आयिल्लें पाचवेंपण पळोवंन 
ल्ल्या वावराचें सार्थक जालें . एक दीस पाटाचे उदकूच सुकले . मागीर व्हाळाच्या बांदार वचून 
ळयलें जाल्यार उदकाचो बांद गांवकारांनी फोडला . घराकडेन येवन पिंजर , काजळ , 
वच्या पानांचो विडो , सुपारी , पिटकोळेची फुलां केळीच्या पानार दवरून ते पान बांदार 
वरलें . तें देवसपण केला अशें समजून गांवकारांचे बांद फोडप बंद जालें . 

जून लागलो आनी नाल्ल , तांदूळ , पणसाची साठां , गरे घेवन दिगंबर म्हापश्यां आयलो . 
जोड्या वेळान रामनाथ आयलो . ताज्या सांगातान पासेयेक तारीकडेन मयड्यां तिठ्यार गेलो . 

रामनाथाचो सभाव पणसाभाशेन . भायल्यानतेमोज भितरल्यान म्होंवाळ , मोगाळ , भायर 
कभितर एक करप ताका पसंद ना . असली उकत्या मनाची मनशां ताका लागींची दिसतात . 
आमोरेर परती घराची वाट धरली . 

पोरूंभाशेन पुस्तकां वाचप आतां उणें केलें . आतां भायले जग पळोवंक जाय . 
मनाथावांगडा बाबल्याच्या हॉटेलांत हुनहुनीत बटाटवडो , वडेर बंधूत शेव - चिवडो , कुंदा , 
हुकीकडेन आनंद भुवना'त बन्साची रूच घेवंक लागलो . ल्हव ल्हव दिगंबराचे भिडेस्तपण 
उणें जावन तो तायट मानेन भोंदूक लागलो . म्हापश्यां शाणे येवन पिशे जातात आनी पिशे 
पेवंन शाणे जातात हे दिवकारभाऊचे उतर खरें जावंक लागलें . 

सांजचे पासेयेक वचून आयलेउपरांत आमोरेर दत्ताक नमस्कार करून ॐ नमो भगवते 
वासुदेवाय ' जप मात बंद केलोना . बाळ ध्रुवाभाशेन अटंग्या रानांत देवाक प्रसन्न करून घेवपाची 
खात्री नासली . तरी दत्तगुरूचो मोग , भक्तीबी उणी जालिंनात . कारण दिगंबराचे भितरलें मन 
पयलीं आशिल्लें तशेंच आसलें . परिस्थिती किदेंय आयली तरी ते बदलूक ना . 

एक दीस देसायबाईन म्हळे , दिगंबर , तुजी मराठी बरी आसतना तूं फाटी कित्याक 
रावतंय ? आरे , खूब वाचन कर . मागीर बोर्डातूय मराठी विशयांत पयलो येवंक शकता . ' 

दिगंबराक तशी पयलींच वाचनाची उमेद आसली , तातूंत देसायबाईंचो आशिर्वाद . हेर 
वाचप परतून सुरू केले . हाताक मेळत तें वाचलें . वाचपाचें सामकेंच पिशें लागलें . खूब वाचनान 
तकली फोडपाक लागली . काळी अक्षरां , तांबडी , पाचवीं दिसूक लागली . केन्ना पेत्रोल हाडपाक 
पयशे नासले तरी हुस्को नासलो ; पूण पुस्तकाक दिसाक धा पयशे जायच अशे दिसतालें . 
निमाणे ताका दोतोरालागीं वचचे पडलें आनी दोळ्यांक विश्तीचे ओक्ल लागलें . 

आतां मामा हांगा नाशिल्ल्यान खोलयेर दिगंबराचेंच राज्य . दिसाच्यो दिवकारभाऊ , 
दोतोर हांचेवांगडा गजाली करून टायमपास करप , सांजची पासेय , आमोरेर देवाची भक्ती 
आनी फांतोडेर चार वरांचेर अभ्यास करप . 

एका दिसा तांच्या गांवांतलो एक दादलो आपले मेवणेक घेवन शेजारच्या दोतोरागेर 
आयलो . तिजो उजवो पांय सुजून तांबडोगूंज जाल्लो . 

' आतां तुमकां घरा वचूंक गाडी खय मेळटली ? आनी सुजलेलो पांय घेवन रातचे कशे 
वतले ? ' दोतोरान गॅलरीत येवन ओक्ल पुशीत विचारलें . 

मातसो वगत तो दादलो ओग्गी रावलो ; पूण उपरांत उगडास जाल्लेभाशेन तक 
खाजयत ताणें म्हळे , ' दोतोर हो दिगंबर आमच्याच गांवचों भाटकार . तेजेकडेन आयची रा 
रवतों आमी . ' दिगंबराकडेन आशेन पळयले उपरांत ताणेय हयकार दिलो . ती दोगांय ता 
खोलयेर आयली . ताणें तांकां बसपाक शेंदरी घाली . 

' दिगंबर , तुमची श्रीरग्यावांगडा केस चलता अंशें आयकलां . ती आजुनूय चलता का 
सोंपली ? ' ताणे मेवणेम्हयांत शेंदरेर बसत विचारलें . 

' चालूच आसा . ' दिगंबरान जाप दिली . 

' काय मेल्याचां बरां जावंचां ना . खूब लोकांक अशोच केशी घालून त्रासांत उडयल्यात 
खंय . आरे , वागणकारीण तुमचा सारक्यां करतली . तुमकां नागोवन त्येका भाट पचोवंक 
दिवंचिना . ' ताणें सांगलें . 

' हय रे बाबा . ' मेवणेनूय ताका तेंको दिलो . राती जेवणां जालेउपरांत एक शेंदरी ते 
बायलेक दिवन दिगंबरान म्हळे , ' दोनच शेंदो आसात . एक तुका घे आनी दुसरेर आम 
दोगय भायर गॅलरीत न्हिदया मरे ? ' 

' दिगंबर , भायर आनीक कित्याक ? आमकां दोगांक एकच शेंदरी पुरो . मोठे उपकार 
जाले तुजे बाबा . शारांत जेवंक कोणय वाडीत ; पूण न्हिदपाक सुवात मेंळपाक कठीण . ' अशी 
दिगंबराची तोखणाय करून एक शेंदरी घाली . 

' हय रे बाबा . भावोजी म्हणतंत तां खरां . तसो तुजो सभाव कोणाक लागचो ना . ' अशें 
म्हणत ती भावोजीचे कुशीक आडवी जाली . 

दिगंबरूय आपले शेंदरेर न्हिदलो . बरोच वगत ती दोगांय हांसताली . किटकिट्टाली . 
अभ्यासाचेर लक्ष लागना म्हणून ताणे . दिवो पालयलो . 

फांतोडेर चारांक दिगंबर सदाभाशेन अभ्यासाक उठलो . तो भावोजी मेवणेक वेंगेंत 
घेवन न्हिदिल्लो ; घोव - बायले भाशेन . तिज्या पोलकांतल्यान एक भायर आयिल्लो . न्हेसणूय 
बरेच वयर गेल्ल्यान तुकतुकीत जांगो दिश्टी पडटाल्यो . तिज्या सूज आयिल्ल्या पांयार ताणें 
आपलो पांय दवरिल्लो . हात हड्ड्यार दवरून तिका वेंगेंत घेतिल्ली . चार पोरांचो हो बापूय . 
तिज्या दुसाची तरी जाणविकाय दवरपाची . शीः शीः किळस येवन दिगंबराच्या आंगार कांटो 
उबो रावलो . वासनेत मनीस कसो व्हावता तें दिश्टी पडले . 

रसायनशास्त्राचे बूक हातांत आसुनूय H2O समीकरणाचे उदकाताचे तकलेंत वचंना 
जालें . परतून परतून तांचेरूच लक्ष वतालें . तरेकतरेचे विचार येवन तकली दुखूक लागली . 
मागीर पुस्तक उशाक घेवन दिवो पालयलो , आनी हे कुशीर ते कुशीर हांतुणार लोळत दीस 
केन्ना उजवाडटातें पळोवंक लागलो . काळखांत मोमो दिसनासलो , तरीय ताज्या मनांत नाका 
नाका ते विचार येताले . दादलेपण जागें जातालें ..... 

दीस जालेउपरांत च्या - पाणी घेवन देव बरें करूं ' म्हणून तांणी निरोप घेतलो . 
इतल्यान भाऊ दिवकार आयलो . ' दिगंबर , सोयरे गेले ? ' ताणें हांसत विचारलें . 
' हय . आतांच गेली . -दिगंबरान सांगलें . 

दिवकारभाऊक आयज खुरीस पिंतारपाचे काम चड आसलें . काल मरण आयिल्ल्या 
श्तवासी मनशांची तारीख घाली . जाचें नांवूच बरयल्लें तो चड सिरियस आसा . ताजे मरण 
डें गेलें जाल्यार तो खुरीस त्या दिसाची वाट पळयत रावतलो . ना जाल्यार दुसऱ्या कोणाचेंय 
व घेवन सिमितेरीत वतलो . 

मागीर दिगंबर गॅलरीत उबो रावलों . तिस्कावयल्या ऊंच कठड्यार उबो रावपी येरादारी 
यंत्रक पुलीस अजून येवंक नासलो . चड करून तो येवंचोना . मंत्री संत्री या रस्त्यान येवपाचो 
मासलो जाल्यार हांगा दोन - तीन पुलीस उबे रावतात . हेर दिसांनी येरादारी करपीच आपले 
आपूण नियंत्रण दवरतात . 

इतल्यान धव्या भेसांतलो मेस्त आनीक खुरीस घेवन आयलो , तांच्यो तारखो , नांवांचे 
गद भाऊलागी दिवन चार खुरीस ' उर्जेत पितारपाक सांगून पितारून जाल्ले खुरीस खांदार 
रून घेवन गेलो . 

उर्जेत ऑर्डर दिल्ल्या खुरसांची मनशां सर्गात पावल्यांत . खूब तेंप हॉस्पिटलांत 
मॉक्सिजनार दवरिल्ल्या दुयेंतींक जगपाची खात्री ना , अशें पयलीं म्हणटाले . आतां कोणाकूय 
ऑक्सिजनार दवरतात . पूण ह्या खुरसांचे तशें ना . तो एक दीस तरी खांदार उबारून व्हरचो 


डटा . 


तशें पळयत जाल्यार जल्माक येवपी मनशाक केन्नाय तरी मरण येतलेंच म्हणून खुरीस 
तयार करून दवरलो जाल्यार .... 

इतल्यांत रस्त्याचेर पणजी - सावंतवाडी पॅसटी खीणभर थारली . एक गोरोपिट्ट नाजूक 
हात दिगंबरा दिशेन हालतना दिश्टी पडलो . यसटी वतकच पळयत जाल्यार तें चंद्रकला 
आशिल्लें . लग्न जालेंशे दिसता . तसो कुशीचो मनीस ताका सोबचोना , पूण भवीणपणाच्या 
रेब्यांत रावचेंना हे उतर चंद्रकलेन खरें केलें म्हणून दिगंबराक खोस जाली . 

इतल्यान दोतोर माळी चडून वयर आयलो . दिगंबर , आयज इश्कोल ना काय किदें ? ' 
अशें म्हणीत ताणें क्लिनिकेचे दार उकतें केलें . 

' ना दोतोर . ' आयज गूड फ्रायडे . ' ताणें सांगलें . 

' मागीर बेठो उबो रावता तो अभ्यास तरी कर मरे . ' अशें सागून दोतोर भितर गेलो . दोन 
दुयेंत मनीस आयिल्ले . 

दिगंबर अभ्यास करपाक बसलो . एका वरान एक भगवी कफनी , खांदार झोळी घेतलेलो 
एक संन्याशी आयलो . तो सरळ क्लिनिकेंत भितर सरलो . 

तसो दोतोर देव मानपीः आस्तिक देवाची पुजा केलेबगर ब्रेकफास्ट घेना . पूण ताका बाबा 
भगतावांगडा उलयतना केन्नाच पळोवंक नासलें . हो साधू कोण तरी व्हड मनीस आसूं येता . 

एक धडो वाचलो . इतल्यान अचकीत तो साधू भितर येवन दिगंबराच्या म्हांत उबो 
रावलो . 

दिगंबरान ताका नमळतायेन नमस्कार केलो , पूण वळख नाशिल्ल्यान किदें उलोवंचें तें 
येवजना जालें . 

' अरे गाणगापूरहून आलोय मी . कसं चाललंय तुझं ? ' ताणें मायेमोगान पयलींची वळ 
आशिल्लेभाशेन विचारलें . 

ताणे सगलें बरें चलला ' म्हणून सांगलें . पूण ताजो विस्वास बसलोना . फट उलयतां अ 
सांगून ताणें तांदूळ खंय आसात ते दाखोवंक सांगलें . 

दिगंबर काचाबूल जालो . किदें जाप दितलो ? कांयच येवजना जालें . लजेन आनी भंय 
ताजी सामकी गुळी जाली . 

फाटीफुडें पळयनासतना तो कंत्रेलाकडेन गेलो . दब्यांची धांपणी उकतीं करून रिका 
दबे म्हणून हांसपाक लागलो . दोतोर आनी दिवकार दोगूय जाण हे पळयताले . इतले दी 
धांपून दवरलेली मूठ ह्या बाबान तांचेमुखार सामकी उकती केली . 

' आरे , घरांत कांय नासलें जाल्यार आमकां कित्याक सांगलेंना ? ' दोतोर आनी दिवकारा 
रागान विचारलें . 

खरे म्हळ्यार चार चौगांत लज गेली हाजें दिगंबराक चड पिकासांव जालें . तसो कित 
दीस उपाशी रावलो म्हणून कोणाकूच कळूक दिलेंना . उपाशी पोटारूच हांसत - खेळत दीर 
धुकलले . 

' भाच्या , आयज किदें केलां ? ' 
' दाळीचो रोस , बटाट भाजी ..... ' अशी किदें तरी फट मारतालों . 

दिगंबराची आवतिकाय पळोवन त्या बाबाक ताजी काकूट आयली . ताणें ताजे फाटीर 
मायेमोगान हात भोवडावन म्हळे , आता या पुढे काळजी करण्याचे कारण उरणार नाही . चल 
माझ्याबरोबर . रिकामी पिशवी घेऊन ये . ' 

खीणभर ताका खरेंच दिसना जालें . वळख पाळख नाशिल्लो हो मनीस इतली काकूट 
करता ? हांव सपनांत ना मूं ? ' दिगंबरान मनांत म्हळे . 

दिगंबर , ते बाबा इतल्या मोगान आपयतात जाल्यार अनमनताय किद्याक ? ' दोतोरान 
विचारलें . 


संन्याशान ताजी आवतिकाय वळखली आनी ओडितूच ताका शेजारच्या पसऱ्यार घेवन 
गेलो . थंय एक कील तांदूळ , बटाट , दाळ विकती घेवन पोती भरले उपरांत दोगय परते खोलयेर 
आयले . 

' आजपासून तुला कधीच जेवणाची उणीव भासणार नाही . दत्तगुरू तुझ्या पाठीशी उभे 
आहेत . ' असो आशिर्वाद दिवन ताणें दिगंबराचो निरोप घेतलो . 

संन्याशी गेले उपरांत भाऊ दिवकारान म्हळे , दिगंबरा , तांदूळ नासले जाल्यार आमकां 
सांगचे न्हय ? ' हे घे धा रुपया . घरा वतकच येतना नाल्ल हाडल्यार पुरो . हरशी आमी 
बाजारांतल्यान हाडटात . ' 

दिगंबरान नाका म्हळे तरीय भाऊन दुडू बोल्सांत घाले . 

सांजच्या वगतार ताज्या चल्यान एक चीट बरोवन दिली आनी युवक संघांत वचून म्हाबळू 
नाईक हाका मेळपाक सांगलें . थंयसर गरीब लोकांक लुरांव , तेल , दूद पावडर फुकट दितात , 

हे खबर आशिल्ल्यान ताजी इत्सा नासली . तेन्ना भाऊन कांय गजाली सांगून ताजी समजूत 
घाली . 

राती दुख्खी अंतःस्करणान दिगंबर युवक संघाचे कचेरेंत गेलो . कितलेशेच लोक ..... 
अनवळखी .... गर्दी उणी जालेउपरांत म्हाबळूलागीं ती चीट दिली . तो सुटकेझुजारी आनी एका 
दिसाळ्याचो रिपोर्टर आशिल्ल्यान दिगंबर ताका वळखतालो . पूण तो ताका वळखनासलो . 
फकत तोंडवळख आसली . 

' नांव किदें तुजें ? ' म्हाबळून विचारलें . 
दिगंबर कृष्णा कळसुलकार , दिगंबरान ल्हव आवाजांत सागलें . 
' घरांत सर्विसेक कोण आसा ? ' 
' ना .... ' ताणें जाप दिली . 
' आवय - बापूय कसलें काम करतात ? ' म्हाबळून विचारलें . 
' बापूय जितो ना . आवय घरांतलें जेवण करपाचे काम करता ..... ' दिगंबर . 

ताणे सगलें बरोवन घेतलें आनी दूद पावडर , तेल एकेक मापटें भरून दिले . ते घेवन 
दिगंबर घरा आयलो . वळखीचो कोण दिसलोना म्हणून बरें ; ना जाल्यार इतले दीस त्रास काडून 
सांबाळून दवरलेली गिरेस्तकायेची व्हडविकाय एका खिणांत काबार जावपाची . आयज , 
आपूण गरीब आसा हाजी ताका जाणविकाय जाली . भाटांत मूंडकार नाल्ल चोरून व्हरतात . 
नवो कायदो आय म्हणून खंडूय दिनात . आनी हांव हे फुकेंसवाय खावन दीस काडटां . लुरावांचो 
शिरो खावन दोन कप दूद करून घेतले . चिंतपाक लागून बरोच वगत न्हीद येना जाली . मागीर 
ॐ नमो भगवते वासुदेवाय .... म्हणटां म्हणटां दिगंबराक केन्ना न्हीद आयली कळ्ळेच ना . 

शेनवारा सांजे वेळार दिगंबर घरा आवयलागी गेलो . दुसऱ्या दिसा येतना नाल्ल आनी 
तांदूळ घेवन आयलो . वकिलाची फी दिवपाक जाय म्हणून आनिकूय नाल्ल विकपाक हाडले . 
भाऊन आनी कोणे कोणे ते रोखडेच विकते घेतले . 

सोमारा तारीख आशिल्ल्यान दिगंबर वकिलावांगडा कोर्टात गेलो . पानरगंगे सावकार 
तांचे पयलींच येवन बशिल्लो . ताचे कुशीक दिगंबराआड गवाय दिवंक धोंडू मुंडकारूय 
आयिल्लो . आपुणूच फिर्यादी आशिल्लेभाशेन . मुंडाशें बांदून झेतान हेवटेन तेवटेन पासेयो 
मारतालो . 

धोंडू मूंडकाराचे नांव घेतकच तो बेगोबेग उठून पांजांत वचून उबो रावलो . ' देवाशप्पत 
खरां तांच सांगतलंय ' असो सोपूत घेवन धोंडून दिगंबराचो बापूय भाटांतूच तांज्या सांगाताक 
रावतालो , पेडण्यां वचून सदांच भाटांत घरा येतालो ' अशी सामकी फट गवाय दिली . 
दिगंबराच्या आदोगादान ताजी उलट तपासणी करतना विचारलें , ' दिगंबराचो 

बापूय 
पेडण्यां नायकिणीकडेन रावतालो , हे खबर आसुनूय तूं फट उलयलो . दिगंबराचो व्हडलो भाव 
दिनकर खंय रावता ? 

ह्या प्रस्नाचेर तो मातसो आबूज जालो . पूण रोखडोच सारवासरव करून ताणें सांगलें , 
' तां माका खबर ना . दिगंबराचो भाव कोणाचो झील तां मी नकळंय ; पूण दिगंबराचो बापूय 
पेडण्या दुकानार वचून रातचो भाटांत येतालो . ती सगली एकठांय रावतालीं ह्यांच खरां . ' 

दिगंबराचे आईन तूं नाल्ल चोरता म्हणून पुलिसांत केस केल्या . तो राग तूं खोटी गवाय 
दिवंन काडटय . ' पाटणकर आदोगादान सांगले . ह्या उतराक ताज्या आदोगादान हरकत 


घेतली . 


' नाय सायबानूं . मियां खरां तांच सांगतंय . मी नाल्ल चोरले म्हणान .... ' धोंडू 
धोंडू उलयता आसतनाच ताज्या आदोगादान ताका ओग्गी रावपाची खूण केली . 

न्यायमुर्ती म्हयांत मनीस इतलें फट उलोवंक शकता हाजेर खीणभर दिगंबराचो 
विस्वासूच बसलोना . महात्मा गांधीचो फोटो दोळे उकते दवरून फकत पळयता हाजें अजाप 
दिसलें . 

आदोगादाक टॅक्सींतल्यान घरा पावोवन फी दिवन दिगंबर खोलयेर आयलो . 

दिगंबराची व की परिक्षा चालू आसा . युवक संघांतलें दूद , लुरांव हांचेर चार दीस काडूंक 
जाय . हेय दीस वतले . ते किदें रावपाक आयल्यात ? गणिताचो पेपर आशिल्ल्यान ताजी तकली 
जड जाली . हे फावट गणीत सोडूंक मेळचेना . रामनाथाचो पेपर दिश्टी पडटालो . ताका थोडो 
वगत तसोच दवर अशें सांगून बेगोबेग पासिंग मार्कापुरती ताणें कॉपी केली . हेर पेपरांनी मात 
कॉपी करपाचो प्रस्तूच नासलो . 

परिक्षा सोंपले उपरात दिगंबर घरा आयलो . घरांत पांय दवरिनाफुडें रसाळ पणसाचो 
घमघमीत परमळ , अधाश्याभाशेन पणसाचेर तुटून पडलो . 

' दिगंबर , आरे इल्या इल्या मातसो थार तरी.माजो राजा उपाशींच आसा दिसता . बेगीन 
जेवण करतंय बाबा . पेपर कशे गेले ? कोर्टाचां काय जाला ? धोंडूचे केशीचो निकाल खंय त्याच 
कोर्टात तेचेवटेन जालो मरे ? कालच तेनी पडवी काडल्या . आतां तूंच काय तां इच्यार .... आवय 
बेगोबेग सगलें सांगताली . 

पणस खावपाचे अर्धार उडोवन तसोच भायर येवन ताणें ती पडवी पळयली . 
' कोणाक विच्यारून पडवी काडल्या तुवे ? ' दिगंबरान धोंडूक प्रस्न केलो . 
' तूं रे कोण माका विचारूंक ? मियां तुका वळखानंय नाय . ' ताणें ताका आव्हान दिले . 
' बरें . पळयतां हांव . ' दिगंबरान म्हळे . 
' पळय . पळय . ' म्हणत ताणें ताजी धजा उडयली . 

एका तेंपार होच धोंडू दिगंबराचो बापूय नाल्ल पाडपाक आयलो म्हणटकच शेपडी 
हालयतालो . तशें ताणें नमळायेन विचारिल्लें , मागणे केल्लें जाल्यार दिगंबर ना म्हणचो 
नासलो . श्रीधरावटेन गवाय दिली म्हणून हे भाट आपलेच जालें अशा नेटान वावुरता हाजे ताका 
वायट दिसले . मागीर बेकायदेशीर बांदकामाविशी अर्ज बरोवन आवयकडेन दिलो . 

दुसऱ्या 
दिसा रेशनाचे तांदूळ , नाल्ल , साकर घेवन तो म्हापश्यां आयलो . 

आतां दिगंबरची मित्रमंडळी दिसान दीस वाडत आसली.शशी , इमाम , बोस्त्यांव , संदेश 
सांगवेकार कितलेशेच नवीन मित्र मेळून नवे विचार वाडत आसात . 

संदेश सांगवेकार सदांच अध्यात्माचेर उलयता . भक्तीमार्गावयलें ताजें उलोवप 
आयकतना सपनांतल्या जगांत आशिल्लेभाशेन दिसता . आपूण देवाची सेवा करपाक 

नल्मभर आंकवार रावतलों , अशेंय तो सांगता . असो तरणाटो दिगंबरान अजून पळोवंक 
सलो . ताजी ताका खूब अपुरबाय दिसताली . 

कालूच ताणें गोंदवलेकर म्हाराजाचे पुस्तक दिगंबराक वाचपाक दिलें . ताका खूब 
भावडलें . नामाचे म्हत्व कळ्ळे . एका दिसाभितर ताणे तीनशे पानांचो ग्रंथ वाचून सोंपयलों . 

आतां दिगंबरान नित्य नेमान नामस्मरण करपाचो निश्चेव केलो . ह्या ग्रंथान अध्यत्मीक 
सका वेवस्थीत जाली . चिदानंद स्वामीनी सांगिल्लें तें सत आनी स्वानंद नामांतूच मेळूक 
कता , हाजो अणभव येवंक लागलो . 

राती णव वरांचेर दिगंबरान नामस्मरण केलें आनी न्हिदपाचे तयारेंत आसतनाच ताज्या 
वर्गातलो एक इश्ट आयलो . 

दिगंबर , म्हाका घरांतल्यान धांवडावन घाला . चार दीस न्हिदपाक सुवात दिता ? ' ताणे 
हव आवाजांत विचारलें . 

दिगंबरान रोखडोच हयकार दिवन कुडीत न्हिदपाक सांगलें . पूण तो बाबडो भायर 
गॅलरिंतूच न्हिदलो . 

दोतोराचे कुडीत रातचो एक म्हातारो न्हिदपाक येतालो . ताणें गॅलरीत न्हिदिल्लेल्या 
वेस्वासाक पळयलो आनी ताजें पित्त खवळळे . फांतोडेर ताणें दोतोरालागी कागाळ केली . 
दिगंबरान चामाराक खोलयेंत घेवन ताजेवांगंडा जेवण केलें . ' अशें बरेंच तिखट - मीठ लावन 
सांगलें . ते आयकून दोतोर दिगंबराचेर तिडकलो . 

ऊंच जातीच्या घरांत ताका घेवपाचो गुन्यांव केल्लो . वळख नाशिल्ल्या संन्याशाक आपले 
क्लिनिकेंत घेवपी , सगल्या जातीधर्माच्या दुयेंतींक पळोवपी दोतोर इतलो ' सोवळो ' आसत 
हाजी दिगंबराक कल्पनाच नासली . 

दुसऱ्या दिसा विस्वासाक जड अंतस्करणान येवंक नाका म्हणून सांगचे पडलें . खरें 
म्हळ्यार तो वर्गात आसुनूय ताजी जात ताका खबर नासली . आनी खबर आशिल्ली जाल्यारूय 
तो नाका म्हणचो नासलो . शिकिल्ले मनिसूच इतले गांवढळ आसतात हे मात ताका खबर 
नासले . अडाणी उलोवन तरी दाखयतात ; हे पोटांत दवरतात . न्हय ....... 


काय दिसांपयलींची गजाल . शशी , आलेक्स , तातोबा हे आमीग केन्ना केन्ना ताजेसरेन 
येताले . शशीवयल्यान आलेक्साची वळखं जाली . एक दीस ताणें ताजे खोलयेंत मटन करपाचें 
थरयलें . शशीन कोंबो आनी बियर हाडली . दिगंबरान नाल्ल दिले . आलेक्सान बॅड आनी लिंबू 
हाडले . सगलें सामान पुंजावन जायसर रातची धा जाली . दोतोराचे कुडीत न्हिदपी म्हातारो 
खंय तरी पयस गेल्लो . 

आलेक्स कोंबो घेवन सकयल देंवलो आनी ताणे थोड्या वगतान ताज्यो बारीक फोडी 
करून हाडल्यो . दिगंबरान शीत आनी रोस केलो . मागीर आलेक्सान मटन शिजयलें . 

मागीर कोणे ग्लास दवरले , कोणे जेवण वाडले . जण एकलो आपणांक येता तें काम 
करतालो . 

' म्हाका बियर नाका , दिगंबरान म्हळे आनी सगले हांसूक लागले . 
' सामको दिगंबर मरे तूं . बियर म्हळ्यार बेठेच उदक , ' आलेक्सान ताजी फिरकी घेतर्ल 
दिगंबर , देव लेगीत सोमरस पियेताले , ' तातोबा आख्यान दिवंक लागलो . 
' वा ! तातोबा , मानलं तुम्हाला . ' कोणे तरी ताळी वाजयली . 

' दिगंबर , चारचवगांत तरी अशें करचे न्हय . मुंबय आमचे कंपनीत कोणे अशें केल्ल 
जाल्यार ताका थंड पेय म्हणून जीन दिताले , ' -शशीकांत 

मागीर सगलेच जाण दिगंबराक आग्रो करूंक लागले . तेन्ना ताकाय तिडक आयली 
सोरो म्हळ्यार अरिश्ट अशें ताका दिसतालें आनी बियरिकूय तो सोरोच म्हणटालो . 

मागीर तांकां दाखोवंक ताणें मदलें बोट ग्लासांत बुडयलें आनी दुसरेंच बोट जिबेक 
लायलें . चियर्स'च्या बोवाळांत पार्टी रंगली . बारा वरांचेर सगले गेलेउपरांत उरिल्लें मटन धांपून 
दवरून लिंपेझ करून दिगंबर न्हिदलो . 

सकाळी णव वरांचेर भुरगेपणांतलो सांगाती धर्मा कांबळी आयलो . 

' आरे , काल तूं येवंक ना . पार्टी एकदम झकास जाली . ' दिगंबरान तिखट - मीठ लावन 
सांगलें . 

' महाशय , म्हाका मातशें दवरल्यार मजा कळटली आसली . ' धर्मान म्हळे . 

' हांव तुका विसरूंक शकता ? हे पळय . ' म्हणीत दिगंबरान मटनाची किटली ताजेमुखार 
दवरली . 


पार्टेची गजाल आयकत धर्मान सगले मटन काबार केले . मागीर हेर चकाटां मारून तो 


गेलो . 


दुसऱ्या सप्तकांत धर्मा घरा वचून आयलो . किरिस्तांवा सांगातान ताणें केल्लें मटन खालें 
आनी दिगंबर बाटलो अशें ताजे आवयक सांगलें . 

तिणें ताका जाप दिली , " दिगंबर दादलो मनीस . ताणें भायर किदें खावं , कोणालागी 
रावचे हो ताजो प्रस्न . घरांत मात हांव ताका भलतेंसलतें करूंक दिवचिंना . " 

हेय ताणें दिगंबराक सांगलें . बावडो सामकें उकतें काळीज आशिल्लो . पूण खेड्यांतले 
संस्कार सोडपाक अजून तयार ना . मनशान आपले आपुणूच बदलूंक जाय . ह्या निमतान ताजी 
आवय कडक सोवळी ओवळी आसुनूय सामकीच धर्मवादी न्हय हे कळून तांजें मन धादोस 
जालें . 

परिक्षेचो निकाल लागलो . दिगंबर धावी पास जालो . आतां गणीत विशय सोडूंक मेळटलो . 
तकलेवयलें एक वजे सकयल देंवलें . 

काल केशव सरदेसायाची भेट जाली . तांचे केशींतलो तो म्हत्वाचो गवाय . तो व्हड 
सरकारी अधिकारी आनी गिरेस्त मनीस . दिगंबराक म्हयांत आपोवन ताणें म्हळे , ' पानरंगे 
तुज्या आदोगादाक दुडवांचो फावोर लावंक गेल्लो . ताणे ताका धांवडावन घालो . राम राम ! 
कसलो मनीस हो ! म्हाकाय तुजेवटेन गवाय दिवं नाका अशें सांगूक आयिल्लो . खरेंच सांगतां 

तुका . म्हाका दुडवांची मातूय आस ना . तुजें येदें व्हड भाट - बेंस आसुनूय तुजे हाल म्हज्यान 
पळोवं नजो . म्हजी गवाय फाल्यां आसा मरे ? तूं कांयच हुस्को करूं नाका . ' 

दुसऱ्या दिसा दिगंबर आदोगादाक घेवन कोर्टात गेलो . केशव सरदेसायाची गवाय जाली . 
पूण ताणें आपली गवाय पानरंगेक जाय तशीच दिली आनी केंसान गळो कापलो . अशें भायर 
येतकच आगोगादानूच ताका सांगलें . इतलो म्होंवाळ उलोवपी मनीस फितूर जायत हाजी 
सपनांतूय कल्पना नासली . 

दोन दिसांनी दिगंबर केशवबाबाक मेळ्ळो . दिगंबर , म्हजी चूक जाली . रागार जावं 
नाका . गवाय दितना मातसो गोंदळ जालो खरो . म्हाका खरें तेच सांगचें आसलें , पूण श्रीधराचे 
बडबडीत वाक्य पूर्ण करपाचे उरलें . ' ताणें मायेमोगान , म्होवाळ आवाजांत सांगले . 

आतां मात दिगंबराक केस जिंखपाची मातय खात्री उरलिना . आतां देवाचेरूच भार घालून 
दीस धुकलपाचे . 

खोलयेपोंदा आतां एक नवें बिराड आयलें . तांतलो एक म्हातारो खुबूच किरकीर करता . 
चलतना कर्रकर्र आवाज आयलो , सकयल कोयर पडलो , उदक पडलें जाल्यार तो रोखडोच 
माळी चडून वयर येवन बोबाट करता . हेर मनशां तांच्या सोयऱ्यांली सोयां आशिल्ल्यान 
मायेमोगान वावुरतात . दिगंबर बेठी कांतिल्ली सोय घालून रोस करता म्हणून तांणी सोय 
वांटपाक माणकुली फातर दिल्या . आतां रोस बरो रुचीक जाता . 

आतां इकरावेच्या वर्गात दिगंबर मॉनिटर आशिल्ल्यान रोहिदास , साबाजी , विठ्ठलदास 
हे मोगाळ इश्ट मेळ्ळ्यात . चडशे भुरगे लागसरल्या गांवांतल्यान येतात ; देखून तांची इष्टागत 
ही फकत शाळेपुरती उरल्या . 

अभ्यास पुराय जाल्ल्यान आतां हजेरी लावपाचो प्रस्न नासलो . चांचणी परिक्षेत पास 
जालो . आतां निवांत , मेकळ्या मनान अभ्यास बरो जाता म्हणून दिगंबर आनी रामनाथ 
दोंगरार वताले . थंय सेण्ट झेवियर्स कॉलेज लागीच आशिल्ल्यान कॉलेजीतले तरणाटे 
पासेयेक येताले . तांचेमदीं हेमंत नांवाचो तरणाटो आनी ताजे आमीग सीताराम , प्रेमानंद हे 
भा . रा . तांबे हांचे कवितेचेर उलयताले . दिगंबराकूय कवितेत रस आशिल्ल्यान तो कवी 
नासतनाय तांचेवांगडा इष्टागत जाली . 

हेमंत दिगंबराचे खोलयेर येवंक लागलो . ताजो सभाव हळवो , मायेस्त आशिल्ल्यान 
इष्टागत , दिसानदीस वाडूंक लागली . एक दीस तो आयलोना जाल्यार ताका सामकेउकतें 
उकतें दिसतालें . ते तांबे आनी बाकीबाब हांचेर अर्द अर्द वर उलयताले . लॉजिक , सुंदरताय , 
काण्ट हांचेर तांचे उलोवप दिगंबराक पूर्ण समजनासलें तरीय तें आयकत रावचे कशें 
दिसतालें . 


फांतोडेर चार वरांचेर दिगंबर सदाभाशेन अभ्यासाक उठलो जाल्यार माळयेपोंदा 
उजवाड दिश्टी पडलो . इतले बेगीन ही किद्याक जागी जाल्यांत म्हणून बेठेच बुराकांतल्यान 
ताणें सकयल पळयलें .... एक तरणाटो न्हिदिल्लो आनी त्या घरांतली आंकवार चली ताका ल्हव 
ल्हव जागो करताली . ताजे हांतूण सांसपून चादर ओडूक लागली तेना तो तरणाटो जागो जावन 

उठून बसलो . मागीर दोगांयच्यो गजाली . फुतफुतप . ताणें तिजो कीस घेतलो आनी गोऱ्यापिट्ट 
सुंदर पोल्यांचेर हात भोंवडावंक लागलो . ती ताज्या केसांनी बोटां भोववंक लागली . असलें 
मोग करपाचे उत्कट दृश्य दिगंबरान केन्नाच पळोवंक नाशिल्ल्यान ताजी उत्सूकताय 
खिणाखिणाक वाहूक लागली .. 

मागीर तिका वेंगेंत घेवन तो तिज्या पोल्यांचे , तांबड्यागूंज ओंठांचे उमे घेवंक लागलो . 
तांचो तो रोमान्स पळोवन दिगंबराच्या हड्ड्यांत धडधडूंक लागले . शिरांतल्यान , तकलेंतल्यान 
वीज सरसरली . आवडो गिळ्ळो हात - पाय वळवळून फळ्यांचो कर्र कर्र आवाज जालो . 

त्या आवाजान तांच्या रंगांत आयिल्ल्या मोगांत धोंस पडली आनी ती दोगांय काचूबूल 
जावन वयर पळोवंक लागली . तिजी ती हरणाभाशेन बावरलेली नदर पळोवन दिगंबर निर्शवन 
लजेन अर्दमेलो जालो . ताणे कूस बदल्ली . तेन्नाय फळ्यांची कर्र कर्र आवाज जालो . 

आतां तशें नदरेक किदेंच दिसना तरी मनाच्या पड्ड्यार तरेतरेचे विचार आकार घेवंन 
दोळ्यांमुखार घुवूक लागले . तिजे सुंदरतायेन खीणभर दिगंबराच्या मनाक पिशें लायलें . 

दिगंबर अशे तरेन व्हांवत रावतलों . ल्हारार ल्हार येत रावलें . देवाचें नांव घेवन थोडो वगत 
ताणें शवासन केलें . तकलेतले विचार , विकार विसरपाचो प्रयत्न केलो . मातसो वगत सुशेग 
घेतलो . ' हांगासर कांयच घडूक ना , हांवें कांयच पळयलेंना ' अशें चिंतून तो उठलो . तोंड धुवन 
दत्तात्रेयाक नमस्कार करून अभ्यासाक बसलो . पुस्तक हातांत घेतलें . उष्ण कमरबंद , 
सूचिपर्ण रूख , आवर्त प्रत्यावर्त ..... गल्फ प्रवाह , ट्रंडा प्रदेश .... एस्किमो , इग्लू .... किदेंच ताजे 
तकलेंत वचना जालें . परतून ते फळयेच्या बुराकांतल्यान पळोवपाची इत्सा जावंक लागली . 
निमाणे बेजार जावन दिगंबर दिवो पालोवन परतो न्हिदलो . 

आतां पिशें लागिल्ले वासनेक वाट मेकळी करून दिलेबगर शांतताय मेळचिना . 
सभ्यताय . नीतबीत सगलें वायर सोडलें आनी कल्पनेच्या घोड्याचेर ताणें बसकण घेतली . 
भुरगेपणासावन घडिल्ल्यो घडणुकों , उगडास मनाक जाय तशें अळ्याबळ्याच्या खेळाभाशेन 
एकठांय रंगयलें . 

व्हाळार न्हावपी सणसणीत वाटकुळे मोमे आशिल्ली कमला ... सूय बोटाक तोपली अशें 
म्हणपाक लावपी स्मीता ... मानकुराद आंब्यांभाशेन आपली थानां उकतीं दवरून बांयचेर 
न्हावपी सुलू नर्स ... फांतोडेर पळयल्ली सुंदर चली .... अशो कितल्योशो कल्पीत रासक्रिडा , 
रोमान्साची चित्रां प्रगट करून तो प्रणय ल्हारांचेर व्हावत रावलो . 

सकाळी दिगंबर जागो जालो जाल्यार आंगापोंदा चादराचेर कसले तरीदागदिश्टी पडले . 
आंगांतली तांक उणी जावंन निशेल्लेभाशेन दिसले . अशेतरेन वासनेच्या ल्हारांर व्हांवत रावून 
अधःपतन जावंचेंना मूं ? ताजी ताकाच लज दिसूक लागली . 

दुसऱ्या दिसा गजाली करतना नकळत रातीची गजाल दिगंबर उलोवन गेलो आनीक 
संवगड्यांक तो चर्चेचो विशय जावन गेलो . 

कांय जाण फळ्यांचे बुराक आनीक व्हड करून सकयल ' तसलें ' किदें दिसता काय 
पळयताले . हेमंताचीय उत्सूकताय वाडून ताणे एकदां बुराकांतल्यान पळयलें जाल्यार ताका 
कदेलार जाणटेलो दिश्टी पडलो . 

' तुका म्हातारोच दिश्टी पडटलो . ' अशें म्हणून दिगंबरान ताजी फकाणां केलेउपरांत ताणें 

हाजेपरस रंगीत घडणुको रंगोवन , फुलोवन सांगल्यो . 

एके चलयेन राती वांगडा आपोवन आपणाक वेंगेंत घेवन खुब्ब मजा करून रात जागयली 
अशें सांगून हेमंतान दिगंबराची गजाल सामकी अळणी करून उडयली . 

योगायोग म्हळ्यार चार दिसांनी सकयल्या बिराडांतली ती सुंदर चली खांनीच माळी 
चडून वयर कुडीत आयली . 

खीणभर दिगंबराचो दोळ्यांचेर विस्वासूच बसलोना . तांबेच्या कवितांचे पुस्तक हातांतल्यान 
सकयल पडलें . ' आवयस्सऽ ! तूं तांब्यांच्यो कविता वाचता ? इंटराक आसतना हांवेंय वाचल्यात . ' 
तिणें मुमुरख्यांनी हांसत म्हळे . तिका बसपाक सांगपाचेंय मतींत आयलेंना . 

' दिगंबर , आयज रातीक म्हाका तुजो सांगात जाय . पप्पानूच सांगला . ती संगली जाणां 
सावंतवाडीक गेल्यांत . रातीक म्हाका एकल्याक भिरांत दिसता . तेन्ना सांजे यो . ' असो आग्रो 
करून म्होवाळ हांसत तें माळयेवयल्यान सकयल देंवले . 

दिगंबराक मात किदेंच समजना जालें . काल राती तिजें कर्तब मातशें मातशें पळयल्लें . 
हेमंतान सांगिल्ली गजाल ताजे नदरेमुखार येवंक लागली . 

' मागीर श्रीदत्तगुरूच्या फोट्याक पळोवन नमस्कार केलो . ' ह्या म्होंवाळ अरिश्टांतल्यान 
तांचेबगर म्हजी राखण कोण करतलो ? वासनेच्या या मोडांतल्यान म्हजी सोडणूक कर . ' 
आकूळपिकूळ जावन दिगंबरान प्रार्थना केली . 

' आयज राती हांव तिज्या सांगाताक गेलों आनी तिणे त्या तरणाट्यालागी केल्यात तशे 
चाळे म्हजेलागी केले जाल्यार ... तिजी पिराय , तिजे शिक्षण , तिजो प्रियकर , शी ! कसलोच 
मेळ बसचोना . म्हजो रस्तो वेगळो . म्हाका किदें तरी करून जिणेक बरो अर्थ दिवंचो आसा . 
असल्या मोहांत म्हाका घुस्पुपाचे ना . ' दिगंबर चितूंक लागलो . 

एक आयाडिया . आयज इश्कोलाक दांडी मारून ते चलयेक कळूक दिनासतना ल्हवूच 
घरची वाट धरपाची . खीणभराचे मजेखातीर तिची पवित्र कूड इबाडून उडोवपाची ? ना . म्हाका 
व्हड जावंचे आसा . योगीराज दत्तात्रेया , म्हजो निश्चेव तिगोवन धर . म्हज्या मनाक तेंको दी ' 
अशें दिगंबरान सांगणे केलें आनी दाराक कुलप लायलो . 

मागीर तो बेगोबेग वचून कामिन्यांवांत बसलो . हॅण्डल घुवडायतकच कामिन्यांव धांदूक 
लागलो . कोलवाळे व्हड्यांतल्यान पलतडी गेलो . 

अजून बरीच वाट चलपाची आसा . दोन खांब्यांकडल्यान मदल्या शेतांतल्यान चलूंक 
लागलों . इतल्यान सळ 55 सळ ऽ ऽ आवाज करीत कसले तरी जिवाणे गेले . दिवड 
आसतलो . दाडाचे वाडीक , मारुतीक नमस्कार केलो आनी काजीपोंदा खडपार मातसो बसून 
सुशेग घेतलो . 

मागीर उठून चलत चलत यळवांत पावले . आतां फकत अर्द वराची वाट . तशी हे वाटेन 
वचपाची संवय आशिल्ल्यान भिरांत नासली . 

' ऐल तटावर पैल तटावर हिरवाळी घेवून ..... 
निळा सावळा झरा वाहतो बेटा बेटातून ...... 

बालकवींची कविता गुणगुणत दिगंबर वतालो . आमोरी जावंक आयिल्ल्यान सूर्य बेगोबेग 
देवतालो . धड रात न्हय धड दीस न्हय . कातरीचो वगत .... 

इतल्यान अचकीत मोराअसली मखमली , भरजरी , चकचकीत , झगझगीत पांखांची दोन 
सुकणी दिगंबराच्या म्हयांत तुरुतुरू चलूक लागली . - 

पावसाचो एक शिंवर शिरशिरून गेल्लो . उदकाचे थेंबे तांच्या मखमली , झगझगीत 
पांखांट्यांचेर मोतयांभाशेन चकचकताले . मोर म्हळ्यार पिसारो ना . तकलेर तुरोय ना . अशा 
सुकण्यांची जोडी ताजेपसून फकत एकाच फुटाचेर मुखार चलताली . आनी दिगंबर तांचे 
फाटल्यान कांटेकुंटे गुड्डायत चलतालो . 

इतल्यान अचकीत ताजो पांय एका फातराक आपटलो . पांय सणसणलो आनी तो भानार 
आयलो . 

आरेच्चा ! इतलो वगत चलुनूय अजून घरा पावना ? वाट अर्द वराची आसली . अजापाची 
गजाल म्हळ्यार पायाखातीर तो थारलो तरीय ती सुकणीं ताजे म्हांनूच . ती फुडें कशी वचूंक 
नात ? च च . तांचे फाटल्यान वचपाची ओड किद्याक लागल्या ? मागीर वाटेची नियाळणी केली 
जाल्यार ही वाट अनवळखी . खंय वता कोण जाणा ! गोरवांची वाट आसुं येता . ही सुंदर सुकणी 
दिगंबराक खंय घेवन वतात ? 

ही भुतावळ बी न्हय मूं ? असो प्रस्न दिगंबराच्या मनांत येतकच पावसाचे दीस आसुनूय 
तिनकात्रेच्या काळखांत ताजें आंग घामान न्हालें . दत्तगुरूचो धावो केलो . वागेश्वरीक उलो 
केलो आनी अजापाची घडणूक म्हळ्यार म्हन्यांत आशिल्ले ती सुंदर सुकणी अदृश्य जाली . 

आतां काळखांत वाटूय नीट दिसनासली . अदमासान रुखांपेडांतल्यान अडखळत वाट 
सोदून चलूंक लागलो आनी अर्द वरापयलीं जे सुवातेर आशिल्लो थंयच परत पावलो . हाजो 
अर्थ इतलो वगत तो भूलभोंवांतूच ध्रुवतालो , भोवतालों . 

' दिगंबरा दिगंबरा श्रीपाद वल्लभ दिगंबरा 
ब्रह्मा विष्णु महेश्वरा । श्रीपाद वल्लभ दिगंबरा ... 

असो दत्ताचो धावो करीत कांप भरून दिगंबराच्या जिवाची सामकी गुळी जाल्ली 
आसतनाय सदांचे वळखीचे वाटेन चलूंक लागलो . सामको काळखांत अदमासान खांची 
गोयड्यांतल्यान वाट काडत कसो तरी एकदांचो दिगंबर जेन्ना शिमेलागी पावलो तेन्ना व्हाळाचो 
घसघसो कानार येवन मनाक धीर आयलो . सुतावयल्यान सर्ग दिश्टी पडिल्ले भाशेन जालें . 
उदकाच्या आवाजाचे दिशेन चलत तो व्हाळार पावलो . उदक कितलें आसा काय कळना . 
कमरावयर जालें जाल्यार ..... ? उदकाक गती आसली आनी फातरार शेळो आसलो जाल्यार 
खिणाभितर व्हावून वतलों . देवा तूं पाव . ह्या अटंग्या रानांत भोवडी करचेपरस ते बरें . अशें 
म्हणीत , तो श्रीदत्ताचो धावो करीत ल्हव ल्हव व्हाळांतल्यान पलतडी पावलो . उदकाक बरीच 
वड आसली . मातसो तोल गेल्यार दिगंबर व्हावून वचपाचो . मागीर धांवत माडांतल्यान तो घरांत 
पावलो . 

' दिगंबरा , पुता , इतकी रात कशी जाली ? ' आवयन विचारलें . 
वाटेंत घडिल्ली वाटकुळांत भोंवपाची , मोरांची गजाल आयकून ती भिंयेल्लेभाशेन 


पाली . 


' आरे बाबा , माजे वागेश्वरीन राखण केली तुजी . त्येका चकवो म्हणटत . यळवान ते 
वातेर तसली नसांवां जातात खरी . ' आवयन सांगलें . 

तसो म्हापश्यां बिराडाक राविल्लो जाल्यारूय दिगंबर ते सुंदर चलयेच्या म्होंवाळ 
क़व्यांत घुस्पट्टलो आसलो ; पूण ती गजाल आवयक सांगपासारकी नाशिल्ल्यान तो 
मोगीच रावलो . 

' आई वागेश्वरी , माज्या अजाण पोराची तूंच राखण कर . ' अशें म्हणीत तिणे 
नेलावयली माती आंगारो म्हणून दिगंबराच्या कपलाक लायली . 

दिगंबर , अशी रात करून केवांच येवं नको रे . आमचो वेळ पयलीं सारको ना बाबा . 
स्मान तर तोंड उगडून आसात . ' आवय न्हीद येसर बडबडटाली . 

फांतोडेर उठून दिगंबर म्हापश्यां येवंक भायर सरलो . ते सुवातेर पावतकच काल राती 
देश्टी पडिल्ल्या मोरांची याद जाली . पूण तशें किदेंच दिसलेंना . वाट सदाभाशेन आसली . 
गोबेग चलत रावलो . एका वरान अटंग्या रानाची वाट सोंपली आनी मागीर रस्त्यावयल्यान 
हाखाजनांत पावलो . पलतडी येवन गाडयेंतल्यान म्हापश्यां पावलो . 

खोलयेर आयलो जाल्यार त्या बिराडांतली मनशां आयिल्ली . म्हातारो कदेलार 
पशिल्लो . 

दुसऱ्या दिसा दिगंबर ' गोमन्तक ' दिसाळे घेवन आयलो . एसएससी चो निकाल लागून 
देगंबर पास जाल्लो . धांवत सकयल पसऱ्यार वचून ताणें पेडे हाडले . 

' दोतोर , हांव पास जालों . ' दोतोराक पेडो दिवन दिगंबरान नमस्कार केलो . 
' फुडें शिकतलो मरे ? ' दोतोरान विचारलें . 
' इत्सा खूब आसाच पूण जमतशें दिसना . ' दिगंबरान म्हळे . 

मागीर भाऊ दिवकाराक आनी थंय आशिल्ल्या लोकांकूय पेडे वाटले . तांकांय खोस 
जाली . भाऊक खूब अपुरबाय दिसली . 

शिकपाखातीर खूब त्रास काडले बावड्यान . ' भाऊन दुसऱ्या एकल्याक सांगलें . 

आतां दिगंबरान वेपार - धंदो करपाचे थरयलें . फाटल्या घरांत इमाम आगा नांवाचो 
ताजेच पिरायेचो तरणाटो रावतालो . ताजो आमीग सेबास्त्यांव लोबु हाज्या सांगातान 
खेळण्यांचे सामान घेवन फेस्तां आनी जात्रांक वचूंक लागलो . तशे तेच दोगूय सामान 
वेकताले . दिगंबर फकत तांका मदत करतालो . केन्नाकेन्नाय ते मणेरी सामान ताजे 
कुडितूच दवरताले . 

केशीचो निकाल दिगंबरा आड लागलो . चक्रवाड व्याजान रिणूय वाडले . आतां सोर्त 

बीत लागली जाल्यारूच ह्या रिणांतल्यान मेकळो जावं येता . दुख्खान जीव निरशेल 
दिगंबराक कांयच येवजना जालें . 

' दिगंबर .... ' दिवकारभाऊन उलो केलो . 

दिगंबर क्रिस्ताव आनी मयरावांगडा धंद्याक वता , तांची इष्टागत करता हे दोतोरात 
पसंत नाशिल्ल्यान ताणें ताका हे खोलयेंतल्यान धांवडावपाचे चितलां , अशें सांगून भाऊ 
म्हळे , दिगंबर , तुका खंयच बिराड मेळ्ळेना जाल्यार हांव तुका म्हजे सुवातेंत हे गॅलरी 
रावंक दिता . म्हजें सामान हांव भितर दवरतां . ' 

तो मायेमोगांन सांगतालो . दत्तगुरूच ताज्या रूपान जपणूक करता आसुये . 

दनपारां ही गजाल दिगंबरान इमामाक सांगली . आपूण खंय बिराड आसल्यार खब 
काडटां म्हणून ताणें धीर दिलो . 

चिंतून चिंतून ताजी तकली फोडपाक लागली . ताणे विक्स लायलें तरी थांबलिना . 
आमोरेर इमाम हांसत हांसत भितर आयलो . 

दिगंबर , तुजें काम जालें . फाल्यांच एक बिराड रिकामें जावपाचें आसा . म्हयन्यात 
धा रुपया भाडे . ' अशें सांगून तो मणेरी सामान घेवन गेलो . 

सोमारा सकाळीच दोतोर पांय आपटीत , तिडकीन तांबडोगूंज जावन आयलो . 

' दिगंबर , तुका म्हापशेंचे वारे लागलें काय किदें ? एक फावट चामाराक घरांत घेतलाय 
आतां क्रिस्तांव , मयराक . आरे पापया , तुका सगले असलेच आमीग मेळटात ? हे घ 
बामणाचें . हे वास्तुदेवतेक तें चलना . तेन्ना ह्या दोन दिसांभितर तु ही खोली रिकामी करूंव 
जाय . ना जाल्यार हांव दाराक कुलपं लायतलों , ' अशें व्हड आवाजांत सांगून दोतोर आप 
क्लिनिकेंत गेलो . 

इतल्यान एक काळो कुळकुळीत पेशंट दोतोरागेर गेलो . तो म्हार काय चामार कर 
कळटलें ? ताजें रगत तपासतना , काय रेसेताचेर नांव बरयतना ? 

तसो हांगा दोतोरूय भाडेकारूच . पूण सगली देखरेख तोच करता . काय दिसांपयर्ल 
दिगंबरान घरमालकाक हेमंतागेर पळयल्लो . तो बामण आसुनूय इतलो सोवळो न्हय . भगवे 
भेस , धवेंफुल्ल खाड , उलोवप म्होंवाळ , मायेस्त . दत्ताचेर पूर्ण भावार्थ . उकत्या मनाचो 
भायर भितर कांय ना . दत्तगुरू मयरागेर जेवंक गेल्लो . घरमालकाक कळोवन दोतोराचे 
निर्णय बदलूंक शकता . 

गरीब दुबळ्यांक समजून घेवपी , हाताक गुण आसपी , देव देव करपी , ताका इग्लीश 
धडे , प्रस्नोत्तरां मायेस्तपणान शिकोवपी नितळ मनाचो दोतोर चड शिकुनूय काळाच्या 
कितलो फाटल्यान रावला ? ताजेविशी आदर आशिल्ल्यान दिगंबरान ताका परंती जाप 
दिलिना . 

दिगंबराची पत्रकारांवांगडा वळख आशिल्ल्यान हे प्रकरण व्हड करून गाजो वाजो 
करूं येतालो 

पूण ... एकाच कापडान बायल म्हातारी जायना म्हणटात . ताजें आजमेरेनचे 
कार्य प्रामाणीक आनी बरें आशिल्ल्यान तशें करप नितींत बसना . भुरग्यांचो स्पेशलिस्ट 

तोर आसुनूय ताणें आपली फी पयलींइतलीच दवरल्या . दोतोरकी हे व्रत मानपी मनीस 
यज उणे जायत आसात , देखून दिगंबरान ह्या गजालीचेर पड्डो घालो . हेमंताकूय ही 
जाल सांगलिना . 

दुसऱ्यादिसा ताणे शांततायेन बिराडाची चावी ताज्या हातार दवरली . स्टोव , पुस्तकां 
का साकांत भरून भायर काडली . दोतोर पळयतूच रावलो . दिगंबर रोखडोच भायर 
रतलो अशें ताणें चिंतूंक नासलें . चूक मागून दिगंबर रावतलों अशें ताका दिसले आसुंये . 
रें येता दोतोर . ' नमळायेन दिगंबरान निरोप घेतलो . 


नवी खोली ल्हान आसली तरी रस्त्याक तेंकून आसा . उदक , कोयर सकयल पडपाची 
परांत ना . दत्ताचो फोटो दवरपाक मात घरधनयाचो विरोध जालो . ' आमच्या घरांत असले 
रिश्ट नाका , ' ताणें म्हळे . 

' हांवूय नुस्तें खातां . हो देव सोवळो आसलो तरी ताका सगलें सजमता तेना भिरांत 
रपाची गरज ना ' अशें पटोवन दिले . तशी हीं मनशां सभावान मायेस्त आशिल्ली . 

दोन दिसांनी रोजगार केंद्रांत वचून नांव नोंदयलें . आतां कॉल केन्ना येता पळोवया . 

खोलयेंत कांचेचे जनेल आशिल्ल्यान ताजेर ' सुबोध वाचनालय ' कागदार बरोवन 
सायलें . हेमंतान आपली थोडी पुस्तकां दिली . आनीक इश्टांनीय मदत केली आनी 
देगंबरान प्रायवेट लायब्ररी उगडली . ह्या निमतान पॉकेटमनीची वेवस्था जाली . 

मागीर आदोगादाक तो मेळून आयलों . अपील करपाक एका म्हयन्याची मुजत आसा . 
ण ... दोनशे रुपया आनी हेर खर्च खंयसून हाडटलो ? जमतशें दिसना . 

कांय दिसांनी ताज्या लायब्रीची उदरगत जावन धा रुपया भांडवलाचेर दोनशे रूपयांची 
स्तकां एकठांय जाली . तशी काय पुस्तकां चोरयेक वतात . कांय जाण वेगवेगळ्या नांवांनी 
स्तकां व्हरतात आनी दुसऱ्या खाजगी वाचनालयांत विकतात . हो बिनभांडवली धंदो तांणी 
सुरू केला . अनामत रक्कम घेवंची म्हळ्यार गिरायकूय जावंचेंना ही भिरांत . 

अशेंच एक वाचनमंदिर चलोवपी आत्माराम जोशी दिगंबराचो इश्ट आशिल्ल्यान एक 
दीस एका पुस्तकचोराक पुस्तक विकतनाच घट्ट धरलो . ताका सामकी लज जावन 
मांजेवेळार तो पंचवीस नव्यो कादंबो ताका भेट दिवंक आयलो . तांच्या वाड्यावयलो बऱ्या 
परांतलो भुरगो . परतून अशें करूं नाका म्हणून समजावन ताजी पंचवीस पुस्तकां परत 
केली ; तेन्ना ताजें तोंड फोटो काडपासारकें जालें । 

दनपारां दिगंबर तळीवाड्यार सीताराम मणेरकार हांचे पोरण्या पुस्तकांचे प्रदर्शन 
पळोवंक गेलो . शिक्षण मंत्री प्रदर्शनाची तुस्त करीत माळयेवयल्यान सकयल देवतालो . 

एका तेंपार हागांसर आशिल्ले तळयेचे सुंदर चित्र , पोरणी म्हयन्याळी , जायराती सगले 
मराठीचे वैभव पळोवंक मेळळे अशा मनशाचे कवतूक करूंक जाय . अशे संग्रह करपाची 
वृत्ती आयज उणी जाल्ल्यान रदितूय बऱ्या पुस्तकांची मेकळी पानां दिश्टी पडटात . 


शक्तिपात # ७७ 


अपील करपाची इत्सा आसुनूय दुडू नाशिल्ल्यान दिगंबराक ओग्गी रावचे पडले 
आता भाटाची मालकी हक्क वचून फकत ताबो उरला . पावणी जातकच तो लेगीत वतले 
आंब्यांचो मोसम सुरू जाल्ल्यान कांय दीस मुक्कामाक तो घरा गेलो . 

कोर्टात पानंरगे वटेन गवाय दिवपी धोंडू मूंडकार भाट विकतें घेवपाचें सपन पळयत 
चार चार दिसांनी तो श्रीधराक मेळूक वता . ताणे बारा हजार रुपया पुंजायल्यात अशें काना 
येता . ताजो लागचो सोयरो मुंबयसावन आयला ; काय ताका आपोवंन हाडला कळना . त 
स्वताक मुंबयचो दादा समजता . ताणें कितलींशीच नांवां घेतल्यांत . मुंबयकार ताका बबन 
म्हणटात , घराकडलीं बाबी ; तर काय जाण हनुमंत म्हणटात , झगडी , झुजां , मारामारी करू 
तो नामानिराळो रावूक शकता , अशी व्हडवीक तो स्वताच सांगता . 

तशें ताजे वांगडा दिगंबराचें केस्तांव नासलें आनी जावपाय कारण नासलें . हाल 
मात तो धोंडूगेर भोंवन भोवन येता आनी तांचें किदेंतरी गुड्डूलासांव चलला असो दुबाद 
येता . काल पयर ताणें आपली झाडां आसतना दिगंबराच्या मानकुराद आंब्याची तोरां फात 
मारून उडयलीं आनी पोती भरून व्हेलीं . ताच्या दोब्राद तोरां फातरांनी इबाडली . 

सांजेवेळार दिगंबर गीता प्रवचनाचे विनोबा भावचे पुस्तक घेवन काजीच्या खांद्यार 
बसून आंब्याची राखण करतालो . वानरांक भेश्टावपाक खेळण्यांतलें धुंवर येवपी पिश्तोल 
बोल्सांत आसलें . एका वानराचेर नेम धरलो आनी गुळी मारली ...... 

इतल्यान बबन पोती घेवन आयलो . काल पयरचेभाशेन ताणें फातर शेवटिले . तरीय 
केस्तांव नाका म्हणून दिगंबर पुस्तक वाचीत रावलो . एक फातर सामको ताजे तकलेवयल्यान 
गेलो . आतां मात ताका तोंड उकतें करचे पडले . बरे भाशेन ताका दोन उतरां सांगची म्हणून 
दिगंबर काजीवयल्यान सकयल देंवलो . इतल्यान तो धांवत ताजे म्हऱ्यांत आयलो . 

' बबन , हे किदें .... ' दिगंबरान प्रश्न केलो . 

अरे , तूं कोण रे मला विचारणार ? ही तुझ्या बापाची पेंड आहे काय रे ? ' बबन 
आड्डलो . 

दिगंबरान ताका कांयच वायट उतर दिनासतना हो ताज्या आंगार धावून येता , ताजो 
बापूय वयर काडटा ! हो खून करतलो म्हणून भिंयेवन पळून गेलो जाल्यार फाल्यां परतोय 
येवंन तो केस्ताव करतलो . दोन दीस दिगंबरान मडवळाच्या फातराभाशेन शांततायेचें तत्व 
सांबाळ्ळे ; पूण आतां जाप तरी दिवंकूच जाय . 

इतल्यान धोंडू मूंडकार कुशीक रावून खीः खीः करून हांसूक लागलो . 

' बबन ही म्हजी न्हय तर काय तुझ्या बापायची पेंड ? ' दिगंबरान ल्हव आवाजांत प्रस्न 
केलो . 

' साला भ्यँचोद .... ' म्हणून ताणें दिगंबराच्या नाकार मूठ मारली . 

' हाऽऽ हाऽऽ खीः खीक .... समजलं का कुणाच्या बापाची पेंड ? ' व्हडल्यान हांसून ताणे 
दिगंबराच्या दोनूय दोळ्यांचेर दोन आनी हड्ड्यार एक मूठ मारली . 

दिगंबराच्या नाकांतल्यान रगताची धार लागली आनी दोळ्यांमुखार नखेत्रां जोगलावन 
दिगंबर सुद्द वचून धर्तरेर कांट्यांकुंट्यांचेर पडलों . 


. 


शक्तिपात # ७८ 


. 


सुद्द आयली तेना आवयच्या रडपाचो आवाज कानार येतालो . दोनूय दोळ्यांक सूज 
यिल्ल्यान ताका किदेंच दिश्टी पडना जालें . दोळ्यांक उजो पेट्टाशें दिसतालें . 
कांतल्यान स्वास घेवंक त्रास जाताले . आवयन ताका हाताक धरून घरा हाडलो . 
' आवय गे ऽऽ ' म्हणीत दिगंबर हांतुणाचेर घालून घेवन . तडफडटालो . फडफडटालो . 

अरे , मी त्याचं मढंच घालणार होतो . आता पोलिसात तक्रार केली तर त्याला जिवंत 
णार नाही आणि त्याचबरोबर त्याच्या आईला सुद्धा ! ' बबन धोंडूल्या घरांतल्यान 
सकावणी दितालो . 

कान उकते आशिल्ल्यान आयकूक येता . कागाळ करून केस्तांव वाडोवपाची तांक 
गंबराक उरूंक ना . 
इतल्यान धोंडू जैत मेळयल्लेभाशेन हांसत हांसत येता अशें आवयन सांगलें . 
दिगंबर , काल मियां पेडण्यां श्रीधर सावकारागेर गेल्लंय . थंयसर तुजो भाव गावलो . 
पी तुज्याकडसून काजी आनी आंब्याचो वांटो माका हाडूक सांगला , ' धोंडून सांगलें . 

दिगंबरान खुणेनूच ताका वचपाक सांगलें . हांव हांगा हांतुणार फडफडटां .... ह्या 
नशांपरस जनावरां कितलिशीच बरी . सुद्द ना तें पळोवन मनशाचो वास घेवन ती मुखार 
तात . पानरंग्याचे शिकोवणेन धोंडूनूच गुड्डूलासांव करून त्या गुंडाकडल्यान ताका धपके 
ले . ' आई वागेश्वरी , तूंच ह्या खऱ्या खोट्याचो नियाळ कर , बबन म्हाका मारतालो तेन्ना 
हांसतालो . खाल्ले पेजेचोय उगडास ताणें दवरलोना . ' दिगंबरान मनांत म्हळे . 

सांजे वेळार दिगंबराचो जिवाभावाचो इश्ट तुकाराम केणी आपल्या एका बऱ्यामागत्याक 
चन आयलो . दिगंबरान ताका आवाजावयल्यान वळखलो . दिगंबराची ही आवतिकाय 
ठोवन तांकां खूब वायट दिसून बबनाची तिडक आयली . ' तुकाराम , साल्या हनुमंताला राडा 
सा असतो ते मी दाखवतो . एवढी ताकद आहे तर हरामखोराने माझ्याबरोबर यावे . 
च्यासारख्या गायीवर हात टाकून काय मिळवलं त्याने ? ' हालींच मुंबयसाव आयिल्लो तो 
नीस म्हणपाक लागलो . 

मागीर दिगंबरान तुकारामाक सजमायलें . ' म्हाका केस्तांव वाडोवंचे ना . श्रीधर भाट 
ता अशी आस दाखोवन धोंडूक खेळयता . हांव आयज हांगा आसां , फाल्यां ना . तेन्ना मागीर 
डूचे शिकोवणेन ताणे परतून आवयक त्रास दिलो जाल्यार ..... ? ' इतलें उलयतनाच 
कांतल्यान सणसण मारले आनी त्रास जावन दिगंबर ओग्गी रावलो . 

दुसऱ्या दिसा खबर मेळ्ळी . तुकाराम आनी ताजो सांगाती मुंबयसावन आयिल्लो 
विकार बबनाच्या घरालागीं गेले . उलो मारलो मुंबयचो दादा म्हणोवपी बबन ताका भिंयेवन 
ठ्यिांत लिपलो आनी फोंतोडेरूच मुंबयची वाट धरली . दिगंबरावांगडा दादागिरी केली तरी 
विकारावांगडा झूज दिवपाची बबनाची ताकद नासली . तशो त्या मांवकाराच्योय मुंबयंत 
ळखी आशिल्ल्यान बबनाचे वर्म ताका खबर आसुंयेता ; म्हणून दुसऱ्याच दिसा बबन पळून 
लो . 

कोण ना कोण दिगंबराचे खबरीक येतूच आशिल्ले . ' दोतोराक दाखय बाबा म्हापश्या 
चून . 

दोळे आसत तर सगलां- ' दादल्याचो आवाज . 


शक्तिपात # ७ ९ 


' मेल्याक हात तरी कशे इले ? पोरगो कोणाचे गजालीचो न्हू . ' एके म्हातारेचो आवा 

' तूं कांय भियांक नाका , भाटकानी . वागणकानीक सगले दिश्टी पडटा . ते 
खऱ्याखोट्याचो नियाळ करतली . बरां येतंय गे .... ' एक अनवळखी आवाज . 

' अगे पापये कळसुळकानी , जीव बरो तर सगला . शिरांपडो भाटा - बेंसार . पापये , ता 
दोळ्यांक पडवळीचो पालो तरी वांटून लावचंय आसलंय ...... ' किनरो आवाज . 

' दोतोराकडे व्हरांक हंयसर गाडयेची तरी सोय आसा ? दोळे सारके आसल्यार पु 
छातयेंत दुखता रे ? रगत ओंकांक ना मरे ? ' धर्मा 

दिगंबरान दोळे उकते करपाचो यत्न केलो ; पूण जमलेंना . भायलें किदेंच दिसना . च 
वळखीचो मनीस आवाजवयल्यान वळखूक येता . सामकी कुड्ड्याभाशेन आवतिकार 

तिसऱ्या दिसा सकाळी जागो जातकच दिगंबरान पाडोळेच्या पानांची थंडगार गुद 
दोळ्यांर धरली . उजो मातसो उणो जालो . दनपारां मातशे मातशे दोळे उकते जावपा 
लागले . ताका दिश्टी पडटा म्हणून खूब खोस जाली . कुड्डो जाल्लो जाल्यार ताजे हा 
सुणोय खांवचो ना . व्हड मोड येवन व्हावून गेलेउपरांत खंय तरी तड लागून आदार मेळ 
तशें जालें . दिगंबराची नदर सारकी आसा हे आयकून ताजे आवयकूय खूब खोस जाव 
तिणे वागेश्वरीक पांच वातींचो दिवो पेटयलो . दोळे चड वगत उकते दवरल्यार त्रास जा 


म्हणून धांपले . 


चार दिसांनी सूज आनीक उणी जाली . हारसो घेवन पळयत जाल्यार दोळ्यांभोंवतण 
सुवात काळीकिट्ट जाल्या . नाकाकूय सूज आसा . तोंडाक मुखवटो घाल्लेभाशेन ताज़ 
ताकाच वळख लागना . दोळे , नाक वेगळेच दिसतात . मागीर आवयन वेखंड झरोव 
दिगंबराच्या नाकाक लायले आनी दोळ्यांचेरूय पाडोळेच्या पानांची गुळी दवरली . 

दुसऱ्या दिसा सुज आनीक उणी जाली . आतां म्हापश्यां वचून एक्स - रे काडून नाका 
हाड मोडलां काय किदें तें पळोवंक जाय , ' दिगंबरान मनांत म्हळे . 

दनपारां जेवण जालेउपरांत ताणें ल्हव ल्हव म्हापश्यां वचपाचे थरयलें . रस्त्यामेरे 
आवय सांगाताक आयली . देवादयेन थंयसर सरळ म्हापश्यां वचपी एक टॅक्सी मेळ्ळ 
कोलवाळे गाजोलिनांतल्यानटॅक्सी पलतडी गेली . एका वराभितर दिगंबर म्हापश्यां पावले 

खोलयेर येतकच घर धनयाची सगली मनशां भायर येवन ताजी आवतिकाय पळोवं 
लागली . 

' दिगंबर , म्हयनोभर आमी तुका पळयतात . तूं कोणाचे गजालीक ना . अशें आसून को 
मारलो रे तुका ? ' चंद्राची आवय . 

दिगंबरान सगली घडणूक सांगली तेन्ना तांचो व्हडलो चलो चंद्रा रागान तांबडोगूंज 
जालो . 

' चल . आत्तांच वचून त्या बबन्याची पूड करुया . ' चंद्राक मनापासून राग आयलो . 

दिगंबरान ताका समजायलो . सूड घेवप ताज्या सभावांत बसना . मनीस कर्म करत 
तें ताजे ताकाच भोगचे पडटा . धोंडू मुंडकाराचे दोळे एक दीस तरी उकते जातले . दिगंब 


शक्तिपात # ८० 


चो भाडेकार आसुनूय ती सगली मनशां ताका आपल्या घरांतलोच मनीस समजून 
येमोगान वावुरताली . नुस्ते हाडल्यार उजरावनूय दिताली . तांकां तो विसरूंक शकना . 

सरकारी दवाखानो हेमंताच्या घरालागीं आशिल्ल्यान पयलीं तांच्या घरांत गेलो . पयलीं 
पंत ताका वळखलोच ना . 
' आरे , तू दिगंबर मरे ! हांवे वळखंकूच ना तुका . ' म्हयांत येवन हेमंतान म्हळे . 
' हेमंत , सध्या हांव मडवळाचे फातरीभाशेन जाला रे . ' ताज्या दोळ्यांत दुकां आयली . 

' आरेरे ! रडूं नाका . हांव आसतना रे तू कित्याक भिंयेता ? गोंयच्या सगल्या दिसाळ्यांक 
नघुवडावन आतांच कळीत करतां . आमी हाडाचे पत्रकार तुजे इश्ट आसतना ताणें तुजी 
शी आवतिकाय केली ? भयंकर घडणूक आतां तरी तुजेखातीर किदेंतरी करुंकूच जाय . ' 
मंताची बडबड , बोवाळ . 

वास्तवान तो कांयच करचोना हे जायत्या अणभवांतल्यान कळून आयिल्ल्यान 
गंबराचे ताजे बडबडीचेर लक्षूच नासलें . 

' हेमंत , तें मागीर पळोवया . पयलीं दोतोराक दाखोवन येवंया . ' -दिगंबर . 

' दिगंबर , आरे दोतोरासरीच कित्याक ; तुज्या सांगातान सर्गातूय येवपाची तयारी आसा 
इजी . ' अशे हेमंतान म्हळे आनी अशा ह्या वतारूय दिगंबराक हांसूक आयलें . 
दिगंबर तूं हांसलो कित्याक ? ' हेमंत मातसो फुगार 

जालो . 
कसलो तरी उगडास जालो , अशी फट मारून दिगंबरान ताका ' बेगीन वचुया ' म्हणून 
नांगलें . 

मागीर बेगाबेग सगलें केल्ल्याभाशेन तोंडाक स्नो पावडर लावन केसांचो वेवस्थीत 
मांग काडून बूट घाले आनी गोल तायट करून अर्द वरान बेगाबेग चलत तो दिगंबराच्या 
सांगाताक येवपाक भायर सरलो . 

दोतोरान दिगंबराक रोखडोच तपासून एक्स - रे काडपाक लायलो आनी वखदांची चीट 
रोवन दिली . सवाय गुळयो ह्या दवाखान्यांत आनी म्हारग वखदां भायर फार्मासींतल्यान 
विंची अशी वेवस्था आशिल्ल्यान मलम आनी वखदां भायरूच घेवंची पडली . आझिलुची 
शी वाटच लागल्या म्हणटात . 

मागीर खोलयेर वचून दोगांयनी सिगारां फुसकायली . धुंवर केलो आनी ते घडणुकेचेर 
वोलायेन चर्चा केली . तशी उलयता ते करून दाखोवपाची तांक हेमंतालागी आशिल्ली ; पूण 
सऱ्याच दिसा ते विसरून तो दुसऱ्याच कामांत घुस्पतालो . 

" दिगंबर , हांव तुजे सुवातेर आशिल्लों जाल्यार अशें करपाचों , तशें करपाचों .... 
असल्या कल्पनांचे बोमाडे फुगोवन हेमंत गेलेउपरांत दिगंबरान त्या अरिश्टा संबंदान ताईक 
पीट बरोवन पाकिटांत घालून पोस्टाच्या बॉक्सांत उडयली . 

दुसऱ्या दिसा बाजारांत गेलो . वळखीची मनशां दिगंबर , दोळे आयल्यात काय किदें ? ' 
अशें विचारताली . सगल्यांक जाप दिवन बेजार जालो ; पूण ते मायेमोगान , आपलेपणान 
वेचारतात म्हणून किदें घडलां ते सांगचे पडटाले निमाणे काय दीस भायर भोंवपाचेंय ताणें 
बंद केलें . 


शक्तिपात # ८१ 


दोतोरान बरोवन दिल्ल्या मलमान सूज बरीच देवली आनी काळे दागूय उणे उणे जाय 
गेले . 

दुसऱ्या सप्तकांत हेमंतान म्हळे , दिगंबर , आयज तूं पयलीभाशेन दिसूक लागलाय 

' यो . बस , आयज नवीन किदें निर्माण केलाय काय किदें ? मूड बरो दिसता ! दिगंबरा 
शेंदरी पसरायत विचारलें . हेमंतासांगाताक ताजे इश्ट प्रेमानंद आनी सीताराम आशिल्ल 
मागीर चवगांयनी सिगारां फुसकावन धुंवर केलो . 

' आयज कविता नारे ... हांव एका कामांत घुसपला . ' हेमंतान सिगार फुसकायत म्हळे 

सीतारामान ताजेर कॉमॅण्ट्री करूंक ना . कारण तोय आयज कथा बरोवपाच्या मुडां 
आशिल्लो . 

प्रेमानंदान एक शेर सांगलो . बरोच वगत चकाटां मारले उपरांत ते गेले . 
दनपारां कर्तेरान पत्र हाडून दिगंबराच्या हातांत दिलें , 
ल्हव पाकीट उकतें करून चीट भायर काडली . ताईन ताजे चिटीक ही जाप बरयल 

' दिगंबर , तूं व्हड अरिश्टांतल्यान साल्वार जालो हे वाचून खोस जाली . तूं कांयच हुस्क 
करूं नाका , देव तुजें बरें करतलो . म्हाकाय सगल्याचो वाज आयला . हांवूच मेल्लें जाल्या 
बरें जातलें आसलें . हे आयकूनजो जाता . तशें भुरगेपणासावन हांवें सूख म्हणटा तें पळोवं 
ना . लग्न जावन कुळाराची ओड ... हुसके . तूं तरी दादाचें नांव वयर काड़ , आनी तूं 
काडटलो हाजी खात्री आसा . देवान तुका चडांत चड पिराय दिवंची . तुवें दादाचो फोट 
मागला . पूण व्हड फोट्यावयल्यान इतलो ल्हान फोटो येना . हे सध्या घरांत नात . ते दिल्लीचं 
दौऱ्यार गेल्यात . तुज्या जिवाक सांबाळ , आईक नमस्कार सांग . ' तुजें ताई 

फाटल्या वर्सा मॅट्रीक पास जातकच दिगंबर नोकरी मागपाक ताईच्या घरा गेल्लो 
भावोजी खासदार अशिल्ल्यान तांगेर सबंद दीस बोवाळ आसलो . देवगड वाटारांतल्य 
गरीब शेतकारयांच्या मुखांवयली काकुटेची स्तोत्रां वाचून ताजें मन ताकाच खावंक लागले 
नोकरेचो विचार कुशीक दवरचो अशें दिसपाक लागले . तसो दिगंबरूय काय गिरेस्त न्हय 
फाल्यां भाट बेंस - घर पावणेर गेले दळिद्रीच जातलो . म्हणून भावोजीचो फावोर लाव 
नोकरी मेळोवप अनैतीक थरचेना . ताणें मनार घेतलें जाल्यार रोखडोच मास्तर जावं येता 
मागीर ताका ताणें नोकरे विशी सांगलें . सकाळी आस्वासनाचें वोजे घेवन गोंयांत आयलो 
पूण केन्ना तांतलो कापूर उडून गेलो कळ्ळेचना . आयज ताईचे चिटीन त्या खिणाचो उगडार 
जालो . 

निमाणे नशीब , किदें किदें घडणुको घडटात तें दोळे उकते दवरून पळयत रावपाचे .. 

इतल्यान लायब्ररीचे गिरायक आयलें . ताका दुसरे पुस्तक दिवन भाड्याचे दोन रुपय 
दिगंबरान बोल्सांत घाले . 

किदें तरी बरें कार्य करून जिणेक अर्थ दिवपाक तरणाट्यांनी एकठांय येवन एक 
संघटणा स्थापन केली - ' नव युवक संघ . ' ताकदीनुसार बारीक कामां करपाची . तांदूळ - गोट 
घराकडल्यान मेळटा आनी हेर खर्च लायब्ररीतल्यान सुट्टा , मित्रमंडळी , वळखी वाडत 
आसात . दिगंबराची कुड हे एक कार्यालयूच जाला . 


शक्तिपात # ८२ 


बोस्त्यांव आनी इमाम हांकां नोकरी मेळिल्ल्यान तांचे येवप उणें जाला . हेमंत मात सांज 
सकाळ येता . एक दीस तो आयलोंना जाल्यार हुसक्यान दिगंबराचो जीव अर्दो जाता . दुयेंत 
बी पडूंकना मूं अशें दिसता . 

एक दीस धोंडूविशी चर्चा करतना हेमंतान म्हळे , दिगंबर , हे प्रकरण आमी 
खेळीमेळीन सोंपोवंया . आमी आंबे ताकाच रेंदाक दिवंया . तशें केल्यार आंबे चोरयेकूय 
वचचेनात . ' 

धोंडून रेंदाक घेतल्यार ताकाय लुकसाण नासलें . ताणे रोखडोच हयकार दिलो . मागीर 
दोगांयनी सायकली घेवन घरा वचपाचे थरयलें . दुसऱ्या दिसा सकाळी भाड्याच्यो दोन 
सायकली घेवन ते भायर सरले . तसो दिगंबर सायकल चलोवंक हालींच शिकिल्लो ; पूण 
हेमंत येता म्हणून आनंद जावन तो उमेदीन पेदाल मारूंक लागलो . 

कांय वेळान रस्त्याक देंवती लागली . दिगंबराची सायकल वायभाशेन धावूक लागली . 
अचकीत एक ट्रक आडवो आयलो . ट्रकाक आपटून पिठो जावचो न्हय म्हणून दिगंबर जीव 
वाटोवंकराँग सायडीन सरलो ; पळय जाल्यार तेवटेन एक टॅक्सी येता . ब्रेक लागना . निमाणे 
एका होंडक्यांत सायकल घालपाक गेलो आनी लायटीच्या खांब्याक आपटून रस्त्याचे 
कुशीक पडलो . 

ताजे फाटल्यान येवपी हेमंत बरोच मुखार वचून परतलो . ताणें कुशीच्या क्रिस्तांवांच्या 
घरांतल्यान उदक हाडून दिले तेन्ना ताज्या आंगांत मातशी हुशारकाय आयली . ताजे 
सायकलीची तर सामकी चेनड जाल्ली . ती त्या घरांत दवरून हेमंताचे सायकलीच्या दांड्यार 
बसून वचूंक लागले . इतलो पयशिल्लो प्रवास हेमंतानूय सायकलीन केन्ना करूक नासलो . 
देखून ताकाय खूब त्रास जालो . 

धोंडून घातपात करपाक फाटलेखेपे भाशेन गुंड हाडून दवरिल्ले आसल्यार 
शिटूकसाणीची खबरदारी म्हणून हेमंतान आपलें दिसाळ्याचे वळखपत्र बोल्सांत दवरिल्लें , 
किदेय अरिश्ट आयलें जाल्यार रोखडोच पेडण्या वर्जून पोलिसेंत कागाळ करून आपल्या 
संपादकाकूय फोन करतलो म्हणून . 

रस्तो सोंपलेउपरात अटंग्या रानांतल्यान शेतामेरेवयल्यान सायकल व्हरपाक बरोच 
त्रास जालो . 

दिगंबर , आनीक कितले पयस आसा तुजें वृंदावन ? ' -हेमंत 

हे शेत काबार जालें काय आमच्या रस्त्यार पावतले . आमचो रस्तो म्हळ्यार दादान 
गाडी व्हरपाक तयार केल्लो . ' -दिगंबर 

खांचीगोयड्यांतल्यान मेरेवयल्यान सायकल उखलून व्हरतना खरशेवन हेमंताक 
सैमाचे पाचवें सुंदर रूप पळोवपाची उमेद लेगीत उरलिंना . बेजासांव मात जालें . 

व्हळाच्या उदकान हातपाय धुले आनी , सायकल आल्तडी माडांनी दवरली . 

दोन मिनटांनी घरा पावले . तांकां पळोवन दिगंबराचे आवयन च्याक उदक दवरलें . च्या 
घेतलेउपरांत हेमंताक भाट भोवडावन दाखयलें . पाचवेंचार रूप आनी पाटाचे व्हावतें उदक 
पळोवन ताज्या कविमनाक थंडसान मेळ्ळी . काजी , आंबे भिण्णी सगलें पळोवन रेंदाक 


शक्तिपात # ८३ 


जाल्यार ..... 


दिवपाक कितले दुडू सांगचे हाजो ताका अदमास आयलो . 

मागीर ते दोगूय धोंडूगेर गेले . हेमंताच्या हातांत डायरी आशिल्ल्यान तो कोण त 
सरकारी मनीस अशें समजून धोंडून नमळायेन ल्हव आवाजांत ताका येवकार दिल 
सरकारी मनशालागीं कशें नमळायेन उलोवंचे हाची ताका पुराय जाण आसली . 

' सांगात सायबा ' . ताणें भुरग्याभाशेन जमनीर फतकल मारली आनी तोंड उक 
करून बसलो . 

दिगंबरावतीन हेमंतूच उलयतालो . तो फकत हेमंताच्या उतराक येवकार दितालो . 
' काजी , आंबे , भिण्णी भायल्यांक रेनाक दिसर तुकाच दिवपाच्यो .... तुका नाव 

हेमंत . 
' दुसऱ्याक दिल्यार आमची पोरां खंय वयतली तुमीच सांगांत ...... ' धोंडू . 

' बरें . तुकाच दितां . काजीची दोनशे झाडां . एका झाडाक पांच रुपया धरल्यार एव 
हजार . मानकुराद आंबे , भिण्णीची झाडां एक हजार रुपया . सगले दोन हजार . पण 
फुकटांत . ' 

' तसां कसां जातला ? आमी गरीब माणसां .... ' धोंडूची पिरंगण सुरू जाली . 
' तशें जाल्यार एक हजार पयलीं दी ; एक हजार मागीर . ' हेमंतान म्हळे . 

धोंडून जमचेंना म्हणून सांगले , तेन्ना हेमंतान म्हळे , ' दिगंबर , तुजी संमती आस 
जाल्यार एक हजार उणे करुया . तुजेय तकलेक टॅन्शन ना . 

' च च . तसां जमाचां नाय . मी सगलेच दोनशे रुपये दितंय . ते सुध्दा रेन सोंपल्याउपरांत 
बगा जमता तर ..... ' धोंडून सांगलें . 

हाजेवांगडां उलोवणें करपाक बेठोच वेळ वगडायलो अशें हेमंताकूय दिसले . ते 
ताजेवांगडा आनीक उलोवंक रावलोना . स्वता भोवन रान पळयल्लें देखून कितलें लुकसाण 
करून घेवचे हे ताका पुराय खबर आसलें . 

निमाणे काजी रेंदाक दिवपाचो विचार रद्द केलो आनी मानांय दवरपाचे थरयलें 
बोस्त्यांवांचो व्हड भाव कायतान बेकार आसलो . ताका पाचशे रुपया दिल्यार बरे.माडांचीय 
राखण जातली . अशे येवजून आवयचो निरोप घेवन म्हापशेची वाट धरली . वाटेत पडलो 
तें मात तिका दिगंबरान सांगलेंना . 

म्हापश्यां येतकच दिगंबर बरगड्यो दुखतात म्हणून हाडांच्या दोतोराक मेळ्ळो . ताणे 
दिल्लें वखद घेतलें . हेमंतूय थंडी - जोर येवन हांतुणार पडलो . एकूण दोगांयकूय हो प्रवास 
बरोच म्हारग पडलो . 

एका गिरायकान पुस्तक परतें दितना तांतली चित्रांच कापून दवरली म्हणून दिगंबरान 
ताका बरोच उजरायलो . 

चार दिसांनी बोस्त्यांवाच्या भावाक कायतानाक काजी राखूक धाडलो . दुसऱ्या 
सप्तकांत आवयची चीट आयली . श्रीधर आपणे भाट विकतें घेतला म्हणून सांगता . धोंडूय 
त्रास दिता . बोस्त्यांवाच्या भावाक गाळी - फस्ती करून भेश्टायतात . घरूय मोडपाक आयला . 

तूं बेगीन नोकरी बग ; ना जाल्यार निभाव लागचोंना . ' अशें तिणे बरयला . 

नोकरी किदे रस्त्यार पडल्या ? दोन वर्सा जावनूय कॉल येना . दिगंबरान मनांत म्हळे . 

' दिगंबरा , नवीं कसली बुकां आयल्यांत ? ' मातशे वाचूंक येवपी हॉटेलांत वेटर म्हणून 
काम करपी मधू ' बुडीत ' भितर आयलो . 

किदें म्हणटा बुडीत खातें ? ' दिगंबरान हांसत प्रस्न केलो . 

' आतां म्हणपाचे उरलें तरी किदें ? सगलेच बुडीत खात्यांत ' अशें म्हणून हांसत हांसत 
तो आपले पद्दतीन सिगार फुसकावंक लागलो . ताजी सिगार फुसकवपाची तरा विचित्र . 
फूक मारून सगलो धुंवर तो भायर सोडटा . म्हळ्यार सिगारूय बुडीत खात्यांत . गंडेरी ! 

' सगलेच बुडीत खात्यांत ' हे ताजे सदाचेच पेटंट उतर . किदेंय उलयतना निमाणे बुडीत 
खात्यांत म्हणप . हाका लागून लोक ताकाच बुडीत खात्यांत ' या नांवान उलो करतात . 

तशें कसलेच समाजीक वा संवसाराचे प्रस्न ताज्या उलोवपांत नासले . चार पोरांचो 
बापूय आसुनूय ताजे नदरेन सगलो संवसारूच बुडीत खात्यांत . सगलो फटींचो बाजार . 
इतलीं वर्सा हॉटेलांत वेटर म्हणून उरला म्हणून हांसप , विनोद करप . हॉटेलांत कांय जाण 
ताका मॅनेजर म्हणून उलो करतात . तांकांय तो हांसून जाप दिता ... सगले बुडीत खात्यांत . 
असले हे बुडीत खातें खंय दिसलें जाल्यार हांसलेबगर रावना . 


किदें तरी वायट सपन पडून भिरांत दिसून मन निरशेवन आयलें आनी दुसऱ्या दिसा 
सकाळीच दिगंबर घरा वचपाक भायर सरलो . आतां कामिन्यांव वचून बस आयल्या ; पूण 
उबो रावपाकूय सुवात ना . पाटल्यांत बांगडे भरतात तशी मनंशा व्हरपाची ही वेवस्था , 
दिगंबरूय त्या चोम्यांत घुस्पलो . घामान न्हालो . कंडक्टर मात ' फुडें वचात , फाटी सरात ' 
म्हणीत हुयेल मारतालो , धबऽऽ धबऽऽ करून बसीचो पत्रो वाजयतालो . 

इतल्यान येरादार पुलीस मुखार आयलो . कंडक्टरान ताज्या हातार किदे तरी दवरलें , 
ताणें तें बोल्सांत घालें आनी म्होवाळ हांसत तो मुखार गेलो . म्हणटकच कंडक्टराक आतां 
कॅबिनांत आनी निशणीर आनीक पॅसेंजर घेवंक हरकत ना . बसीची तिकेटूय वाडत आसा . 
एका पायांचेरच उबें रावचे पडटा . 

मागीर धुळेरांत , देवतेर , वडालागी , पिंपळालागी , आमुल्लेनी , पंपाकडेन , काय 
लोकांच्या घराकडेन थारत ' राव रे ऽ ऽ वच रेऽऽ ' च्या बोवाळांत बस कोलवाळे पावली . 

फेरीबोटीक वगत आशिल्ल्यान दिगंबर व्हड्यांतल्यान पलतडी गेलो . थंय मिनीबसीची 
वाट पळयत च्याचे उदक घेतलें . सिगार फुसकायलें . दोन वरांनी पाडकुलें म्हळ्यार मिनी 
बस आयली . एका वरान फाटी - फुडें सगलें जावन गांवांलागी पावलों , चलून तीन वरां 
लागपाची तो एका वरान पावलो . 

व्हाळाच्या थंडगार उदकान ताणे हातपाय धुयले . बरे दिसले . 
मागीर दारांत पडवेर वतकच दिगंबर खीणभर पळयतूच रावलों , पडवेक उजो पेटोवन 

पालयला . भिण्णांच्या सोलांचो पांटलो लासून कोळसो जाला आनिकूय किदें किदें लासून 
गोबर जाला . 

इतल्यान पडवेर रावपी बोस्त्यांवांचो भाव खरशेत भायर आयलो . 

' दिगंबर , हे चोय कितें केला तें ! राती कमा कमा उजो पेटोता म्हणून चोयलें जाल्यार 
सुक्या सोलांक उजो . मागीर बेगीन उजो पालयलो ; ना जाल्यार सगल्या घराचो लासून गोबर 
जावपाचो . हाय सायबा भोगोस , ' ताणें सांगलें . 

सुक्या सोलांक आपशीच उजो कसो पेट्टलो ? दिगंबराक दुबाव आयलो . तोपलेंत हात 
घालून ल्हव सोलां उसतून पळय जाल्यार सोण्णांचेर चार कोळशे दवरल्यात . हो उजो 
आपशी लागूक ना . दुस्मानकायेन लायिल्ल्याचो हो जितो पुरावो . हे कर्म धोंडूचें म्हणून कशें 
म्हणटलो ? दवरतना पळयला कोणे ? बाबू , भगवान कांय असलें कर्म करचेनात . तांच्या 
वांगडा कांय केन्ना तशें केस्तांवूय जावंक ना . धोंडू मात किदेंय करूंक शकता . कायतानान 
उजो पालोवंक नासलो जाल्यार घरांत आवयचोय गोबर जावपाचो . चुडटांची पडवी सगले 
घर पेटोवपाची . 

कांय वर्सापयलीं धोंडू मूंडकाराचे घर न्हय , तर खोंप आसली . चुडटांची . ते खोपीक 
अचकीत उजो लागलो . दिगंबर तेन्ना सामको भुरगो आसलो तरी ते घडणुकेचो उगडास 


उरला . 


घराच्या हुंबराचेर दिगंबर अळयाबळयांनी खेळटालो . अचकीत धोंडूच्या घरांतल्यान 
धुंवर दिसलो . तसो , कांबळी सुकोवपाक उजो पेट्टा ताजो धुंवर येतालो . पूण हो धुंवर खुबूच 
व्हड जायत गेलो तेन्ना ताणें आई , धोंडूचे खोपीक आग लागली , धांव मार ' म्हणून सांगलें . 
मागीर ती धांवत भायर आयली . 

आतां धुंवरांतल्यान उजोय दिसपाक लागलो . घरांत कोणूच नासले . सगली जाणां 
दोंगरार नाशणें ओपूंक गेल्यांत . आसली ती पाळण्यांतली दोन भुरगी . दिगंबराचे आवयन 
पेट्टे खोपीतल्यान तांकां हाडून ह्या घरांत दवरली . 

देगेच्या घरांतूय कोण नासलो . आवयचेर आकांत आयलो . ती धांवत दोंगरासकयल 
वचून कुकायो मारूक लागली . ' धांवात ..... उजो लागला ... म्हणून आड्डूंक लागली . 

तेन्ना धोंडूच्या घरांतल्यांनी ही कित्याक बोब मारता ' म्हणून फकाणां केली ; पूण देगेच्या 
काजी रानांतली मनशां धांवत आयली . पाटाचे उदक तांबये - कळशांनी व्हरून मारपाक 
लागली . पूण उजो वाडतूच रावलो . कांय जाणांनी खोपीतलें सामान , तांदळांच्यो मुडयो भायर 
काडल्यो . 

मागीर सगलें घरूच पेटूक लागले ; तेन्ना तो उजो दोंगरावयल्यान दिश्टी पडलो आनी 
धोंडूच्या घरची मनशां धांवत आयली . पाळण्यांतल्या अर्भकांचो लासून गोबर जालो अशें 
सजमून हड्डे धाडावन हुयेली मारूंक लागली . त्या भुरग्यांच्या आवयांनी आकांत मांडलो . 
दिगंबराचे आवयन तांका धीर दिवन भुरगी आमगेर आसात म्हणून सांगलें . ताणी धावून 
येवन भुरग्यांक रडत रडत आकुळ्ळी माकुळ्ळी . 

धोंडूची म्हातारी आवय ' बा ' जाल्यार सामकी पिशी जावन पेट्या घरांत धावून वताली ; 
रडटाली . लोक तिका आडायताले . ' देवा रे .... सगलां जळला ..... वागनकान्नी काय गे केलंय 

ह्यां ' म्हणीत तकली आपटिताली ; हुयेली मारताली . 

इतल्यान व्हडलो आवाज जावन मदली वणत सकयल देवली . हेदोळ ती म्हातारी बा 
थंयसरूच उबी आसली . माडाची चुडटां पेटतूच रावली . सगल्या घराचो लासून गोबर जालो . 

धोंडूचे कुटूंब बेघर जालें . कांय दीस तांकां दिगंबराचे आवयन आपल्या घरांत आदार 
दिलो . दादान घराक हाडिल्ले फातर , माडाचे वांशे फुकेसवाय दिवन मदत केली आनी 
खोपीचे सुवातेर घर उबें जालें . 

होच धोंडू तें सगले विसरून आयज दिगंबराच्याच घराक उजो पेटोवन त्या उपकाराची 
भरपाय करता . तांच्या पाळण्यांतल्या भुरग्यांक वाटावपी दिगंबराची आवय काल घरांत 
लासून मरपाची हे पळोवंन धोंडू खी : खीः करून हांसपाचो . कायतान दुसऱ्या धर्माचो 
आसुनूय ताणें मनीसपणान उजो पालयलो . 

कायतानाच्या आनी आवयच्या समाधानाखातीर दिगंबरान इन्स्पेक्टराक कागाळीचो 
अर्ज बरोवन दिलो . पूण तो कोयरांत वतलो हाजी ताका खात्री आसली . 

जेवण जालेउपरांत तांकां धीर दिवन दिगंबर म्हापश्यां आयलो . 


एक दीस बाजारांतल्यान खोलयेर वतना हांसपा - किटकिटपाचो आवाज कानार पडलो . लागी 
पावतकच तो आनीक सुबेज जालो . दिगंबर मात लजेन सकयल मान घालून भिडेस्तकायेन 
पांयाकडेन पळयत चलतालो . 

रस्त्यादेगेच्या एका घरांतल्यान कांय चलयो गॅलरीत रावून दिगंबराक पळयत फकाणां 
करताल्यो . चलयांनी चल्यांची फकाणां करप हे प्रकरण पयलेच फावट पळयल्ल्यान ताका 
अजाप दिसले . 

इतल्यान तातूंतली एक ऊंच चली सकयल देवून दिगंबरा म्हयांत आयली . 
' तुमचे लायब्ररीत काकोडकारांची पुस्तकां आसात ? ' तिणे विचारलें . 
' अं ... हो . हय आसतली . ' दिगंबरान कशी तरी जाप दिली . 

' मागीर येतां हांव . ' असे सांगून ती चली परती वयर गेली आनी हेर चलयो हांसपाक 
लागल्यो . 

थोड्या वेळान ती चली छन ... छन ... पांयजणां वाजयत ताजे खोलयेर आयली . 
ताणें काकोडकाराची खवदळ जाल्ली ' श्यामा ' कादंबरी तिज्या हातांत दिली . 
' नांव किदें तुजें ? ' दिगंबरान नोंदबूक उकतें केलें . 

' स्नेहलता . ' इतलेच नांव सांगून लजून ती मेजाक तेंकून ताका पळयत रावली . म्होंवाळ 
हांसूक लागली . ताणेंय तिजे नदरेक नदर भिडयली .... 

पुस्तकां व्हरपाक हेरूय चलयो येतात . पूण इतलो वगत पळयत हांसत रावनात . 
मागीर आपुणूच लजून ओंठ चाबत छन छन पांयजणां वाजयत ती गेली . . 

हेमंत येवन ताणें आपली नवी गझल म्हळी . मागीर सिगार फुसकावपाचो कार्यक्रम 
जालेउपरांत दोगूय पासेयेक गेले . सिगाराचे पाकीट तो येतनाच घेवन येतालो . वतना ताका 
दितालो . दिगंबर सिगारां विकतीं घे नासलों ; फुकट मेळटात म्हणून फुसकायतालो . 

शाराभायर न्हयेलागी पावले उपरांत हेमंतान सुरेश भटाची गझल गावन दाखयली . 
मागीर दिगंबरान ताका बाकीबाबाली त्या दिसा वडाकडेन गडद तिनसनां ... वाजत आयली 
तुजी गो पांयजणां .... ' कविता म्हणपाक सांगलें . 

ती आयकतना दिगंबर सामको तल्लीन जालो . ' दिगंबर , आयज किदें जालां तुजें ? ' 
हेमंतान उत्सूकतायेन प्रस्न केलो . 

' कांय ना रे . गझल आयकुपाचो मूड आयलो . ' दिगंबरान फट मारली . 

तशे सांगपासारकें कांयच घडूक नासले . तशें तांणी आजमेरेन एकमेकांपसून किदेंच 
लिपोवंक ना . अध्यात्म , साहित्य , सॅक्स सगल्याचेर मनमेकळी चर्चा जाताली . भायर भितर 
कांयच नासलें केन्ना मराठीत , केन्ना कोकणींत जाल्यार केन्ना इंग्लशींतल्यानूय तांची चर्चा 
रंगताली . इंग्लीशी उलयतना दिगंबर ' या ऽ ऽ पाणंद ? पॅस ..... व्हॉट ' मदींच कोकणी अशी 
तांबडी इंग्लीश कातरतालो . 

आमोरेर दोगूय घरा परतले . ताका ताज्या घरा पावोवन दिगंबर खोलयेर आयलो . 

दुसऱ्या दिसा स्नेहल ' श्यामा ' कादंबरी घेवन आयलें . एक हात मेजार दवरून ताका 
पळयत रावलें . ताजीय भिडेस्तकाय उणी जाल्ल्यान ताणेंय ताका पळयत मेजावयलें पॅन 
घेतना ल्हव ताज्या बोटाक बोट तेंकयलें . एक बोट चिमटेंत घट्ट धरले . त्या स्पर्शान 
दिगंबराच्या आंगांत विजेचो करंट येवन गेलो . आंगावयल्यान मोराचें पीस भोंवडायल्लेभाशेन 
जालें . ' स्नेहल ... ' ताका खूब उलोवपाचे आसलें ; पूण ओठांतल्यान उतर भायर येच ना . 
मोगाच्या ल्हारांत ताजें मनूच ल्हार जावन झगझगीत आसमंतांत भोंवडी करून आयलें . 

' अं ... अं ... हं ... हूं ... ' स्नेहलाची आवतिकाय दिगंबराभाशेन जाल्ली आसूं येता . तिज्या 
गुलाबी गालार गुलाब फुलिल्ले . गरगरीत गुबगुबीत पारव्यांची जोडी तिज्या तरणाटेपणाची 
गवाय दिताली . दोळे मोडप , ओंठ चाबप , म्होवाळ हांसप हातूंतल्यान तिणें ताच्या मोगाक 
येवकार दिल्ल्याचे दिसतालें . 

अशा वेळार किदें उलोवचें तें मात ताका खबर नासलें ; पूण मोनेपणांतल्यान खूब किदे 
तरी सांगू येता अशें दिसतालें . 

' बरें . फाल्यां येतां . ' अशें सांगून ' प्रीत रंगली ' नांवाची काकोडकाराची आनीक एक 
कादंबरी घेवन तें गेलें . तें पयस गेलें तरी ताज्या पायजणांचो आवाज दिगंबराच्या कानांत 
घुमतालो . 

मागीर सिगार फुसकायत दिगंबरान ' श्यामा ' कादंबरी वाचली . तिणें वाचिल्ली म्हणून 
ती वाचपांत एके तरेचो आनंद आसलो . 

रातचे जेवण जाले उपरांत हांतुणार पडून फुडली पानां वाचतां वाचतां न्हीद केन्ना 
आयली कळ्ळेच ना . फांतोडेर जागो जालो जाल्यार दिवो पेटत आसलो . 

दुसऱ्या दिसा आमोरेर वाट पळयत आसतना पायजणांचो आवाज कानार पडलो . 

स्नेहल सत्यनारायणाचो प्रसाद घेवन आयलें . दिगंबरान अर्दो खालो आनी उरिल्लो 
स्नेहलाच्या तोंडांत घालो . ' कोणंय पळयलें जाल्यार ... ' म्हणीत ताणे तोंड उकतें केलें . 

' आगो , बोट चाबशीत म्हजें , ' म्हणीत दुसऱ्या हातान स्नेहलाक वेंगेंत घेतलें . पूण 
कालचेभाशेन ' करंट ' आयलोना . 

' आरे ... कोण पळयत जाल्यार .... ' म्हणीत लजून ते मातशें पयस उबें रावलें आनी दुसरी 
कादंबरी घेवंन पायजणां वाजयत गेले . 

थोड्या वेळान हेमंत आयलो . 
दिगंबर , कितें रे , आयज बरोच खोशी दिसता ? ' 

' हेमंत , चल पासेयेक वर्च्या , म्हज्या आनंदाची घडणूक सांगतां तुका . ' म्हणीत 
दिगंबरान दाराक कुलप लायलें . 

' आरे , कालूच म्हाका दुबाव आयलो . ह्या हेमंताचो दुबाव केन्नाच फट जावंचोना हाडाचो 
पत्रकार मरे हांव . हाकाच म्हणटात शोधपत्रिका , ' अशें म्हणून ताणें दिगंबराचे फाटीर धपको 
घालो . 

पयस गेलेउपरांत दिगंबरान म्हळे , हेमंत आयज हांव खऱ्यांनीच नशीबवान . म्हज्या 
भाग्याचो सूर्य आयज उदेलो . ' 

' गूड लक ! पूण किदें जालें तें तरी सांग मरे ' हेमंतान बेगोबेग विचारलें . 
' आरे , आयज एक सपनसुंदरी खऱ्यांनीच प्रगटली . ' 

' वा ! गो अहेड . हांवेंय आयज एक धाडस करपाचे थरयल्लें ; पूण गंधा आयज कॉलेजीत 
आयलेंच ना . ताजेरूच गझल बरोवन ताकाच नोटबुकांत घालून दितलों , दिगंबर , तुने तो 
पी ही नही । ' हेमंतान म्हळे . 

' अरे यार , आज तो मैंने भी पी है । ' दिगंबरान सांगलें . 

' दिगंबर , तुजी नशा अध्यात्मीक आसतली . आरे मनशान जिणेत एक फावट तरी 
सगले सोडून मोग करूंक जाय . 

' हेमंत आयज म्हाका लॅक्चर दिवं नाका . हांवें आयज खऱ्यांनीच मोग करपाक सुरवात 
केल्या . एकतर्फी न्हय ; दोनूय वाटांनी . ' अशें म्हणून दिगंबरान ताका स्नेहलाच्या मोगाची 
सगली काणी रंगोवन सांगली . 

' वा ! दिगंबर , आयज खरो मनीस जालो तूं गो अहेड . म्हजे पुराय को - ऑपरेशन आसा 
तुका , मागीर म्हाकाय दी फिफ्टी फिफ्टी ... ' 

' हेमंत , सारको सुद्दीर आसाय मरे ? ' दिगंबरान तिडकीन तांबडो जावन विचारलें . 

किदें ? घेनासतना चडली म्हणटा ? धा पॅग घेवनूय हालचोंना . हेमंत वेरेंकार म्हणटात 
म्हाका . ' 

' अशें जाल्यार तुजें गंधा दितलय मरे फिपटी फिफ्टी ? ताजो बाण हेमंताच्या वर्माक ' 
तोपलो . तो सामको भावनावश जालो . उतरांवयल्यान उतरां वाडत रावतली . दोगूय 
विचारवंत आशिल्ल्यान हे प्रकरण काबार करचें , वायट उतर दिवंचे न्हय म्हणून समेट केलो , 


शक्तिपात # ८ ९ 


मागीर कवी ग्रेसाचेर उलयत हेमंताच्या घरालागी पावले . 

' हेमंत , आतां हांव एकलो कसो वचूं ? आतां तूं म्हजेवांगडा यो , ' ताणें सांगलें . 
किदेंतरी येवजून तो दिगंबराक पावोवपाक आयलो . 
दिगंबर , मातसो वगत रॅस्ट घेवंया . म्हाका कंपनी दी . ' म्हणीत तो देगेच्या बारांत गेलो . 

ताणें रम घेतली आनी दिगंबराक लिमका ऑफर केली . दोन - चार पॅग जालेउपरांत 
दोगूय भायर आयले . 

' दिगंबर , प्लीज मला पोचवायला ये ना . ' हेमंतान नमळायेंन सांगलें म्हणून तो ताका 
पावोपाक गेलो . परतून तो दिगंबराक पावोपाक आयलो . अश्यो दोन - चार फावटी 
जालेउपरांत अर्देच वाटेर दोगांयनी एकामेकांचो निरोप घेतलो . इतलें जायसर रातचे एक 
जालें . हे मध्यान राती सगले न्हिदल्यात ; आनी ते मात दोगूय दांडेकाराभाशेन भोवडी 
करताले . 


दीस आपले चालीन वतात . स्नेहलाचे येवप - वचप , मोग करप सदांचेच जाला . ताजें 
आंकवारपण , पावित्र्य भंग करचें न्हय म्हणून मनाचेर जाल्ले संस्कार आठोवन उमो घेवप , 
वेंगेंत घेवप हाचेपरस चड धाडस दिगंबर करिना . नीत , मर्यादा राखपाचे जाता तितले प्रयत्न 
करता . सपना रंगयता , पूण मोग करतना किदें वायट किदें बरें हाजेंच चिंतप चड जाता . 

तशी सुरवातीक स्नेहलाचे कुडीचे सुंदरतायेची ओठांची , शृंगाराची ओड आसली ; पूण 
आतां वासनेचे पलतडी जिणेचो सांगात , माया - मोग दिवपी घरकान्न म्हणून ताजेकडेन 
पळयता . आमीग सोडल्यार ताजी जीण एक रेंवट गुंडगिरीचे भिरांतीन आवयसरेन वचूंक 
मेळना . दत्तगुरूखेरीज ह्या संवसारांत लागचो सोयरो कोणूच ना . कोणाखातीर जगप ? 
किदें करप ? दिगंबर आपले दुख्ख श्रीदत्तगुरूक गवाय दवरून मनांतले मनांत दवरतां . 

अशा वेळार स्नेहलाचे येवप हो एक योगायोग . दिसांफाटल्यान दीस वतात पूण तें आपलें 
मन उकतें करिना . मोग करचो जाल्यार ल्हारांभाशेन . सगले ओपून घालून घेवप आनी 
एकमेकांत भरसून वचप . हांव , तूं हे अंतर काबार करप . उमो घेवप , वेंगेंत घेवप ह्यो येत्रीक 
गजाली . तातूंत सृजनताय नासता . नेणार मनशांचे आपलें बरें ; दोळे धांपून चलतात . पूण 
दोळे उकते आसप्यान खंय वचचें , कशे वचचे अशे तरेतरेचे प्रस्न उपरासतात . 

आयज शुक्राराचो बाजार आशिल्ल्यान घराकडली खबर मेळटली म्हणून तो गेलो . 
नांगर , जूं , पाना हे शेतकामत्यांचे सामान विकपी मनशालागी आवयन नाल्ल - तांदूळ 
धाडिल्ले . तें आनी चीट घेवन दिगंबर खोलयेर आयलो . 

चिटीत तिपणे बरयल्ले , स्वामी शंकाराचार्यांवांगडा आयील्या मुखेलमंत्र्याक अर्ज दिला . 
भाट - बेंस गेल्यार उकतडार पडटली अशें बरयला . पानरंग्यान स्वामींक व्हडली दिवली 
दिल्या . अशें खूब किदें बरयल्लें . 

' भौमानेस्त स्वामीजींक पानरंग्यान दिल्ले दिवले दिगंबरासारक्यांच्या दुकांचे तेल 


. 

ट्टना दिश्टी पडटले ? मुखेलमंत्र्याक राजकारणाच्या बोवाळांतल्यान विधवा बायलेचो 
पर्ज वाचपाक फुरसद मेळटली ? हे करचेपरस सूंठ भुयेंत रोयल्यार लेगीत रुजून 
वपाची ...... दिगंबर चिंतूंक लागलो . 

इतल्यान कार्तेरान बुकांचे पार्सल आनी एक चीट हाडली . पन्नास रुपया साठ पयशे दिवन 
र्सल सोडयलें . बुकाचेर शिक्के मारून ती कुशीक दवरली आनी ताणें चीट उकती केली . 

ती चीट म्हळ्यार रोजगार विनिमय केंद्रांतल्यान आयिल्लो इंटरव्यूचो कॉल . कूकची 
सहीस . रांदपाच्या अणभवाचो अर्ज हेमंताकडल्यान बरोवंन घेवचो पडटलो . रांदप्याक 
ग्लीश बरोवंक वाचूंक येवंक जाय , गोंयची राजभास इंग्लीश अशें हांकां दिसता काय 
केदें ? ताका तें काम जमचेंना ; पूण पत्राक जाप दिवंक जाय . 

चार दिसांनी म्हापश्यांतूच एक नोकरी मेळ्ळी . एका सुटकेझुजाऱ्याचे वळखीन 
रोखडेंच काम जालें . तांचे शाळेचे नवे इमारतीचे बांदकाम सुरू जाल्लें ; ताजेर सुपरवायजर 
हणून दिगंबराक काम मेळ्ळे णवद रुपया पागामेंत थरलो . कॉण्ट्रॅक्टर जोशी हांच्या घराचें 
बांदकाम चलताले ; थंयच कामाची सुरवात जाली . 

मानायांखातीर चौकाच्या खांब्यार एक कोप दवरिल्लें . त्या कोपांतल्यान मानायांवांगडा 
ताकाय च्या दिली . ताणें आंबट तोंड करीत ती तोंडाक लायली . नाका म्हळे जाल्यार पयली 
वयली नोकरीय वतली . 

थोड्या वगतान दिगंबराची गोरी कात आनी उंचेली चाल चलणूक हांचे निरिक्षण करून 
ठेकेदाराच्या बामणी बायलांमदी थोडे फुतफुतप जालें . 

एके बायलेन लागसर येवन ल्हव आवाजांत विचारले , ' नांव किदें तुजें ? खंयच्यान 
आयला तूं ? 

ही मनशां आडनांवांवयल्यान जात वळखतात हे ताका खबर आशिल्लें , तरीय अचकीत 
नांव विचारलें म्हणून काचाबूल जावन ताणे ' म्हळे , म्ह ... म्हजे नांव दिगंबर कृष्णा 
कळसुलकार . 

' कळसुलकार म्हळ्यार पेडणेंचे तुमी ? हांवूय पेडणेंची . येदी व्हड गिरेस्तकाय 
आसुनूय तुका नोकरी करची पडली .... च 

च तुमच्यो गाडयो , भाटां - बेंसां , मांड 
पसरो .... सगल्यांचे किदें जालें ? ' तिणें मायेमोगान वासपूस केली . 

तिजे आपलेपण पळोवन दिगंबरान बापायच्या मरणाउपरांतची काणी थोड्या उतरांनी 
सांगली . अशे वळखीचे सुवातेर नोकरी मेळ्ळी म्हणून ताकाय बरे दिसले . 

दिगंबर , हांगा तूं एकलोच रावताय मरे ? केन्नाय भाजी , हुमण , रोस जाय पडलो तर 
घेवन वच . ' अशें सांगून तिणें ताका भितरले कुडीत व्हरून कदेलार बसपाक सांगलें . 

रोखडीच तिणें स्टिलाच्या चकचकीत पेल्यांत च्या दिली . हे च्यांत दूद चड आसलें पूण 
रूच तीच आसली . ' तरेतरेच्या लोकांखातीर तरेतरेची रूच आशिल्ली च्या दिवपाची पद्दत 
आमच्या वयल्या समाजांत आशिल्ली जाल्यार वेगवेगळी रूच पळोवंक वेगवेगळ्या जातींनी 
जल्म घेवंचो पडटलो ' अशें चिंतीत तिजो निरोप घेवन दिगंबर खोलयेर आयलो . 

नोकरी मेळ्ळी म्हणून दिगंबरान आवयक चीट बरयली . आतां वाचनमंदीर चलोवंक 

वेळ मेळचोना म्हणून कागदाचो बोर्ड काडून भायर उडयलो . 

काय दिसांनी कामत सराचे वळखीन शिकोवणी दिवपाचें पार्टटायम काम मेळ्ळे 
फाविल्ल्या वेळार सप्तकांतल्यान चार दीस हिंदी शिकोवंक वतालो . एकूण आतां उदरगतीचे 
दीस उदेताले . 

दिगंबराच्या हातासकयल काम करपी मानांय आनी तांचो मुकादम कानडी उलोवपी 
आशिल्ल्यान कन्नड - मराठी बूक हाडून ताजो अभ्यास सुरू केलो . 

दनपरां ' नीर बेकू मास्तरा .... ' म्हणीत यल्लापान उदकाचो तांबयो ताजे म्हांत 
दवरलो . 

ताणें तांबयो वयर धरून खोमीस भिजसर गटागटा उदक पियेवन घेतलें . चार दिसांनी 
वळख जाली . तांची कात काळीकिट्ट आसली तरी मन उजळ आसलें . सादीसुदी उकत्या 
मनाची ही मनशां . भायल्यान राकेसाभाशेन दिसताली ; वावुरताली . पूण तांचो सभाव मोगाळ 
आसलो . 
' मास्तरा चन्नागे इद्दारे ? ' अशें किदें तरी एकल्यान दुसऱ्याक विचारलें . 

. 
' निन्ना उटा माडती ? ' एकल्यान दिगंबराक विचारलें . 
' घर में खाना तैयार है । आप खा लो ... ' दिगंबरान सांगलें . 

हुनहुनीत उदक आनी मीठ घालून पीठ कालोवन गुळी केली काय ' उटा ' तयार . बेठ्योच 
पिठाच्यो गुळयो हे लोक कशे खातात हाजे ताका अजाप दिसतालें . तें खावन म्हळ्यार उटा 
जालेउपरांत मातसो सुशेग घेवन तांचे काम सुरू जातालें . जिवार उदार जावन ऊंच वणटीर 
चानयेभाशेन चडप ... देंवप पळोवन दिगंबराक भिरांत दिसताली . केन्नाय खंयचीय फळी 
सकयल पडली जाल्यार .... ? बरे - वायट जाल्यार हांगा तांचो मायेमोगाचो कोण आसा ? 
पोटाखातीर जिवार उदार जावपी हीं मनशां पगार जालो म्हणटकच रोखड्योच गांवांत 
मनीऑर्डरी धाडटात . 

पगाराक धनयान कळाव केलो जाल्यार ' अवनु सायदु सावतु क्यालसा माडताने आयरे 
ननगे अणसिगो दिल्लाव ' अशें कन्नडांत म्हणून ' आप मास्तर लोक देखो हम इतना मर 
मरके काम कर रहे है । टायमपर पैसा नहीं तो घरवालों को हम क्या बतायेंगे ? आप शेट 
को बताना , हम हाथ पर पेट पालनेवाले गरीब लोग हैं । " अशें ताका सांगताले . 

फाल्यां तुमचो रेकाद सांगतां अशें तांकां समजायतालो . ताजोच फाटल्या म्हयन्याचोय 
पगार आजून जावंक नाशिल्लो . 

तशे सुरवातीक कांय दीस उमेदीन गेले . पात्रांव म्होवाळ उलोवन देखरेख दवरूंक 
सांगतालो . ताज्या मोगाळ आपलेपणाखातीर पगार मागपाकूय भीड दिसताली . घरा येतना 
तो गाडयेंत बसतकच काम कशें चललां ? कोण किदें करता ? फातर कशे तासतात ? हाजी 
खबर घेतालो . 

आयज जेवण करपाची कटकट ना . नोकरी मेळून दिगंबराचे बरें चललां अशें समजून 
ताजे आवयन तांदूळ धाडप बंद केलें . उदारीचेर पाव - उंडे घेवन कशे तरी दीस धुकलचे 
पडटात . 

' दिगंबर , खंय रे तूं ? पत्तोच ना तुजो . हांव फावटी मारून परत वतां , ' संदेश सांगवेकारान 
तर येत म्हळे . 
' यो बस . आरे म्हाका सुपरवायजर म्हणून नोकरी मेळ्ळ्या . ' दिगंबरान सांगलें . 

' बरें जालें . म्हजोय दोतोरकीचो कोर्स पूर्ण जावन हां क्लिनिक उकती केली . बरें येतां 
व . एक पेशंट सिरियस आसा . ' अशें म्हणून दोतोर जाल्लो सांगवेकार नाकालागी हात 
हरून इडा पिंगला नाडी चालू आसा ते पळोवन चलूंक लागलो . 

दुसऱ्या दिसा सकाळीच बांदकामाचेर एक फातरांचो ट्रक आयलो . मेजप केलें जाल्यार 
तर उणे .... ह्या सप्तकांत पंचवीस फातर उणे जाल्यात . 

' बाप्पा , हालीं तुजे फातर दिसानदीस उणे जायत आसात . पंचवीस फातर म्हळ्यार 
कतलें लुकसाण जातलें ... ? ' दिगंबर . 

' अं .... ताजे किदें जाणा मास्तर , तुमी शंबराचोच हिशोब धरात . ' अशें म्हणीत ताणें 
न्नास रुपयांची एक नोट ताज्या बोल्सांत घाली . 

' बाप्पा , असले धंदे हांवें आजवेर केलेनात . उपाशी रावल्यारूय करचोंना . फाल्यां सगले 
कातर हाडलेनात जाल्यार हिशोब दितना तितले उणे करतलो . ' अशें तिडकीन सांगून 
देगंबरान ती नोट ताका परती दिली . 

' आरे , काळ्याचे धवे जाले हो धंदो करून . ह्या संवसारांत अशें नितळ रावन वयर 
विप शक्यच ना . आमी अडाणी . सगले जाण अशेच करतात , ' अशें बडबडत बाप्पा परत 
लो . 

तशें सगल्यांचेर दिगंबर दोळ्यांत तेल घालून लक्ष दवरतालो . पात्रांवाचे हीत पळोवप 
आनी हे इश्कोल ताजेंच आशिल्ल्यान काम करपाक उमेद येताली . पूण जाले परतेंच . 
कॉण्ट्रॅक्टरान ताजो अर्थ दिगंबर हाजी हाजी करपी चमचो असो घेतलो . एक दीस ताणे 
बाजारांतल्यान ताका नुस्ते हाडपाक सांगलें . ताका सामकी भिरभिरी मारली . काल 
यसऱ्यावयल्यान तांदूळ हाडून दिल्ले . 

' सॉरी मि . जोशी , हांव हांगा सुपरवायझर म्हणून काम करतां , तुमचो घरगडी म्हणून 
न्हय , ' दिगंबरान तिडकीन सांगलें . 

तसो हे नोकरेचो ताका कांयच फायदो ना , लुकसाण मात जालें . दोन म्हयन्यांचो पगार 
ना . च्या पाव उदारी वाडत आसा . घरा वचपाकूय मेळना . आयज लाकूडकार येतलो , फाल्यां 
लोखण येतलें , परवां आनीक किदें . अशें सदांच चलता . पोटाक चिमटो घेवन काम करुनूय 
एक दीस लाकडाचे कांबीचो कुडको भायर उरलो जाल्यार ' अशेच काम करताय तर ' 
म्हणून पात्रांव तिडकलो . 

निमाणे ताजें उलोवप सोंसना जालें . सत मार्गार चलून किदें मेळळे ? पगारूय वेळार 
ना . अशी नोकरी जाय किद्याक ? अशें चिंतून दिगंबरान ती सोडपाचे थरयलें . 

' मि . जोशीबाब , म्हजे मोल तुमकां कळचेच ना . कांबीचो कुडको चोरपाइतलो हांव 
पादिसेर न्हय- ' दिगंबर . 

' इतलो नेट आसा जाल्यार चलूंक लाग . शिकलेले खूब बेकार आसात . पात्रांवा 
आवाज वाडयलो . 

कामावयली सगलीं मनशां टुकूटुकू पळयताली . 
' मार दो गोली ऐसे नौकरीको । ' एकल्यान खुणेन सांगलें . 
पात्रांव जोशी रागारागान पांय आपटीत गेलो . 
मागीर सगले जाण दिगंबराचे भोंवतणी जमा जाले . 

' मास्तरा , आप बतायेंगे तो लोखंड में मैं ऐसी शक्कल चलाऊंगा की पुरा स्लॅब गि 
जायेगा । किसकी गलती किसीको पता नहीं । उससे पहले हम तनखा लेकर दुसरी जग 
चले जायेंगे । ' एकल्यान म्हळे . 

मागीर दिगंबरानूच तांकां समजायले . ' निमाणे म्हज्या इश्कोलाचे लुकसाण जातले 
हांव वतां . तुमी बरे भाशेन रावात . देव बरेकरूं ; ' म्हणून दिगंबरान तांचो निरोप घेतलो . 

दुसऱ्या दिसा दिगंबर पगार हाडपाक जोशाच्या घरा गेलो . तो माळयेर वोल्तेरार बसून 
हिशोब करतालो . दिगंबराक पळोवन ताज्या कपलार मिरयो पडल्यो . 

' हांव पगार व्हरूंक आयला ' म्हणटकच ताणें वाउचर दिगंबराच्या हातांत दिवन निशार्ण 
करपाक सांगलें . 

' पगार वाडयला काय किदें ? ' ताणें वाउचर पळोवंन प्रस्न केलो . 
' तूं सय कर . ' जोशी . 

' म्हयन्याक नव्वद रूपया पगार आनी वाऊचराचेर चारसे पन्नास रूपया ? ' दिगंबरान 
प्रस्न केलो . 

' तुका पगार जाय जाल्यार मोन्यांची निशाणी कर ; ना जाल्यार चलूंक लाग . ताणे 
आवाज चडयलो . 


' तुमकां जर तिनूय म्हयन्यांचो पगार खावपाचो आसा जाल्यार खायात ; पूण हांव फत 
वाउचराचेर निशाणी करचोंना . गरीब दुबळ्यांचो पगार खावन तुमची गिरेस्तकाय वाडट 
जाल्यार ... ' दिगंबर . 

' दिगंबर , स्टॉप इट अॅण्ड गॅट आऊट- ' जोशी आड्डलो . 

' बरें ... ' दिगंबरूय तिडकीन पांय आपटीत पगाराचेर उदक सोडून ताज्या घरांतल्या 
भायर आयलो . 

खोलयेर येवन सिगार फुसकायलें . फातरकार म्हणटालो , काळ्याचे धवे जाले हो धंद 
करून . सोवळे रावन वयर येवप शक्य ना . आमी अडाणी . सगले जाण अशेंच करतात . 
दिगंबरान ताका तापयलो , पन्नास रुपया परत दिले . सत , नीत सांबाळटना पगार गेलो . आत 
पावांचे रीण मात तकलेर उरला . ' दिगंबराक अचकीत हुंडको फुटलो . 

हो सगलो फटींचो बाजार . फटींगपणाची वाळटी संवसाराक लागल्या . फातरकार 
ठेकेदाराक फटयता . होच ठेकेदार लांकडाकाराक फटयता . फट वाउचराचेर सय मागता 

रेस्तान फटींगपणां केली जाल्यार ताका वेव्हार म्हणटात . आदर्श विचारांक हांगा वालोर 
. ताणें सांगलें म्हणून फट वाउचराचेर निशाणी केली जाल्यार दोनशें सत्तर रुपया तरी 
यज बोल्सांत आसपाचे . 

दत्तात्रेयाचो फोटो सदाभाशेन निर्विकार आसा . ईश्वर आसुनूय ताका झोळी लावन 
वचे पडटालें .... दत्ता , आतां तुजे खेरीज म्हजें दुख्ख आयकूपी कोणूच ना रे . हो संवसार 
रपाक म्हाका हे पृथ्वीचेर धाडलाय ? तीन म्हयन्यांचो पगार किदें केलो अशें आवयन 
चारल्यार किदें सांगू ? वाचनमंदिराची लक्ष्मी सोडून बेठोच थंय नोकरेक गेलो . ' आतां 
तून काय उपेग ना म्हणीत झेलाद पिकासांव जावन दिगंबरान दोळे पुसले . 

दत्तात्रेयाची नदर थीर आसून तांतलो उजवाड पयलीभाशेनूच लकलकतालो . ताका 
मस्कार करून तो हांतुणार पडलो . 

दुसऱ्या दिसा वाचनमंदीर सुरू केले . दत्तकृपेन पुस्तकांक गिरायक वाडलें आनी काय 
पान खोली ल्हान पडूंक लागली म्हणून रोखडेंच कुशिकूच दुसरे बिराड केलें . वीज 
वात्यांत काम करपी इश्टान आपलें सामान हाडून लायट घाली . रत्नाकर नावाच्या पेंटरान 
सुबोध वाचनालय ' बोर्ड पिंतारून दिलो . सगल्यांनी हात फुडें करून सहकार केलो . खोली 
री व्हड मेळ्ळी , पूण पयलींच्या घरधनयागेर येवप वचप चालू आसलें . तो वतां म्हणून 
कांय वायट दिसले . 

स्नेहल आतां पयलीभाशेन येवंक लागले . तांचो दोगांयचो मोग चालू आसतनाच 
भचकीत हेमंत आयलो . ताका सिगार हाडपाक बाजारांत धांवडायलो . मागीर स्नेहलाक 
गेंत घेतना ताजो लेंस सकयल पडलो . ताणें झेंपय मारून तो हातांत घेतलो . 

' ए .... म्हजो लेंस दी मरे . ' स्नेहल . 
' अं ... हं . म्हाका जाय तो . तुजो मोगाळ उगडास म्हणून , दिगंबरान सांगले . 

' पुरो जाली फकाणां . म्हजो लेंस दी पळोवया ' अशें म्हणीत अचकीत स्नेहलतान तो 
काडून 

घेतलो . आतां तो परतो घेतलो जाल्यार ताणें हात वयर केले . ते ताजेपरस ऊंच 
आशिल्ल्यान दिगंबरान उडकी मारतकूच ताणें लेंस ब्लावजांत थानांच्या मदेकाद लिपोवन 
दवरलो . तो थंयच्यान काडून घेतना तें दिगंबराचे वेंगेंत येवन कचकचीत थानांच्या म्होंवाळ 
स्पर्शान ताकाय किदेशेच जालें . स्नेहल लजेन तांबडेच जालें . 

इतल्यान सिगार हाडपाक गेल्लो हेमंत खोकली काडीत दारांत उबो रावलो . 

स्नेहल लेंस सोडून पयस उबें रावलें आनी काकोडकाराची कादंबरी घेवन रोखडेंच 
गेले . 

' सॉरी दिगंबर . तुमच्या मोगांत व्यत्यय आयलो . ' हेमंतान गंभीरतायेन म्हळे . 

मागीर हेमंत प्रिय गंधा .... ' अशें आपले डायरेर पितारूक लागलो . ताजे हे प्रकरण 
वन वे चलता अशें हेर इश्टांकडल्यान कानार आयिल्लें . दिगंबरान स्नेहलाक आपले 
गरिबीची उकतेपणान जाणविकाय दिल्या . ' हांव तुजेर मोग करतां , तुजे गिरेस्तकायेचेर 
न्हय . ' हे स्नेहलाचे उतर दिगंबराचे कानांत घुमूंक लागले . 

दिगंबर , चड चिंतूं नाका . तुमच्या लग्नाचो बोवाळ बेगिनूच करुया . एक दिवाळी अंक 

काडलो जाल्यार ताच्या जायरातींच्या दुडवांनी तुजे लग्न जावन वतलें . फाल्यां हाजेर चच 
करून फुडली येवजण करुया . आयज म्हाका आमच्या दिसाळ्याक आर्टिकल बरोवंच 
आसा . ' अशें सांगून हेमंत गेलो . 

थोड्या वेळान पोस्टमन आयलो . 

वा ! रोजगार केंद्रांतल्यान परतून इंटरव्यूक कॉल आयला . व्हड उमेदीन वाचून पळर 
जाल्यार इंटरव्यू आयजूच सकाळी णव वरांचेर आसलो . आतां दनपारची दोन वरां जाल्ली 
पोस्टमनान दिवपाचे काम केलें . अधिकाऱ्यान नांवाक कॉल धाडपाचे काम केलें . पयल्य 
तेंपार वळखीन कामां जाताली . आतां मेजापोंदच्यान चड दिता ताकाच नोकरी मेळटा 
सगलींच नाटकां चलल्यांत बेकारांक फटोवपाची .... दिगंबर चिंतूंक लागलो . 

दुसऱ्या दिसा स्नेहलाखातीर गंधाची बोत्ल आनी ओवळांची परमळीत फुलां हाडली 
दोन गिरायकां आयली . तांकां दुसरी पुस्तकां दिली . चार रुपया बोल्सांत घाले . 

दनपारां ' हाय 5 5 हूय ' करीत दिगंबराची आवय आयली . तिका पळोवन हातांतले 
सिगार पायापोंदा चिडिलें आनी तिजी नदर दुसरेकडेन आसतना ताणे ल्हवू भायर 
उडयलें . 

दिगंबर , पयलीं च्यायेक पाणी दवर . माज्यान हो त्रास काडूं नजो . पुस्तकांनी काय 
जाताला रे ? खंय नोकरी बग बाबा . ' आवयची बडबड , पिरंगण चालू आसतनाच ताणें विजेची 
शेगडी पेटोवन रोखडीच च्या करून दिली . 

च्या घेतना तिजी नदर मेजावयल्या ओवळांचेर गेली . 
' हे रे बाबा कोणाक हाडलंय ? ' तिणें दोळे व्हड करून विचारले . 

फुलां दत्ताच्या पायनेलाक म्हणीत ताणें तीं दत्ताक घालून नमस्कार केलो आनी गंधाची 
बोत्तल रंग पिंतारूंक म्हणून फट मारली . 

मागीर दिगंबरान बाजारांत वचून नुस्ते हाडलें . 
' दिगंबर , एक बायल माणूस तुका सोदूंक इल्ला . ' आवयन सांगलें . 

कोणूय पुस्तक व्हरूंक आयिल्लें आसतलें अशें सांगून ताणें तिज्या दोळ्यांक उदक 
लायलें . खरें सांगल्यार ती धर्तरी आनी मळब एक करपाची . पसंत पडल्यार हांसून 
येवकारूय दिवपाची . पूण आजून खंयचेकडेन कांय ना . बेठो सुरवातेकूच बोवाळ किद्याक ? 
दिगंबरान मनांत म्हळे . 

दुसऱ्या दिसा आवय घरा वचपाक भायर सरली . 

जिवाक सांबाळ . केशीचां काय जालां तां चवकशी कर ' अशें सांगून ती सकयल 
रस्त्यार गेली . 

कांय दिसांनी वाचनमंदिराचो जम बसलो . चले - चलयो येवंक लागल्यो . रहस्यकथांक 
चड मागणी आसली . कादंबोय हाडल्यो . पूण ताजे हेय सूख नियतीच्यान पळोवंक 
जालेना . शेजारच्या एका वेपाऱ्यान आपल्या घरांतूच वाचनमंदिर उकतें केलें . तो ताजेपरस 
चड गिरेस्त आशिल्ल्यान बरी बरी व्हड पुस्तकां हाडूक लागलो . ताज्या वाचनमंदिरांत येवपी 

रायकांक आपोवन व्हरूंक लागलो . ताका लागून गिरायक उणे उणें जायत वचून दिगंबर 
तून पादिसेर जालो . नवीं पुस्तकां हाडपाकूय तांक लेगीत उरलिना . 

ताज्या महाबळेश्वर म्हापशेंकार नावाच्या इश्टान गुरुचरित्राचे पारायण करपाक 
गलें . दत्तात्रेय आराध्य दैवत आशिल्यान ताजें सांगप म्हळ्यार दत्ताचोच आदेश अशें 
सलें.मागीर ताजेकडल्यान गुरुचरित्र घेवंन आयलो . इतल्यान एका गिरायकान दोन रुपया 
दारी हाडून दिली . हो ह्या ग्रंथाचोच सुगुर्वो म्हणीत दिगंबर त्या दोन रुपयांन गणेशपुजेक 
ल्ल , तांदूळ आनी हेर पुजा साहित्य घेवन आयलो . 
दुसऱ्या दिसा शेण हाडपाक तो शेजारच्या गोठ्यात गेलो . 

' श्याण मरे . ना रे पुता . आसलें तें सगलें शेतांत घातलें . ' अशें म्हणीत मंजुळाबाय 
कलेर शेणाची पाटली घेवन वचूंक लागली . दोन चार पावलां फुडे गेली आनी ती पांय 
डखळून पडली . सगलें शेण धर्तरेर पडले . मागीर ती शेण व्हर ' म्हणून सांगूक लागली ; 
ण ते हळशिकेंतलें शेण देवाच्या कामाक उपेग ना , म्हणून दिगंबरान ' नाका ' म्हळे . 

मागीर पयलीं जांगेर रावतालो तांगेर वचून शेण हाडून खोलयेंत सारोवन साफसफाय 
ली . रांगोळी घालून , न्हावन धुवन अनवाळे न्हेसून दत्ताची , गुरुचरित्राची पुजा केली . 

' दत्तगुरू , दोन वर्सापयलीं एका संन्याशाक म्हजे खोलयेंत धाडून धीर दिवपी तूं आयज 
हाका कसो रे विसरलाय ? आतां हांव तुज्या ग्रंथाचे पारायण करतां . पक्वान्नां नाकात ; पूण 
दचो दाळभात तरी वेळार दी . घसघसो दर्या नाका ; पूण सदांचो झरो व्हावतो दवर . ' अशी 
देगंबरान नमळायेन , भक्तीभावान प्रार्थना केली . ह्या थळाचो देव दत्तात्रेय आशिल्ल्यान 
का नमस्कार केलो . कुलदेवीचो उगडास केलो . 

पारायण करतना सुरवातीक थोडी भिरांत दिसली . भश्टकार चुकुनूय जावंक जायना . 
पश्टे बायलेच्या कानार पडूंक जायना . गायत्री मंत्र बायलांनी आयकू नजो .... अशें खूब किदें 
केदें तो भुरगेपणासावन आयकतालो . वाचपाकूय कठीण . चुको जावंक जायनात .... 

पयलो अध्याय सुरू केलो . श्री गणेशवंदन , सरस्वतीवंदन ..... नमस्काराच्या ह्या 
अध्यायान उमेद येवन मनांतली जळमटां पयस वचून आपली उतरां आपुणूच उलयतां अशें 
देसूक लागलें . 
' अंतःकरण स्थिरू नव्हे बा श्रीगुरू ' । 
तू कृपा सागरू पाव वेगीं । 
सरस्वती नरहरी । दैन्य माझे द्वारी । 
म्हणुनी निरंतर कष्टतसे ।..... 

दिगंबर सामको तन्मय जावन व्हड श्रध्देन एक एक ओवी म्हणटालों . मागीर वाचतां 
वाचतां इतलो गूंग जालो , सात अध्याय केन्ना काबार जाले कळ्ळेच ना . 

दनपारां हुकीच्या ' आनंद भवना ' त वचून उदारीचेर दूद पियेवन भायर येतना देगेच्या 
दिना पसरकारान ताका साद घालो . 

' दिगंबर , हांगा यो रे ... आतां किदें करताय तूं ? ' ताणें मायेमोगान वासपूस केली . 
' फाटल्या दिसांनी वाचनमंदिर बरें चलतालें ; पूण कुशिकूच दुसरें सुरू जाल्ल्यान हांव 

सामकोच लुकसाणीत पडला . पादिसेर जावन आतां किदें करचें तेंच येवजना . ' 

' आरे , मागीर हो मुखार दिसता तो गाडो चलोवंक घेताय ? हांगा तुज्यान वाचनमंदिरूर 
सुरू करूं येता . विडी , सिगार , मिठाय खपतली . म्हयन्याक साठ रुपया भाडे , ताणें सांगले 

' आयज म्हयन्याक साठ रुपया भाडे दिवपाचीय तांक ना , ' अशें सांगून दिगंबरान 
थंयच्यान कूस मारली . 

खोलयेर येवन दिगंबरान हातपाय धुयले आनी सवळे न्हेसून परतून पारायण चालू केलें . 

' दत्तात्रेया , वाचनमंदिराक नवी सुवात मेळपाची संद आयल्या . पूण हांव म्हयन्याक साठ 
रुपया कशे दितलों ? तूंच पळय किदे तें . तुका बरे दिसता तशें कर , ' ताणें दत्ताक प्रार्थना 
केली . 

इकरावो अध्याय वाचतना ताजें मन वेगळ्याच आनंदांत न्हावंक लागलें . फातोडेर सुरू 
केल्लें देवाच्या ग्रंथाचे वाचप अजुनूय चालूच आसा हे पळोवन सांजे वेळार घरधनयान 
प्रसादाक चिबड हाडून दवरिल्लें . ते पळोवन भुकेचो उगडास जालो . देवाक निवेद्य दाखोवन , 
तांकां प्रसाद दिवन बाकीचो दिगंबरान खालो . दत्तकृपेन उपाशी पोटाक फळाहार मेळळो ; 
आतां संकल्पूय पूर्ण जातलो असो भावार्थ निर्माण जालो . 

रातचो बाविसावो अध्याय सोंपोवन दत्ताचे नामस्मरण करून सदचो जप करून तो बेठे 
शेंदरेर दावे कुशीक न्हिदलों . मनांत आयज कसलोच विचार नाशिल्ल्यान न्हिदूय बरी 
आयली . 
दुसऱ्या 

दिसा फांतोडेर पयल्या कोंब्याच्या सादाक भायर भितर वचून न्हावन धुवन 
पारायण सुरू केलें . आयज पंदरा अध्याय म्हळ्यार १६२ पानां वाचपाक जाय . जाल्यार 
तीन दिसांचो नेम पूर्ण जातलो . 

श्री दत्तगुरूचेर सगलो भरीभार घालून लय सांबाळून दिगंबर एकेक ओवी वाचूंक 


लागलो . 


' ज्योती स्वरूप तू प्रकाशी । स्वामी माते भेटलाशी 
क्षमा करणे सेवकासी । उध्दरावे दातारा .... ' 
दिगंबर त्रिविक्रम आशिल्लेभाशेन आर्ततायेन वाचतालो . 

दनपारां घरधनयान कालचेपरस चड फळाहार हाडलो . आपल्या घरांत देवकृत्य चालू 
आसा म्हणून ताकाय खोस जाली . 

रातच्या णव वरांचेर शत्तिसावो अध्याय सोंपोवन सदचेभाशेन दत्ताचे नामस्मरण आनी 
ॐ नमो भगवते वासुदेवाय जप करून दिगंबर शेंदरेर दावे कुशीक न्हिदलों . तशी उजवी 
म्हळ्यार सूर्य नाडी चालू जाली . मन बरेंच शांततायेन आनंदांत न्हातालें . 

सपनांत दैवी साक्षात्कार जावंक लागलो . 

नृसिंह सरस्वती पद्मासन घालून व्याघ्रासनाचेर बसल्यात . तांच्या तेजाळ मुखाभोंवतणी 
निळे निळे 

वाटकूळ लयबध्द गतीन घुवंत आसा . थंडगार शितळ निळो उजवाड पळोवन 
मन सुखानंदाच्या ल्हारार नाचपाक लागलें . नमळायेन ताणें नृसिंह सरस्वती स्वामींक 


शक्तिपात # ९ ८ 


नस्कार केलो . तांणी ताजेलागी दुडू मागले आनी अचकीत दिगंबर त्या सपनांतल्यान जागो 
लो . तरीय नृसिंह सरस्वती दोळ्यांमुखार दिश्टी पडटाले . 

तो उठून बसलो आनी प्रार्थना सुरू केली . ' स्वामी , तुमच्या पवित्र दर्शनान हांव आयज 
यांनीच पावन जालों . म्हजेर तुमची अशीच मोगाळ नदर , कृपादृश्टी सदांच आसची . ' 
शी प्रार्थना करून दिगंबरान नृसिंह स्वामीक नमस्कार केलो . आनंदाची दुकां येवन ताजे 
ळे भरून आयले . मागीर तें दृश्य अदृश्य जालें . 

घडयाळीत पळयलें जाल्यार पांच वरां जाल्यांत . फांतोडचें सपन खरें जाता म्हणटात . 
। तर जागृत दृश्टांत . 

बेगाबेग उठून दिगंबरान न्हावन धुवन पारायण सुरू केलें . चाळिसावो अध्याय वाचीसर 
नपार जाली . 

' आनंद भवन ' हॉटेलांत वचून तो एक ग्लास दूद पियेवन आयलो . सेगीत तीन दीस वाचप 
ताल्ल्यान ताजो गळो दुखूक लागलो . आवाजूय बसलो . आंगांत अशक्तताय आयली . भुकेन 
ोट सामकें भितर गेलें . इतले त्रास जावनूय वाचपाचो नेट सोडलोना . जाता तशें दिगंबर 
हव आवाजांत वाचितूच रावलो . 

इंदूकोटी स्तोत्र वाचतना फांतोडच्या सपनाचो दृश्टांताचो उगडास येवन दिगंबराचो कंठ 
दाटून भक्तीभाव उचांबळून आयलो . केन्ना दत्तगुरूची भेट जायत काय असो ध्यास लागलो . 
आमोरेर पारायण काबार जालें . आरती म्हणून ताणें सगल्यांक प्रसाद दिलो . 

पारायण करपांत बरीच तकालस जाल्ल्यान रातीक गाड न्हीद आयली . 
दुसऱ्या दिसा पेडणेकार नांवाचो एक वळखीचो मनीस ताका मेळपाक आयलो . 

' दिगंबर , तुजेलागी एक काम आसा . दिनाचो गाडो आमी दोगूय मेळून चलोवया , ताणे 
सांगले 

.... ' ताका किदें जाप दिवंची तें दिगंबराक येवजना जालें . 
' आरे , तूं कांयच हुस्को करूं नाका . भाडेय होवूच फारीक करतलो . दोन म्हयन्यांचे 
भांडे अॅडवान्स दितां . म्हाका एकल्याक तो दिना . ताणेच म्हाका तुजेलागी धाडला . 
आरमारीत तुजी पुस्तकां दवरून वाचनमंदिर उकतें कर . हांव दुसरे वटेन स्टो रिपॅरिंगाचे 
काम करतलों , ' पेडणेकारान सांगले . 

खीणभर दिगंबराचो आपल्या कानार विस्वासूच बसलोना . गुरुचरित्र पारायणाचो लाब 
इतले बेगीन जायत अशें ताणे चिंतूंक नासले . सद्गदीत जावंन दत्तगुरूक नमस्कार करून 
तो पेडणेकारावांगडा भायर सरलो . 

दिनान ताका कुशीक व्हरून सेग्रेद सांगलें . दिगंबर , म्हजी ह्या मनशावांगडा वळख 
ना . तुज्या उतराचेर म्हजो विस्वास आशिल्ल्यान हांव गाडो दितां . गाडी सोडलेउपरांत चावी 
परती दिवपाची जापसालदारकी तुजी , तुमी दोगांयनी मेळून धंदो करपाक म्हजी हरकत 
ना . भाडे ताणें आपूण फारीक करतां म्हणून सांगला . अॅडवान्स मात घेवन दी . ' 

मागीर दिगंबरान पेडणेकाराकडल्यान शंबर रुपया घेवन दिनाक दिवन चावी घेतली . 
नांव गाडो आसले तरी तो एक बरो लांबरुंद स्टॉलूच आसलो . 


' पूर्ण 


] 

दुसऱ्या दिसासावन दिगंबराचे वाचनमंदिर आनी पेडणेकाराचे स्टोव रिपॅरिंग काम सुर 
जालें . अशे तरेन हातांत पानदुडूय नासतना गुरूचरित्र पारायणान दत्तकृपेन जिणेक दिश 
मेळ्ळी . ल्हव ल्हव कांय दिसांनी वेव्हारांत पयलींभाशेन जम बसलो . 

आयतारा गाडो बंद आशिल्ल्यान दिगंबर खोलयेंतूच आसलो . 

बऱ्याच दिसांनी स्नेहल आयलें . बेगाबेग उमो घेवन वेंगेत घेवपाक गेलो जाल्यार 
रोखडेंच पयस गेले . 

' राव रे . हांव तुका म्हत्वाचे सांगपाक आयला . स्नेहलान गंभीरतायेन दुखेस्त सुरांत 
सांगलें . 

' म .......... म्हाका सोयरीक आयल्या . ' म्हणीत तें पांयांच्या आंखाण्यान भंय कोरांतूंक 
लागलें . 

' अशें ..... दिगंबर निर्विकार , गंभीर . 
' हांवें ताका न्हयकार दिलो . ' स्नेहल भावनाविवश . 

' आगो , हांव तुजेर मोग करता ; पूण म्हजेपरस गिरेस्त न्हवरो मेळटा आनी तूं सुखी जाता 
जाल्यार म्हजीकांयच आडखळ आसचिना . म्हजी जीण कसलीच शाश्वती नाशिल्ली . फाल्या 
घर मठी लेगीत उरत हाजी खात्री ना . ' दिगंबरान आपले दुख्ख भितरच दवरून वयलेचाराक 
हांसत सांगलें . 

' हांव गिरेस्तकायेचेर मोग करिना . ' स्नेहल फुगार जालें . 
' स्नेहल , खरे सांगताय तूं ? ' दिगंबरान ताका वेंगेंत घेवन विचारलें . 
' अं . हं .... हांव ना .... ' तें लजेन तांबडें जालें . 
' म्हजेर रागार गो ? ' दिगंबरान ताज्या गालाक चिमटो घेवन विचारलें . 

अशें म्हणोंक नाका ..... म्हज्या राजा ... ' स्नेहल . 
' ना गो . हांवें फकाणां केली . आतां एक पापी दी . ' दिगंबरान म्हळे . 
' अं..हं .... ना ' म्हणीत तें पांयजणां वाजयत गेलें . 
' त्या दिसा वडाकडेन .... गडद तिनसनां । 
वाजत आयलीं तुजी गो पायजणां .... ।। ' 
ह्या बाकीबाबाचे कवितेचो उगडास आयलो . ही कविता तांच्या मुखांतल्यान आयकतना 
ती लय .... ... तो आवाज ... नदरेमुखार उबो रावलो . 

अशींचकांय सप्तकां गेली . नवें वाचनमंदिर बाजारांत आशिल्ल्यान स्नेहल थंय येनासलें . 
आयतारा मात विसरनासतना खोलयेर येतालें म्हणुनूच दिगंबराक आयतार केन्ना उजवाडटाशें 
जातालें . 

एक दीस अचकीत ह्या सपनांचो बोमाडो फट्ट ..... करून फुटलो . सोयऱ्यांगेर च्या घेतना 
मेजार पत्रिका दिश्टी पडली .... बेठीच उकती कर जाल्यार .... हे लग्न दुसऱ्या तिसऱ्या कोणाचें 


' पुन्ना 

हय जाल्यार स्नेहला ..... आरेच्च्या . फाल्यांचो म्हूर्त . भिरभिरिल्ले भाशेन जावन च्या तशीच 
दवरली आनी दिगंबर भायर सरलो . 

निमाणे तरी दर्शन घेवंचे म्हणून तांच्या दारांतल्यान तो वतना स्नेहल दरवठ्यार उबें . 
हातांत पाचवो चुडो दिगंबर तसोच मुखार गेलो . एका पसऱ्यार सिगाराचें आख्खें पाकीट घेतलें 
आनी वोल्त मारून दुसऱ्या रस्त्यान खोलयेर आयलो . 

गिरेस्तकायेर मोग करिना म्हणपी स्नेहल आनी आयज दरवठ्यार पाचवो चुडो घालून 
उबें राविल्लें स्नेहल .... दोनूय एक काय दोन रुपां ? मनश्याची अशी रुपडी आसतात तरी 
कितली ? बेजार जावन दिगंबर सिगारार सिगारां फुसकायत रावलो . धुंवर आनी गोबर .... 
सगलेच बुडीत खात्यांत . गंडेरी ...... 

इतल्यान दोतोर सांगवेकार आयलो . 

दिगंबर , आयज ओग्गी कित्याक ? आनी हे रे किदें तुवें चलयलां ? ' भोंवतणी पडिल्ली 
सिगारांची पोतेरां पळोवन ताणे विचारलें . 

तसो ताकाय घुस्मटमार जातालो . आपलें दुख्ख कोणाकूय सांगीनशे दिसतालें . 
सांगवेकार तर जिवाभावाचो इश्ट आशिल्ल्यान ताका सगलें सांगलें . 

दिगंबर , खरे सांगचें जाल्यार में जालें तें बऱ्याखातीर . तुजें नितळ चारित्र्य ताका पेलचें 
नासलें . सगल्यांच वटांनी पळयल्यार तें तुका अनफिट आसलें ..... ' अशें खूब किदें ताणे सांगलें . 

' ह्या दोतोरान केन्ना मोग केलोना . म्हजें दुयेंस हाका कशें कळटलें ? दत्तात्रेयानूय केन्ना 
मोग केलोना ; देखून ताकाय म्हजें दुख्ख कळचेना . सुखाचो चंवर आयज धुके पडून लासून 
गोबर जाला . बरोच वगत दिगंबर चिंतीत रावलो . 

' सॉरी सांगवेकार , म्हाका किदेंच उलोवपाची इत्सा ना . ' दिगंबरान सांगलें . 

' दिगंबर , ही घडणूक दुसऱ्या कोणाचे जिणेंत घडल्यार तूं किदें सांगपाचो ? आतां खंय 
गेलें तुजें आध्यात्मीक तत्वज्ञान ? ' सांगवेकारान प्रस्न केलो . 

पिशा , ह्या खिणाक तरी हांव सामान्य मनशापरस वेगळो न्हय . योग , ज्ञान जाणपी भर्तृहरी 
' पिंगला ..... पिंगला .... ' म्हणीत आकांत करतालो मसंडेंत बसून .... हांव सामान्य मनीस . 
रडपी , हांसपी , रागार जावपी एक तरणाटो , ' दिगंबरान सांगलें . 

इतल्यान हेमंताची स्वारी हाजीर जाली . 
' कसलें प्रवचन चलता हांगा ? ' हेमंतान सांगवेकाराक प्रस्न केलो . 

सांगवेकारान दिगंबराच्या मोगाची हकीगत ताका सांगली . ती आयकून तो गंभीर जालो 
आनी ताणें एक विरहगीत म्हणून दाखयलें . आपले कांय अणभव रंगोवन गंभीरतायेन सांगले . 

खंयच्या वेळार किदें उलोवंचें , कशें उलोवंचे हाजी हेमंताक बरी जाण आसली . 
सांगवेकार मात सामको सादो . तरणाटो आसुनूय ताका मोगाच्या गजालींनी इंटरॅस्ट ना . 
हेमंताक ताज्या आध्यात्मांत रस नासलो . 

तशी हेमंताक आध्यात्मांतली बरी जाण आसा . हेमंत लॉजिकांतले मुद्दे मांडून दर 
वाक्याक ताका आडायतालो . मागीर सुंदरतायेचें शास्त्र , कारणमीमांसा तत्वगिन्यानीक विचार 

आनी वाङ्मयीन चर्चा करपाक सांगवेकाराक रस नाशिल्ल्यान ताणे रोखडोच निरोप घेतलो 

दिगंबर , चल . आतां आमी पासेयेक वचुया . चिंतपापरस प्रस्न सोडोवपाचे पळोवया . 
हेमंतान सांगलें . 

मागीर दाराक कुलप लावन दोगूय वचपाक भायर सरलें . चडटी देवून सिदादी भायर 
बोडगीनी पयस वचून ते सांकवाच्या कट्ट्यार बसले . 

दिगंबर , तूं फाल्यां तिज्या लग्नाक वचून तुजे आनी तिजे संबंद आसात हाजी जायरात 
कर . न्हवरो लजेन ' असली व्हंकल नाका ' म्हणटलो आनी माळ आपशींच तुज्या गळ्यांत 
पडटली . ' 

' हेमंत , किदें सांगताय रे तूं ? असलें म्हजेकडल्यान जल्मांत घडचेना . हाका खरो मोग 
म्हणटात ? शी : नाका बाबा . तें खंय आसूं . पूण बरें आसचें . ' दिगंबरान सांगलें . 

दिगंबर , खरे सांगपाचें जाल्यार असल्या आध्यात्मांतूच तूं काबार जालाय . ह्या संवसारांत 
अशें मिळमिळीत रावप समा न्हय . ह्याच सभावाखातीर श्रीधरान तुका फटयलो . तुजे सुवातेर 
हांव आशिल्लों जाल्यार सगलेच चित्र बदलपाचें . ' हेमंतान सांगलें . 

खीणभर किदें जाप दिवंची तेंच ताका येवजना जालें . 

' हेमंत , अजूनूय तुवें म्हाका वळखूक ना . आरे स्वता स्नेहलान हे लग्न इत्सा नासतना 
फोर्सान जाता अशें म्हाका सांगिल्लें जाल्यार हांव ओगी रावचो नासलों . आरे , म्हजी जीण 
ही अशीच विचित्रतायेन घडत गेल्या . जल्मासावन ती अशीच घुसमट्टा , धुमसता . व्हड उजो 
पेटून गोबर जावच्या खिणाक नवें वोल्त मेळून सगलेच थंडगार जाता , दिगंबरान सिगार 


फुसकायत सांगलें . 


मागीर बरोच वगत धुंवर करून अर्दै पाकीट काबार केलें . हेमंत तर एक सिगार 
सोंपतकच ताजेरूच दुसरे पेटयतालो . हाका चेनस्मोकिंग म्हणटात अशें सांगतालो . 

निमाणे हेमंतान सुरेश भटाची एक गझल म्हणून दाखयली . त्या तालार दोगूय उठले आनी 
आपापल्या घरा गेले . 


केली . 


कांय दीस स्नेहलाचे विचार येताले . मागीर दिगंबरान दत्तगुरूचेर चड लक्ष केंद्रीत केलें . 
ताजी इत्सा आसा तशेंच घडटलें . म्हणत फाविल्ल्या वेळांत जप , नामस्मरण करीत रावलो . 

ध्यानयोग नांवाचो लेख एका म्हयनाळ्यांत वाचलो . तातूंत एक ॐ काराचे चित्र आशिल्लें . 
तें वणटीर दसयलें आनी सदांच फांतोडेर आनी आमोरेर ध्यान - त्राटक साधना सुरू 
कांय दीस दोळ्यांतल्यान दुकां येताली . संवय जाले उपरांत दुकां येवप बंद जालें . नदर थीर 
जावंक लागली . ॐकारा भोंवतणी तरेतरेच्या रंगांची वाटकुळां , उजवाड दिसूक लागलो . 
केन्ना केन्ना सुर्याचो झगझगीत उजवाड ॐकाराचेर धुंवतना दिश्टी पडटालो . 

आतां मनाची दुर्बळटाय , दुबळेपण बरेंच उणें जावन उमेद निर्माण जाली . तिसरो दोळो . 
ज्ञानचक्षू उकतो जातलो अशें एका पुस्तकांत आशिल्ले ; तशें केन्ना जाता हाजी दिगंबर वाट 


शक्तिपात # १०२ 


ळयतालो . तसो शंकराचो तिसरो दोळो सिनेमांत पळयल्लो . केन्नाकेन्नाय त्राटक करतना 
घुमध्याचेर खूब दुखतालें . तेन्ना तो हारसो घेवन तिसरो दोळो उकतो जाला काय किदें ? तें 
पळयतालो . साधना करतना एके तरेचो आनंद मेळटालो . आमोरी आनी फांतोड केन्ना जायत 
काय दिसतालें . प्रार्थना , नामस्मरण , जप करून ध्यान साधना जातकच दिगंर स्वानंद सुखांत 
न्हदेचे सुवादीन जातालों . 

अशेच एके राती सुस्त न्हिदेंत सपनांत दिगंबराक दृश्टांत जालो .... 

श्री रवळनाथाची पाशाण मूर्त ताजे म्हन्यांत उबी आसा . पिटकुळ्यांच्यो कळयो आनी 
तांबडे हार गळ्यांत आसात . अचकीत एक फूल ताजेसरी येता . पाशाण मूर्त उलोवंक लागता , 
कांय भिरांत ना . हांव तुजे फाटल्यान उबो आसां . ' 

रवळनाथाच्या गंभीर आवाजान सरभोंवतणीं वेगळंच तरंग ल्हार निर्माण जालें .. 
मागीर ताजे घर , भाट दिसलें . धोंडू , श्रीधर हांचो बोवाळ चलला अशेंय दृश्य दिसले . 

दिगंबर जागो जावन पळय जाल्यार फांतोडेची साडेचार वरां जाल्यांत . हाजो अर्थ हे 
सुचक सपन म्हळ्यार देवाचो दिश्टावो आसूं येता . 

दोनूय हात जोडून ताणें पेडणेंच्या रवळनाथाक नमस्कार केलो . ताजी ताणें केन्नाच 
भक्ती , पुजा कांयच केलिना ; तरीय ताणें ताका दर्शन दिलें . हाजो अर्थ भाटाची पावणी 
जावंचिना . ' दिगंबरान सपनाचो सुचक अर्थ काडलो . 

ताज्या मनांत भाटा - बेंसाचें चिंतप आशिल्ल्यान तशेंय सपन पडूं येता . सकाळी न्हावन 
धुवन पुजापाठ करून तो जाणटेलो इश्ट म्हापशेंकाराक मेळूक गेलो . ताणे ताका तो 
सपनदृश्टांत सांगलो . 

दिगंबर , हांव सांगू तुका ? तूं आयजूच पेडण्यां वचून रवळनाथाक प्रसाद लावन खात्री 
करून घे . तें तुजे ग्रामदैवत आशिल्ल्यान ताच्या दर्शनान तुजें बरेंच जातलें . ' म्हापशेंकारान 
सांगले . मागीर च्या घेवन जातकच ताजो निरोप घेतलो आनी दिगंबर बस स्टॉपाचेर आयलो . 

योगायोगान सरळ पेडणे वचपी टॅक्सी मेळळी . एका वरान पेडण्यां पावतकच एक 
उदवातीचो पुडो घेवन तो रवळनाथाच्या देवळांत गेलो . 

श्रीरवळनाथाक ताणें नमस्कार केलो आनी गुरवाक देवाक कौल लावंक सांगलें . 

' आरे , कळसुलकाराचो झील मरे तूं ? सध्या खंय आसतात रे तुमी ? ' ताणें मायेस्तपणान 
चवकशी केली 

मागीर दिगंबरान ताका थोडेभितर म्हाहिती सांगून सपनांत आयलो तो खुद्द रवळनाथूच 
काय किदें ? अशें विचारपाक सांगलें . 

गुरवान रवळनाथाक करमलीच्या पानांचे कुडके लायले . दावे - उजवे वटेन आनी 
प्रभावळीक . 

मागीर रोखडोच दयेचो प्रसाद जालो . 
हे कौल आपशीच सांकेतीक अर्थान कशे पडटात ? कांय फुलपांख्यांभाशेन अंतराळांत 


शक्तिपात # १०३ 


तरंगत भायर येतात . मुर्तीवयल्यान ल्हव ल्हव सकयल देंवतात . केन्ना मदेकाद थारतात . हाजो 
अर्थ दैवी चैतन्यान जड पाशाणांत चैतन्य निर्माण जावन तेंच प्रस्नांची जाप दिता आसुंये . 

इतल्यान सपनदृश्टांत आपलोच आशिल्ल्याचो निर्वाळो दाखोवन रवळनाथान अभयाचो 
म्हळ्यार तिसरो कौल रोखडोच दिलो . 

' दिगंबर , देवाची तुजेर पूर्ण कृपा आसा . भाटाची पावणी जावंचिना , ' अशें सांगून गुरवान 
राखणेचो प्रसाद - आंगारो पुडयेंत बांदून दिलो . 

मागीर दिगंबर गुरवाचो निरोप घेवन देवळांतल्यान भायर सरलो . पेडण्यां गाडयेंत बसून 
कोलवाळे आयलो . व्हड्यांतल्यान पलतडी येवन बसींतल्यान म्हापश्यां पावलों . 


दिगंबर आतां आनीक उमेदीन नामस्मरण करूंक लागलो . तरेतरेचे दृश्टांत जावन 
सुचक सपनां पडूंक लागली . केन्ना सपनांत भुताटकी , नसांव दिसलें जाल्यार न्हिदेंतल्यान 
जप सुरू जावन दिगंबरा दिगंबरा ' हया दत्तनामाच्या गजरान भुतावळ वा नसांव अद्दश्य 
जातालें . केनाय सामकेंच फाटल्यान लागलें जाल्यार दिगंबर सवण्याभाशेन अंतराळांत उडत 
वतालो . खोलयेंत नामस्मरणान पवित्रतायेची कंपनां निर्माण जाल्ली . 

भायर वणटीचेर एक दीस पिंपळ आनी रुमडाचे दोन रोपे प्रगट जाले . घरधनयान ते 
काडून उडयले ; पूण परतून परतून तेच सुवातेर कितले फावट ते रुजून आयले . 

हेमंत आयज चड तेंपान येवन गेलो . ताका बेगाबेग वचचे आशिल्ल्यान पासेयेक वचपाचो 
बेत रद्द केलो . हालींच तो एका सातोळ्यांत सहसंपादक म्हणून कामाक लागला . त्या 
संपादकाक साहित्याचो गंधूय नाशिल्ल्यान मुखेल लेख आनी हेर सगली मांडावळ हेमंताकूच 
पळोवंची पडटा . थंयसर दिगंबराकूय नोकरेक दवरपाचो प्रयत्न करपाचें आस्वासन हेमंतान 
दिलें . 

दोन दिसांउपरांत त्या सातोळ्याचो वार्ताहर म्हणून दिगंबराची नेमणूक जाली . 
वाचनमंदिरांतूच बसून तो गिरायकांकडल्यान कानार येवपी खबरो मीठ - मिरसांग लावन 
बरोवंक लागलो . फाविल्ल्या वेळांत कांय लोकांच्यो , पसरकारांच्यो जायराती घेवंन हेमंतालागी 
दितालों . ताजेरूय ताका वेगळे कमिशन मेळूक लागले . 

काय दिसांनी हेमंतावांगडा पणजे वचून मुखेल संपादकाची भेट घेतली . ताणे रोखडीच 
दिगंबराची उपसंपादक म्हणून नेमणूक केली . सुरवातेकूच म्हयन्याक पांचशे रुपया पगार . 
म्हणटकच ताणे व्हड खोशयेन हयकार दिलो . 

खोलयेर आयलेउपरांत दिगंबरान दत्तगुरूंक नमस्कार केलो . नोकरी मेळ्ळ्या म्हणून 
आवयक चीट बरोवन पोस्टाचे पेटयेंत उडयली . वाचनमंदिरांत वचून पेडणेकाराक नोकरी 
मेळिल्ल्याचे सांगून वाचनमंदिराची जापसालदारकीय ताजेर सोपयली . 

दुसऱ्या दिसा दत्तगुरूंक नमस्कार करून तो पणजे सातोळ्याच्या कार्यालयांत गेलो . 
' या कळसुलकर शेट ' संपादकान हांसत्या मुखान ताका येवकार दिलो . 

मागीर कॅबिनांत च्या - पाणी जाले उपरांत भायर येवन खबरो , लेख तपासूंक सुरवात 
केली . एका लेखाक दुसरें नांव दिले . एका लेखांत बरीच कातराकातर करची पडली . 
खबरांचीय तीच गत . सप्तकान उजवाडाक येवपी खबरो दिसाळ्यांपरस वेगळ्यो करच्यो 
पडटात . 

हेमंतान आदल्या दिसा बरप कशें करचें , कट कशें करचें तें सांगून दवरलें . तें दिगंबराच्या 
फावोरार पडले . तशोच ताणें कांय सुचवण्योय केल्ल्यो . 

दिगंबर , संपादकान पार्टेक आपोवणे केल्यार बेठोच भाव खावं नाका . एक पॅग रम 
व्हिस्की घेतल्यार आध्यात्म वयर सकल जावंचेंना . सातोळे सत्ताधारी पक्षाचे वटेन 
आशिल्ल्यान खबरो , लेख तपासतना बारीकसाणीन पळोवन विरोधांत आसा तें कापपाचें . ' 

नोकरी जाय तर खरी , म्हणून दिगंबरान ताका हयकार दिलो . 

संपादक , हेमंत आनी दिगंबर अशें त्रिकूट जालें . तिगांयची पार्टी म्हळ्यार रम , मटन , 
बिर्यानी , चिकन जाय तितलें घेवन खावपाचे , पियेवपाचें . खर्च सगलो संपादकाचो . ह्या वोल्या 
पाऱ्यांनी वळख वाडली . इष्टागत जाली . पात्रांव , कामगार हो भेद हांगा नासलो . 

भवतीक सुखाचे दीस उदेले आनी ध्यान , जप , साधना उणी जावन आत्मीक नदरेन मात 
अधोगती जायत वताली . संपादक गिरेस्त , भाटकार आसुनूय सूख ना . ताका आनिकूय 
गिरेस्तकाय जाय . तेखातीर किदेंय करपाची ताजी तयारी . हे सातोळे काडपाक ध्येय बीय कांय 
ना . गिरेस्त आनी भौमानेस्तांक लागी ओडपाचें तें एक साधन . 

हे सगले पळोवन ताजें मन भितरले भितर हुलपतालें . मटन - रमाचे धुंदेन रमलेंना . घरा 
आवय दिगंबर निर्व्यसनी , नितळ , व्हड मनीस जातलों , एकवीस पिळग्यांचो उध्दार करतलो 
म्हणून आशेता . तिच्या कानार ही गजाल गेल्यार ती असली सिर्विसूच नाका म्हणटली . हाजो 
ताका भोंवन भोवन उगडास जातालो आनी पातली रूच वताली . 

तसो संपादकाक देव जाय आसलो . रूद्राक्ष माळो घालून शंकराचे पांनेल ताणें कॅबिनांत 
दवरला . आपूण ताजो भक्त म्हणटा ; पूण ताका आस आसली लक्ष्मीची . बाकी सगलो शो . 
देवभक्तीचेंय मनीस अशें प्रदर्शन करता हैं दिगंबराक खबर नासलें . देव हो एक 
भौमानेस्तपणाचों नमुनो , लोकांच्या दोळ्यांत धुल्ल उडोवंक हाचो उपेग जावंक शकता , हे 
दिगंबर पयलेच फावट पळयतालो . 

एक दीस संपादकान ताका आमदाराची मुलाखत घेवंक धाडलो . सत्ताधारी पक्षांत ताज्या 
उतराक वजन आशिल्लें . चार दिसांनी नपोट वेंचणूक आशिल्ल्यान हे मुलाखतीक म्हत्व 
आसलें . 

तांगेर वतना आमच्या पक्षाच्या नांवान फातर उबो केलो जाल्यार तोय वेंचून येतलो ' अशी 
तांच्या मुखेल राजकारण्यांनी उलयल्ल्यां उतरांची दिगंबराक याद जाली . 

आमदार येवन मुखार बसलेउपरांत दिगंबरान विचारले , ' हे वेंचणुकेंत तुमच्या पक्षाचो 
उमेदवार वेंचून येतलो हाजी तुमकां पुराय खात्री आसा ? ' 

' हय . तशी खात्री आमी सपनांतूय दिवंक शकतात . ' खीः खीः हांसत ताणें सांगलें . 


शक्तिपात # १०५ 


' कोकणे - क्रिस्तांवांबाबत तुमचे धोरण ? ' दिगंबरान विचारले . त्या मतदारसंघांत क्रिस्तांव 
मतदार चड आसले . 


..... 


ह्या प्रस्नाक जाप दिवंक येना म्हणून आमदार आबूज जालो आनी हिंदू - क्रिस्तांव ... हेच 
उतर बडबडूंक लागलो . 

' म्हळ्यार तुमचो फुडारी धर्म सहिष्णुताय आपणावपी आसा ? ' दिगंबरान विवरण करून 
विचारलें . 

' आं हे धर्म सहिष्णुताय म्हळयार किदें रे ? ' ताणें कुशीक बशिल्ल्या आपल्या व्हड 
भावाक विचारलें . 

' आरे पापया , संस्कृतांत किदें विचारता ? कोंकणीत ना जाल्यार मराठीत किदें तें विचार 
मरे ? ' व्हड भावान दिगंबराक उजरायलो . 

मागीर व्हड खोशयेन आपल्या नांवाचो बोर्ड , सर्गेस्त फुडाऱ्याचो फोटो वेवस्थित दवरून 
आपलो फोटो काडलो . 

काय दिसांपयलीं एकल्या आमदारान ह्याच आमदाराची एक विनोदी गजाल सांगिल्ली . 

आणिबाणीच्या दिसांनी एके बँकेचे उकतावण करतना ह्या आमदारान म्हळे , ' भावांनो 
आनी भयणींनो , आयज आमी सगले फॅसिझमासांगातान रावूक जाय . फॅसिझमूच गरीब 
दुबळ्यांक आदार दितलो . उदरगत जातली . हे लक्षांत दवरून सगल्या बँकांनी गोंयच 
उदरगतीखातीर फॅसिझम वाडोवपाचो अशें म्हाका दिसता . ' ह्या उगडासान दिगंबराक हांसूंक 
आयलें . मागीर तांच्या सांगण्याप्रमाण ताणें तो ' भयंकर ' शब्दूच कुशीक दवरून मुलाखत 
सोंपयली . तांचे सातोळे तांचेच वटेन उबें आशिल्ल्यान ही मुलाखत वेवस्थीत करून छापची 
पडटली . 

एक दीस सातोळ्याची सगली जापसालदारकी दिगंबराचेर सोंपोवन संपादक आनी हेमंत 
एका लाखाधिशाच्या सांगातान दिल्लीक गेले . 

संपादकान वतना शंबर रुपया खर्चाक दवरले . दिल्लीसावन परते आयलेउपरांत तिनूय 
म्हयन्यांचो पागामेंत वांगडाच दितां म्हणून सांगले . आतां बोल्सांत शंबर रुपया आसात आनी 
औट घटकेचो तरी दिगंबर ह्या सातोळ्याचो संपादक जांवन आसा . बॅल दामतकच प्यून 
कॅबिनांत आयलो . ताका सिगाराचे पाकीट हाडूंक धाडलो . सिगार फुसकायत मुखेल लेख 
किदें बरोवंचो हाजेर तो विचार करूंक लागलो . पयल्या पानार मुखेलमंत्र्याचो फोटो छापुंकूच 
जाय अशी सातोळ्याची चाल जाल्या . पूण दिगंबराच्या तत्वांत हे बसना . मेजार कितलेशेच 
फोटे पडल्यात . एका फोट्यांत सत्तरीचे धनगर . विशय बरो आसा . तातूंत मुखेलमंत्रीय आसा 
म्हळ्यार एका फातरान दोन सवणी . नव्या क्षितिजाचे वरदान ' अशें हेडींग दिवन तांजी तुस्त 
करतनाच ताका जायत्यो सुचवण्योय ताणें केल्यो . 

सामान्य वाचपी ताजेर विचार करतले . मुखेलमंत्र्याचे तकली नाशिल्ले आमदार हेडींग 
वाचून ' बरें आसा ' म्हणून कुशीक दवरतले . मुखेलमंत्र्याक सगलो लेख वाचपाक वेळ 
नाशिल्ल्यान हेडींग आनी फोटो पळोवन तो मेजार दवरतलो . 

तशे मुखेल लेखाक विशय खूब आसात . कोंकणी - मराठी वाद आनी राजकारणी 
इंग्लीशीचो प्रभाव .. कितलेशेच खून जावन गोंयचे पुलिसेक अपेस ... चोरयो , बलात्कार 
सदांचेच जालां . शांतताय , भलायकी नांवाचीच उरल्या . बेकारी ... पूण तांच्या सातोळ्याचे 
चौकटींत हे बसचेंना , मागीर लेख , खबरो , कवितांचेर संपादकी संस्कार करून छापखान्यांत 
धाडले . 

दुसऱ्या सप्तकांत रसवंती ' ह्या इंग्लीश म्हयनाळ्याचेर टिका करपी अग्रलेख बरयलो . 
तिसऱ्या दिसा तसली सॅक्सी पुस्तकां विकपी फुटपाथावयल्या पसऱ्यांचेर ' धाड ' पडून 
अश्लीलताय नाशिल्लीय पुस्तकां जप्त जाली . फुटपाथ नितळ जाली . 

भविश्याचेंय सदरू दिगंबराकूच बरोवचे पडटालें . ताका तसो भविश्याचो गंधूय नासलो . 
चिकित्सक वाचपी नाशिल्ल्यान किदेंय चुकले तरी चड भिरांत नासली . हेमंताच्या आनी 
दिगंबराच्या बरपान ह्या सातोळ्याचो खप बरोच वाडला . सरकारी जायरातीय बेगाबेग मेळूक 
लागल्यो . 

काय दिसांनी संपादक आनी हेमंत दिल्ली - मुंबय भोंवून आयले . दिगंबरान ताजे कदेल 
ताका दिवून आपल्या कदेलार बसलो . 

आतां सगलो पगार वांगडाच मेळटलो म्हणून दिगंबर सपना रंगयतालो . प्रॉपर्टीचे केशीक 
बरो वकील दिवंन अपील करतलों , सगली रिणां फारीक करतलों , हे करतलो आनी तें 
करतलों . 

दिल्ली - मुंबय फोल्गां मारपाक तांणी हजारानी दुडू वोगडायले आनी निमाणे पादीसेर 
जाले . 

दिगंबर , आनीक थोडे दीस राव . तुमचो दोगांयचो पगार वांगडाच दितां . ' अशें म्हणून 
संपादकान ताका आनी हेमंताक एकेक घडयाळ भेट दिली . 

जेवणाखाणाचो प्रस्नूच नासलो ; पूण घरभाडे आनी हेर खर्च कसो करचो तेच येवजना 
जालें . दोन दीस सुटी घेवन दिगंबर घरा आवयक मेळपाक गेलो . पगार आजुनूय मेळूक ना 
हे तिका खरें दिसलेंना . ' ह्या म्हयन्यांत हेमंताचो आनी म्हजो पगार वांगडाच मेळटलो ' अशें 
सांगून दिगंबर घरांतल्यान भायर सरलों . 

एका म्हयन्याउपरांत पगाराची वाट पळोवन बेजार जावन हेमंतान एका दिसाळ्यांत 
उपसंपादक म्हणून नेमणूक करून घेतली . मागीर हेर कामगार , प्रूफरिडर , टायपिस्ट चलयो , 
प्यून नोकरी सोडून गेले . निमाणो दिगंबरूय थंयसून कडसरलो . हांगा तीन , म्हापश्यां तीन 
मेळून ह्या वर्सात स म्हयन्यांचो पगार बुडीत खात्यांत गेलो . ' बुडीत खात्या'चे आपलें बरें . तो 
वेटर म्हणून तरी एकाच हॉटेलांत अजून आसा . 


एक फावट अरिश्टां येवपाक सुरवात जाली म्हणटकच ती चारय वटांनी येत रावतात . 
आदींच घुस्पागोंदळ जाल्ल्या मनशाक आनिकूय घुस्पांवन खोल खोल भोवऱ्यान घुवडायतात . 

वाचनमंदिराचे तीन तेराजाल्यात . बयो बोकादंबो फारावणेकगेल्यात . ताणें नोकरी 
सोडल्या म्हणून घरधनयान भाड्याक तगादो लायला . भाटाची पावणी आयज जावपाची आसा . 
म्हळ्यार उरिल्लो सुरिल्लो आदारूय वतलो . पिकासांवान दिगंबराची तकली बेजार जावन 
तो कोर्टात वचपाक भायर सरलों . 

रस्त्यार एक शिक्षक सुरेश प्रभू मेळ्ळो . ' खंय वता रे ? ' ताणें विचारलें . 

आयज भाटाची पावणी आसा हे आयकून ताका दिगंबराची काकूट दिसली . मागीर 
पावणी कशी जाता हे पळोवंक तोय ताजेवांगडा आयलो . 

कोर्टात तांचेपयलींच श्रीधर धोंडू , गांवांतलो गिरेस्त गांवकार धोंडू बरड आनी ताजें 
भावबंद सगले गीद हाजीर आसले . पावणी जातकच ते दिगंबराचेर तुटून पडटले . 

दिगंबर , असो भिरांकूळ जावपाचें कांयच कारण ना . हांव आसा तुजे फाटल्यान . ' अशें 
सांगून प्रभून ताचे फाटीर हात भोंवडावन ताका धीर दिलो . सगले हाजीर आसात तें पळोवन 
बेलिफान खणखणीत आवाजांत पावणी कोमेस केली . 

श्रीधर , धोंडू , बरड आनी ताजे भावबंद पावणेक उबे रावले . श्रीधर धोंडू बरडाक खुणो 
करून किदें तरी सांगूक सोदतालो.बरड येवंक नासलो जाल्यार पावणेचे नाटक करपाक धोंडू 
मूंडकाराक तयार दवरिल्लो . शंबर रुपयांचे बोणयेन सुरवात जावन ल्हवू ल्हवू वाडत वचपी 
पावणी रिणांइतली जावन थारतली हातूंत दुबाव ना . 

इतल्यान प्रभून दिगंबराक कुशीक व्हरून म्हळे , दिगंबर , पावणेचे हे नाटकूच चललां 
मरे . तुज्या भाटांत किदें किदें आसा तें सांग पळोवया . ' 

' पांचशें माड , दोनशें काजी , बारा मानकुराद आंबे , वीस सायलो , माडत , नाणो हे रूख 
आनी वांयगण सर्द , शेती ' दिगंबरान सांगलें . 

' दिगंबर , कांय हुस्को करूं नाका . ही सगली इस्टेट हे णव हजारांक गिळूक सोदतात . 
आरे , फकत सायले विकल्यार सत्तर हजार येतले . ' सुरेशान सांगलें . 

इतल्यान बेलिफान रिणाची रक्कम भरल्या अशें सांगून ' आनीक कोणाक वाडोवपाचें 
काय ' विचारलें . 

सगले ओग्गी रावले . 
इतल्यान अचकीत ‘ धा हजार रुपया ' अशी प्रभून व्हड आवाजांत पावणी वाडयली . 

धा हजार शंबर रुपया . ' धोंडू बरड . 
' वीस हजार . ' प्रभून आव्हान दिले . 
' वीस हजार शंबर रुपया . ' धोंडून घाम पुसलो . 
' पंचवीस हजार . ' प्रभून नेट केलो . 
श्रीधर हे आयकून किडिल्ल्या तोराभशेन हळदुवोच जालो . 

' चलात रे . वचाया आमी . ही बऱ्याची चिन्नां न्हू . ' म्हणत धोंडू मूंडकार आनी धोंडू बरड 
सगलें तोंड काळेंच करून सोपणावयल्यान सकयल देंवले . पानरंगे एकलोच बसून रावलो . 


शक्तिपात # १०८ 


' कोणेय पावणी नेली तरी माका तेचां कांय ना . त्यांचा भाट तांकांच लखलाब जावं . माजे 
यशे मेळ्ळे काय जालां . ' पानरंगेची बडबड चलताली ; पूण आवाज मात सामको सकयल 
वलो . कोर्टाचे सोपस्कार पूर्ण जालेउपरांत सुरेश , दिगंबर सकयल देंवले . 

दिगंबर , म्हजेलागी इतले दुडू नात ; पूण झाडांक गिरायक पळोवन वेवस्था करतां . ' अशें 
हणून सुरेशान ताजो निरोप घेतलो . 

पावणेचे अरिश्ट अचकीत आयलें आनी गेलेय . दिगंबरान आवयक चीट बरोवंन पोस्टाचे 
टयेत उडयली . आनी खोलयेर येवन दत्तगुरूक नमस्कार केलो . 

पूण ...... हे समाधान दुर्दैवान चड तेंप उरलेंना . श्रीधरान किदें तरी गुड्डूलासांव करून 
पुरेश प्रभूक भंयघालो . आनी धोंस घालो ..... 

मेल्ल्या सुण्याची घाण वाऱ्याबराबर व्हांवता , पसरता तशो वावड्यो पसरल्यात . 
देगंबराच्या रगताक आशेल्ली गिदां हेवटेन तेवटेन भोंवतात ... पिसावल्लेभाशेन जाल्यांत .... 

' सुरेश प्रभूक पावणी व्हरपाक बेश्टोच उबो केलो . हे नाटक उकतें जाल्ल्यान तांकां 
रोगांकूय पुलिसांनी बंदखणीत उडयल्यात ..... कोर्टाक ताणें फटयलो म्हणून ताजेर वॉरंट 
काडटले ... 

पानरंगेन ह्या प्रकरणांतल्यान प्रभून भायर पडचे म्हणून फावोर मागून दुडवांची पोती 
उकती केल्यांत .... 

प्रभू शिक्षक आशिल्ल्यान तो पावणेक उबो रावलो म्हणून ताजी नोकरी वतली ... 
' देगंबराक खुस्तांमुल्तां फारीक करची पडटली , ख्यास्त भोगतली ..... अशो कितल्योशोच 
वावड्यो सदांच्योच जाल्यो . 

खरी गजाल म्हळ्यार प्रभू सामको भिरांकूळ जावन रडत दुकां पुशीत आयलो आनी 
पावणी करपाचो खर्च कोर्टाक दिवन हातूंतल्यान भायर सरलो . 

आतां परतून पाणी जाता तेन्ना जातली . तींच गिदां आपणाक जाय तशी फुकेसवाय 
व्हरतली . माजर हुंदराक खेळयता तशी नियती दिगंबराक खेळयताली . 

अशे हुसहुसणेन ताजो जीव अर्दो जाला . गरयेक लागिल्ल्या नुस्त्याभाशेन दिगंबर 
फडफडटां . फुडाराच्या सपनांचेर मनीस हुलपल्लो आसलो तरी जियेता . जियेवंक सोदता . पूण 
ताज्या आसरुखाची पाळांमुळां उमळ येवन उकती जाल्ल्यान तो खंयच्या खिणाक कोसळत 
ते सांगूक येना . नोकरीधंदो , घरदार सगल्याच वटांनी नागोवणी ..... 

फाटल्या दिसांनी गुरुचरित्र पारायण केलें आनी श्रींचो दृश्टांत जालो . वाचनमंदिराक 
सुवात 

मेळ्ळी . सोताळ्याचे नोकरेखातीर देवाधर्माक विसरलो ..... पियोवंक शिकलो . 
मनांतल्यो अतृप्त इत्सा पुराय काबार करपाक दत्तगुरुनूच तशी येवजण केली काय कोण 
जाणा . 

आतां परतून एका फावट गुरुचरित्र पारायण करून फुडाराचे व्हडे दत्तात्रेयाच्या हातांत 
दिवं ..... अशें चिंतून दिगंबर म्हापशेकार इश्टालागीं ग्रंथ हाडपाक गेलो . ' आपूण चवदाव्या 


शक्तिपात # १० ९ 


अध्यायाचें सदांच नेमान पारायण करतां ' म्हणून तो तें दिवपाक तयार नासलो . पूण दिगंबरान 
तो अध्याय बरोवंन दितां अशें सांगून गुरूचरित्र घेवंन आयलो . रोखडोच चवदावो अध्याय 
बरोवन काडलो आनी तें बरप ताजेकडेन पावोवपाचे काम सातोळ्याच्या विनायक नार्वेकार 
नांवाच्या बेकार प्युनाचेर सोंपयलें . 

दुसऱ्या दिसा फाटलेभाशेन संकल्प सोडून पारायण सुरू केलें . चार अध्याय जाले आनी 
म्हापशेंकार तिडकीन तांबडोगूंज जावन पांय आपटीत खोलयेर हाजीर ! 

दिगंबरा , तुवे म्हजो चवदावो अध्याय वाचपाचो नेम मोडलो . म्हज्या वाचपाच्या नेमांत 
आडमेळी हाडली . ' दांत ओंठ चाबून तो बडबडूंक लागलो . 

' पूण हांवें कालूच तो अध्याय बरोवंन धाडून दिल्लो , ' दिगंबरान नमळायेन ताका 
समजावपाचो प्रयत्न केलो . 

' फटी मारूं नाका . म्हाका आत्तांच्या आतां गुरुचरित्र व्हरपाक जाय , ' ताणें आवाज 
चडयलो . 

' पूण ... पारायण चालू आसतना ग्रंथ उखलूंक जायना म्हणटात . ' दिगंबरान ल्हव आवाजांत 
म्हळे . 

' तें म्हाका किदेंच सांगू नाका . तुजें पाड पडलें तरी म्हाका ताजें सुवेरसुतक ना , ' अशें 
म्हणून तो गाळी घालूक लागलो . 

' दत्तगुरू , तुजी इत्सा . ' अशें म्हणून दिगंबरान दुकां पुशीत तें गुरुचरित्र भगव्या 
कपड्याकुडक्यांत गुठलावन दिले . ते घेवन पांय आपटीत , गाळी मारितूच तो खोलयेंतल्यान 
भायर सरलो . 

दुखेस्त मनान दिगंबर दत्तात्रेयाक पळयत रावलो . आजवर दत्तगुरून पयस केलोना 
आनी आयज पारायणांत खंड पडटा . हे घडणुके फाटल्यान ताजो किदें तरी बरो हेतू आसूं 
येता . ग्रंथ व्हरपी निमताक कारण जाला . ना जाल्यार पडट्या प्रसंगाक मदत करपी , कसलोच 
सुवार्थ नाशिल्लो हो गृहस्थ आयज वाचनांत खंड पाडचो नासलो . पारायण करून आपशींच 
सुरू जाल्ले वाचनमंदिर परतून सुरू करपाक दत्तगुरूचो निरोप ना . अरिश्टांनी घुसपल्ले 
जिणेक , संवसाराक दिगंबर उबगला . 

' पारायण पूर्ण जालेबगर मनाक शांतताय मेळचिंना . तेना आतां हे सगलें सोडून हांव तुजे 
म्हन्यांत गाणगापुरा येतां . गाणगापूर खंय आसा , कशे वचचे म्हाका कांयच खबर ना . बोल्सांत 
पानदुडू नासतना गाणगापूराक कसो पावतलों हो प्रस्न आसाच , ' अशें म्हणून दिगंबरान 
गणेशपुजेचो नाल्ल देवा म्हयांत दवरलो . आनी वाचनमंदिर बंद करून संन्यास घेवंक 
वचपाचो निश्चेव केलो . 

बाजारांत वचून ज्योतिशी कृष्णा मोयो हाजेसरी गेलो . तांणी हांसत्या मुखान ताका 
येवकार दिलो . ते धा रुपया फी घेतात . दिगंबराच्या बोल्सांत फकत दोन रुपया आशिल्ले . 

' तुजें नांव किदें ? ' मोयेबाब . 
दिगंबर कृष्णा कळसुलकार . घरदार , धंदो सगल्या तरांनी उकतााडार पडून जिणेकूच 


शक्तिपात # ११० 


उगला . गुरुचरित्राचे पारायण करपाक सुरवात केली पूण तांतूत खंड पडून ते अर्दकुटे उरलें . 
सां हे सगलेच सोडून गाणगापूराक वचून संन्यास घेवपाचो निश्चेव केला . हांव आजेवर पयस 
खच वचूंक ना आनी बोल्सांत पानदुडूय ना , दिगंबरान दुःख्खी जावन सांगलें . 

' तुमची रास , नखेत्र , जल्मतारीख खबर आसा ? ' मोयेबाबान पंचांग उकतें करीत विचारलें . 
' जल्मतारीख नकळों . रास धनु , मूळ नखेत्र , राशीस्वामी गुरू . ' ताणें सांगलें . 
पंचांगाची पानां परतून कागदाचेर टिपण करून दोळे धांपून तांणी देवाचें चिंतन केलें . 

' दिगंबर , तीर्थयात्रेचो योग आसा . तीर्थयात्रा करून अठरा दिसांनी तुमी गोयांत परते 
बतले आनी रोखडीच नोकरी मेळटली . ती गेलेउपरांत स्वतंत्र वेवसाय सुरू करचो पडटलो . ' 
रों सांगून तांणी पंचांग बंद केलें . 

' पूण हांव परतो येवपाक वचना . ' दिगंबरान सांगलें . 
' तरीय परतून येतले . तेय अठरा दिसांनी ' .... मोयेबाबान परतून म्हळे . 

' हातांत पानदुडू नासतना गाणगापुराक वतलो आनी परतो गांवांत येतलो तेंय अठरा 
सिांनी ? आठ रुपया मागीर दितां ' अशें सांगून दिगंबरान दोन रुपया मेजार दवरले . 

' हेय दोन रुपया बोल्सांत दवरात . लोकांकडल्यान फी घेता ; तुमचेकडल्यान नाका . हांवूय 
बीचो भक्त . तुमचेलागी नृसिंह स्वामींचो फोटो आसल्यार दियात.'अशें म्हणून तांणी ते दोन 
पया परते ताज्या बोल्सांत घाले . 

' बरें . येतां ' दिगंबरान म्हळे . 

' बरें . येयात . श्रीदत्तगुरुची तुमचेर सासाय आसा . हुसको करपाचे कारण ना , ' मोयेबाबान 
गंगलें . 

तांकां नमस्कार करून दिगंबरान तांचो निरोप घेतलो . 

एकदां गाणगापूसक पावलों म्हणटकच परतें येवप ना . हांगा येवन खातलों किदें ? नोकरी 
ळटा पूण पगार मेळना . स म्हयन्यांनी पावणी जावन सगले वतलें . दिगंबर अशा चिंतपांत 
सतना लंगडे म्हाराज दिश्टी पडले . 

' किदें कळसुलकर , कसली तंद्री लागल्या ? ' तांणी हांसत प्रस्न केलो . 

' चड तेंपान दिश्टी पडल्यात . अरेच्च्या ! बरो उगडास जालो . फाटी तुमी गाणगापूराक 
चपासंबंदांत किदें तरी सांगिल्लें . उगडास आसा ? ' दिगंबरान विचारलें . 

' हय . हय . तुवें तिणयां वचपाचे चिंतला काय किदें ? तांणी प्रस्न केलो . 

' हय . ह्या दोन दिसांभितर हांवें वचपाचो निश्चेव केला . हांव परतो मात येवंचोंना . देवाची 
वा करीत रावपाचें . पूण म्हाका रस्तोय खबर ना . तेन्ना तुमचो सांगात मेळ्ळ्यार बरें जातलें , 
देगंबरान सांगलें . 

' असो योग आसा तर . फाल्यांच तुका किदें तें सांगतां . ' अशें म्हणून तांणी इडा पिंगला 
डी पळोवन दोळे धांपले आनी वचपाचे जातलेंशे दिसता ' म्हणीत लंगडत लंगडत वचूंक 
तागले . 


शक्तिपात # १११ 


दीनालागीं वचून ताणे वाचनमंदिर बंद करतां अशें सांगलें . 

' दिगंबर , आरे पापया , आनीक दोन म्हयने तरी चलोवन पळय . हांव तुका भाड्याखाती 
ताकतीक लावंचोंना , ' दीनान आपलेपणान , मायेन सांगलें . 

दिगंबरान गाणगापूराक वचपाचो निश्चेव सांगून पुस्तकां भायर काडली आनी चाट 
ताज्या हातार दवरली . पुस्तकांचो साक मानांयाचे तकलेर दवरलो आनी तो खोलयेर आयले 

लंगडे म्हाराज आयलेनात जाल्यार एकल्याक वचपाक कुस्तार जातलें . गुरुचरित्र पूप 
जायसर एका वगतारच शिवराक जेवन व्रतस्थ रावपाचें तांणे थारायलें . 

दुसऱ्या दिसा लंगडे म्हाराज ' दत्त ' म्हणून हाजीर जाले . तांकां भितर आपोवन बसपा 
शेंदरी घाली . 

दिगंबर , आमचे तीर्थाक वचपाचें निश्चीत जालें . आतां हुसको करपाचे कारण ना . म्हाका 
हरशी सांगात जायच आसलो . आयज मात तुका आमच्या मठांत येवंचे पडटलें . आमचे घरच 
तुका पळोवंक सोदतात . हांव म्हातारो , लंगडो मनीस ; तेन्ना तूं वाटेर म्हजेर लक्ष दितलो हा 
तांकां खात्री करूंक जाय , तुका गुरुचरित्र हांव दितां . तुजें पारायण तूं चालू दवर , ' लंग 
म्हाराजान विडी फुसकायत सांगलें . 

' हांव तुमच्या उतराभायर ना , दिगंबरान जाप दिली . 

लंगडे म्हाराजांचो सांगात मेळटा हे आयकून दिगंबराक खूब खोस जाली . गुरुचरित्रांतल् 
एका अध्यायान विश्वकर्म्याक खुद्द दत्तगुरून वाट दाखयल्या . आतांय हो सांगात दत्तगुरूनू 
दिलो . जिणेंत तरेतरेच्या घडणुकांनी श्रद्धेचे बियेक आंकूर फुट्टात . 

बसींतल्यान ते रोखडेच पर्वरी लंगडे म्हाराजांच्या मठालागी पावले . तांचो मठ म्हळ्या 
मंगळूरी नळ्यांची एकखणी सुवात . तांतुतूच गर्भकुडीत व्हड पाशाणी शिवलींग . सांळुके 
मूख मात म्हऱ्यांत . हे समा न्हय . फाटल्यान दत्ताचे पायनेल . 

' हो म्हजो मठ . फाटल्यान दिसता तो औदुंबर . ' लंगडे म्हाराजान सांगलें . 

मागीर शेजराक एका घरांत भजनाचो कार्यक्रम . तो जातकच तांणी दिगंबराच्य 
प्रवचनाचो कार्यक्रम दवरला . कांयच पूर्व तयारी नासतना अध्यात्माचेर किदें उलयतलो ? भज 
सुरू जातकच लंगडे म्हाराजान आपले अभंग म्हणून भजनाक रंग हाडलो . 

' दिगंबर , भिंयेवपाचे कारण ना . सगली आमचींच मनशां आसात . परकेपण धरिनासतन 
उलय . एक कम्युनिस्ट कांय प्रस्न विचारतलो ; ताका हांव ओग्गी करतां . ' म्हाराजान ल्ह 
आवाजांत दिगंबराच्या कानांत सांगलें . 

भजनाचो पूर्वरंग जाले उपरांत मायक ताज्या हातान दिवन ‘ दिगंबर आतां देवाविर्श 
उलयतलो ' म्हणून तांणी जाहीर केलें . 

दिगंबरान आजवेर केन्ना प्रवचन वा भाशण करूंक नासले . शाळेत आसतना उलोव 
म्हळ्यार ताजी कायलोळी जाताली . हात पांय कडकडटाले . निरशेवन चुकोय जाताल्यो . पूर्ण 
तेंच भाशण ताणे दुसऱ्या कोणाक बरोवन दिल्यार तो मात पयलो , दुसरो नंबर घेतालो . आत 


शक्तिपात # ११२ 


व्यच तयारी नासतना उलोवप म्हळ्यार अरिश्टूच . मुखार बशिल्ले लोकूय ताका आगरो 
रूंक लागले . 

' मनशांच्या काळजांत सत संकल्पाची वाड जाता तशे देवाचे प्रत्यय येतात . अणभव होच 
अशाचो गुरू . ' अशें म्हणून दिगंबरान अणभव सांगून उलोवप सुरू केले . 

' देव खंय आसा ? ' त्या कम्युनिस्ट तरणाट्यान प्रस्न केलो . 
आतां दिगंबर किदें जाप दिता हाजेर सगल्यांचे लक्ष आसलें . 

' परमेश्वर म्हळ्यार “ हो पळय परमेश्वर " म्हणपाइतली सोंपी गजाल न्हय . तशेंच ताका 
दपाक अटंग्या रानांत वचपाचीय गरज ना . तुमी पळयतात थंय परमेश्वर दिसूंक शकता ; 
तली सत संकल्पाची ताकद सुप्त रुपांत तुमचेचभितर लिपून बसल्या . ' दिगंबरान तोंडावयलो 
म पुसलो . 

' देवळांत जी मूर्त आसता तिका तुमी देव समजतात ? ' ताणें दुसरो प्रस्न केलो . 

आतां मात तो प्रवचनांत आडमेळे हाडटा म्हणून काय जणांक ताजी तिडक आयली . 
कल्यान ताका ओगी राव म्हळे . 

दिगंबरान हांसत्या मुखान सांगलें , ' तुमचो प्रस्न बरोबर आसा . हांवूय हाजेर विचार करतां . 
हाका दिसता शिल्पकाराच्या मनांतल्या सत संकल्पाचो प्रतिभेचो आविश्कार प्रगट जावन 
र्त आकार घेता . मागीर मंत्ररुपी सत संकल्पाचे प्रक्षेपण तशेंच भाविकाचे श्रद्धेतल्यान जड 
पूर्त चैतन्यमय जाता . खरे म्हळ्यार हे चैतन्य दर एका मनशालागी आसता . गाडगेबुवा , 
साईबाबा , अक्कलकोट स्वामी वा लेनिन , क्रुसो , चार्वाक डॉ . कोवूर , कॉ . नारायण देसाय ह्या 
गल्यांकूच दिश्टावो दिवपी परमेश्वर वेगवेगळो दिसलो तरी सगल्यांचे मूळ म्हळ्यार सत 
संकल्प एकूच आसता . ' अशें म्हणून दिगंबरान प्रवचन सोंपयलें . 

मागीर भजनाचो उत्तररंग भैरवी , आरती , प्रसाद जावन कार्यक्रम काबार जालो . 

' बाब कळसुलकार . म्हज्या प्रस्नांक जाप दिल्लेखातीर धन्यवाद . ' अशें म्हणून त्या 
तरणाट्यान ताजो निरोप घेतलो . 

तसो शाळेत आसतना कॉमेडावांगडा लागच्यान संबंद आयिल्लो . तांची मुखेल 
अध्यापिका कॉम्रेड देसायाची घरकान . तांच्या घरांतूय ताजे येवप - वचप आसलें . कांय 
आमिगूय कम्युनिस्ट जाल्ले . तशे तांचेभितर वादविवाद जावनूय तांची इश्टागत उणी जावंक 

मनाची कवडां उकतीं दवरून तांच्या तत्वज्ञानांत तो केन्नाच व्हावलोना . 
' कळसुलकर , च्या घेयात . ' येजमानान च्याचो ग्लास दिगंबरा म्हयांत दवरलो . 
लंगडे म्हाराज फाल्यां तीर्थयात्रेक वचपाची गजाल तांकां सांगताले . 

मागीर त्या येजमानान दिगंबर नाका नाका म्हणटा आसतना ताज्या बोल्सात पंचवीस 
रुपया घाले आनी म्हाराजाच्याय बोल्सांत कांय दुडू घाले . 

तांचो निरोप घेवन दोगूय मठांत आयले . बरीच रात जाल्ल्यान रोखडीच न्हीद आयली . 
फांतोडेर लंगडे म्हाराजांच्या व्हड आवाजांतले प्रार्थनेन दिगंबर जागो जालो . उठून ताणें एक 


ना . पूण 


शक्तिपात # ११३ 


सिगार फुसकायलें . घडयाळीत चार वरां जाल्यांत ते पळोवन तो परतो न्हिदलो . 

सूर्य उदेलेउपरांत तोंड धुवन च्या पियेवन दिगंबरान कपडे घाले . म्हाराजांच्या सांगाता 
तिक वतां म्हणून शेजारी पाजारी , सोयरेधायरे दिगंबराक पळोवंक आयले . दत्ताक 
विठोबाक अभिशेक , एकादश्णी करपाक म्हाराजांचे झोळयेंत फूल ना फुलाची पाकळी घाली 

' आमच्या म्हाराजांक सांबाळून व्हर रे बाबा . ' एक जाणटेली परती परती सांगताली . 
सगल्यांचो निरोप घेवन पर्वरीसावन बसींतल्यान म्हापशां पावले . 

खोलयेर येवन सामान बांदले . महाराजान दिल्लें गुरुचरित्र आनी हेर साहित्य , स्तोत्रा 
सातोळ्याचे वळखपत्र , ताट , पेलो सुटकेसींत घाले . घरधनयाक तिर्थाक वतां म्हणून सांगत 
आनी बँकेंत आशिल्ले सोळा रुपया बोल्सांत घाले . 

आतां दिगंबर आनी लंगडे म्हाराज वचपाक भायर येतना अचकीत दिगंबराची आवर 
दत्त म्हणून हजर जाली . 

खीणभर दिगंबर आबूज जालो . किदें जाप दिवंची तेंच ताका सजमना जालें . कायमचे 
वतां हे तिका कशें सांगतलो ? तिका सपन बी पडूंक नामूं ? तशी तिका फाल्यां घडपी गजालीर्च 
सपनां पडटात हे तो जाणां आसलो . 

' खंय जातय रे दिगंबरा ? ' लंगडे म्हाराजांक सांगांताक पळोवन ती आकूळपिकूळ जावन 
रडपाक लागली . 

लंगडे म्हाराजान आपूण वांगडा आसतना भिंयेवपाचे कारण ना . ..... हांव सांबाळटा 
म्हणून समजायलें तेन्ना ती शांत जाली . 

' म्हाराजांनू , माज्या बाबाक सांबाळून व्हरात . माजो एकूच दोळो तो . ' आवयन दोन चार 
फावटी तेच सांगलें . 

' तो सादू जावंक ना मूं ? ' तिनं विचारले . तिका आपल्या चुलत्याचो उगडास जालो . तो 
गेल्लो तो परत आयलोच ना . 

खरें म्हळ्यार दिगंबरूय परतो गोंयांत येवंचो नाशिल्ल्यान ही निमाणी भेट ह्या विचारान 
ताका भितरले भितर उखलाउखल जावंक लागली . पूण भितरलें दुख्ख भायर दिसचे न्हय 
हाजी तो खबरदारीय घेतालो . 

आवयन आडसरां हाडिल्ली ती सुटकेसीत घाली . गाणगापूराक पावतकच पत्र धाडटां , 
कांयच हुस्को करूं नाका ' अशें सांगून तिजो निरोप घेतलो . 


एसटींतल्यान सावंतवाडीक पावले . इतल्यान ताका नरोत्तमजींचो उगडास जालो . कांय 
दिसांपयलीं एका इश्टागेर तांची वळख जाल्ली . ' आनंद मार्गा'च्या सावंतवाडी केंद्राचे ते 
आचार्य . 

' कभी सावंतवाडी आये तो हमारे यहाँ जरूर आइएगा । ' अशें नरोत्तमजीन आग्रो करून 


शक्तिपात # ११४ 


गिल्लें . आतां वाडीक आयल्यात म्हणटकच तांची भेट घेवन फुडल्या प्रवासाक वचुया अशें 
गडे महाराजांक सांगलें . तांणी हयकार दिलो . 

' आनंद मार्ग खंय आसा ? ' अशी चवकशी करीत ते आश्रमांत पावले . 
' आईए दिगंबरजी ! ' आचार्य नरोत्तमजीन व्हड उमेदीन तांकां येवकार दिलो . 

विद्यार्थांक शिकोवपाचो कार्यक्रम चालू आशिल्ल्यान तांणी तांकां मातसो वगत भितरले 
कुडीत बसपाक सांगलें . 

थोड्या वेळान ते शिकोवप सोंपोवन भितर आयले . 

' ह्या म्हाराजांसांगातान हांव तीर्थयात्रेक वतां ' अशें दिगंबरान सांगतकच तांणी आयची रात 
आश्रमांत रावपाचो आग्रो केलो . हय - ना करीत दोगांयनी हयकार दिलो . 

आचार्यान स्टोव पेटोवन तांकां च्या करून दिली . 

' मातशी भोंवडी करून येतां ' अशें महाराजांक सांगून दिगंबर आचार्यावांगडा ' मारुतीगड ' 
नांवाच्या दोंगरार गेलो . तसो दोंगर चड पयस वा ऊंच नासलो . थंय वतकच नितळ काळ्या 
फातराचेर ते बसले . 

शाराचे शिमेर आशिल्ल्या ह्या मारुतीगडार अध्यात्माक पुरक , प्रेरक अशेंच प्रसन्न 
वातावरण आशिल्लें . सरभोंवतणी पाचवो दोंगर , खळऽऽ खळ व्हांवपी झरो , ऊंच रूख .. 
झऱ्याचो म्होंवाळ लयबद् आवाज . सैमाचे हे शांत सोबीत रूप पळोवन तन - मन धादोस जालें . 
' सगले चिंता , हुस्को नाच जाले . भगव्या भेसांतल्या नरोत्तमजींची बैठक . तांच्या म्होंवाळ 
आवाजांतल्या आध्यात्मीक अभंगांत दिगंबराचे मन रंगून गेले . झुळझुळट्या वाऱ्याच्या सुरांची 
साथ दिवन सैम सांगाताक येवन एकरूप जावंक सोदतालो . कुशिकूच घुमटेंत केन्नासावन उबो 
आशिल्लो मारुती रामनामाचो जप करता . ह्या सगल्याचो दिगंबराच्या संवेदनशील मनाचेर 
इतलो प्रभाव पडलो , ताका आपुणूय एक योगी आसून धरदार सोडून एका अनमोल सुखाच्या 
समींदराच्या ल्हारांचेर उफेतां अशें दिसपाक लागलें . 

भावसमाधी लागून दिगंबराचे दोळे आपशींच धांपले . आतां आमोरेची कातरवेळ 
जाल्ल्यान ह्या अटंग्या रानांत रातकिड्यांची कीर्रऽऽ कीर्रऽऽ अनाहत नादाभाशेन वेगळेच 
अनुभुतिची जाणविकाय दिताली . दोळे उकते केले तरीय परतून लक्ष भितर मनांतल्या 
साम्राज्यांत थीर जावन मन सुखांत न्हातालें . 

नरोत्तमजींची साधना सुरवात जावन ते ध्यानस्त बसले . 

दिगंबरूय कितलोसोच वेळ हांव कोण ? खंय आसां ? सगले विसरून भावसमाधीत गूंग 
जालो . ताजे लक्ष दोन दोळ्यांच्या मदेकाद भ्रमध्याचेर एकठांय जावन मन आनंदाच्या 
ल्हारांचेर खेळूक लागले . 

ऋषी - मुनी अटंग्या रानांत तपसाधना किदयाक करतात हाजें रहस्य मतीत येवपी 
आमोरेची वेळ ताज्यान केनाच विसरूंक जावंचिना 

' दिगंबरजी , अब हम आश्रममें जायेंगे । काफी देर हो गयी है । ' नरोत्तमजीन सांगलें तसो 
दिगंबर भानार आयलो . 


शक्तिपात # ११५ 


' 


ताका खरे म्हळ्यार हांगासरल्यान उठून वचचे कशें दिसनासलें . ताजें मन नामस्मरणांत 
इतलें गूंग जाल्लें , उठून उबो रावपूय कठीण जाल्लें . मारुतीचे घुमटेंत लायटीचो उजवाड 
आसलो . भायर सगलेवटेन काळखाचे साम्राज्य पसरिल्लें . पांयांपोंदची वाटूय दिसनासली . पूण 
नरोत्तमजींक हे वाटेचो सराव आशिल्ल्यान तो तांचे फाटल्यान आडखळत , आपटत 
अदमासान कसो तरी आश्रमांत पावलो . गोडे फोव खावन जालेउपरांत हांतुणार पडटकच 
रोखडीच ताका न्हीद आयली . 

फांतोडेर उठून लागसार आशिल्ल्या झऱ्याचेर न्हावन धुवन आश्रमांत येवन गुरुचरित्राचो 
एक अध्याय वाचलो . आचार्यान दिल्ले फोव आनी च्याचो आस्वाद घेवन तांचो निरोप घेतलो . 

मागीर भवानीच्या देवळांत गेले . तिजें दर्शन घेतलें . 
आयज सगले सोडून वतां म्हणून देवीलागी कसलेच मागणें केलेंना . . 
बरोच वगत चलून पाय दुखले म्हणून दिगंबर एका सांकवार बसलो . 
दिगंबर , इतल्यानूच खर्शेलाय ? ' लंगडे म्हाराजान हांसत विचारलें . 
' ना . शी खाता म्हणून सिगार फुसकावंक रावलों . ' दिगंबरान बेठेच सांगलें . 

' अशें जाल्यार हिणया बसून हांवंय विडी फुसकायतां ' म्हणीत विडी फुसकायत म्हाराजय 
सांकवार बसले . धुंवर केल्याउपरांत ते फुडली वाट चलूंक लागले . 

' खंयसून इल्यात बाबानूं ? म्हाराजांची झोळी , धवेंफुल्ल खाड पळोवन लोक नमळायेन 
विचारताले . 

' गोंयसून . ' म्हाराज जाप दिताले . 
' आतां मुक्काम खंय करतल्यात ? ' दुसरो प्रस्न . 
' ज्या गांवांत रात जायत थंय न्हिदप आनी ज्या गांवांत दनपार जायत थंय जेवप . ' म्हाराज . 
ह्या वाटारांत तांची कोंकणी समजना म्हणून ते मराठींतल्यान उलयताले . 

म्हाराजान हाजे पयलीं तीर्थयात्रा केल्ली ; पूण चलून वचपाचो हो पयलोच प्रवास 
आशिल्ल्यान रस्त्याक दोन फांटे फुटले म्हणटकच खंयसून वचचे हो प्रस्न उपासतालो . वाटेत 
वाटसुरो दिसलो काय ताका विचारपाचे , भाऊ कणकवलीस जाण्याचा रस्ता हाच ना ? ' 

' होय महाराजांनू . असंच सरळ पुढे जाऊन डाव्या बाजूला वळायचं . पण तुम्ही चालतच 
जाणार ? ' ताजो प्रस्त . 

हरशी केन्ना वाटसुऱ्याबाबत आपलेपण दिसूक नासलें . आयज मात ह्या जितो मूस 
नाशिल्ल्या वाठारांतल्यान वतना कोणूय वाटसुरो दिसलो काय ताका खूब बरे दिसतालें . 
म्हापश्यां शुक्रारच्या बाजारांत , शिरगांवां जात्रेक , सांखळे चैत्रेक आनी सदां बसींतल्या चोम्यांत 
मनशाची उबगण येता . पूण आयज ह्या वाटारांत मात मनीस लागी रावचो अशें दिसता . एका 
वगतार सुसेग दिवपी एकलेपण आतां खावंक येता . 

आतां दनपार जाल्ल्यान वत बरेंच खर जाल्लें आसा . तानेन जीव सामको आकूळपिकूळ 
जाला . लागसार उदक खंयच दिश्टी पडना . एक वर चलून फुडें वतकच कावळे पोटांत बोबाट 


शक्तिपात # ११६ 


रूंक लागले . इतल्यान आवयन दिल्ल्या आडसरांचो दिगंबराक उगडास जालो . आतां 
खार रुखापोंदा सावळेत बसून आडसर फोडपाचे थारायलें . तान - भूक दोनूय प्रस्न सुटले . 
हाराजांक विचारलें ; तांणीय हयकार दिलो . तांकांय भूक लागिल्ली . 

एक आडसर तांकां दिलें आनी दुसरें फातराचेर धाडावन फोडलें . अर्दै उदक भायर 
डलें . 

भुरगेपणांतले काणयेचो उगडास जालो . नशिबाची परिक्षा पळोवंक पयस वचपी 
रग्यांक तांची आवय तानलाडू , भूकलाडू , भाको दिताली . तशें ताका आवयन भुकेक 
तली आनी तानेक उदक आशिल्लें आडसर दिल्लें . ते काणयेंत म्हातारेच्या पोरांचे नशीब 
जवाडटा . पूण दिगंबर नशिबाची परिक्षा पळोवंक भायर सरूंक नाशिल्लो . 

परिस्थितीन आयिल्लें वैराग्य दोन दिसांचे आसता . तशें वैराग्य येवपाक संवसार कसलो 
य पळोवंक ना . मागीर ताजी उबगण कशी येतली ? दळडीर , अरिश्टांची उबगण आयल्या 
खरें आसलें तरी जे सुवातेर दत्तगुरूंचे पाय लागल्यात तें पवित्र क्षेत्र पळोवपाची उत्कट इत्सा 
नानी दत्तगुरूंचेर श्रद्धा , भक्ती होच खरो सांगांती , ही ताजी भावना आशिल्ल्यान कितलीय वाट 
लपाची तयारी आसार हेय तितलेच खरें . गुरुचरित्र पारायणांत खंड पडूंक नासलो जाल्यार 
देगंबर संन्यास घेवपाचो निर्णय तो घेवंचो नासलो . 

तसो जगपाखातीर ताका आदारूच जाय आसलो जाल्यार कैवल्यानंद स्वामींची वळख 
आसली . ताणें मठांत रावपाची इत्सा प्रगटायली जाल्यार तांकां खोस जावन सगली 
जापसालदारकी घेवंन ते आदार दिवंक शकतात . ताणें फुडाराचे चिंतूंक ना . दत्ताचेर निश्ठा 
स्वरून वाट सोदची पडटली . आडसर खावन आंगांत हुशारकाय आयली . आजवेर आवयन 
आडसरां केन्नाच हाडूंक नासली ; आतांच ती हाडपाची बुद्द तिका दत्तगरूंनूच दिल्ली आसूं 
पेता . 

आडसर खावन जालें आनी चलतां चलतां लंगडे म्हाराजानी रंगांत येवन म्हळे , दिगंबर , 
आमी पंढरपुरा पावलेउपरांत एक गजाल मतींत दवर . थंय देवता तरेतरेची सवंगां घेवन प्रगट 
जावन किदेंय मागतात . खंयचेय देवतेन भोग मागलो जाल्यार न्हयकार दिवंक जायना . ' 

' म्हळ्यार हे पिरायेंतूय तुमी भोग दिवंक शकतात ? ' दिगंबरान अजापान प्रस्न केलो . 

तशें आपल्या धव्याफुल्ल खाडमिशांयांचेर हात भोंवडावन दुखेस्त स्वरांत महाराजानी 
म्हळे , दिगंबर , तशी भोग दिवपाची तांक म्हज्यांत उरूंक ना . हांवें कितलोय प्रयत्न केलो 
जाल्यार म्हजो बाबुलो आतां वयर सरचोना . ताजें सामकें शेवाळे जाला . ' 

आरेच्च्या ! साठ वर्सा जावनूय हांच्या मनाची पाचवेपणां तशीच उरल्यात . कूड धडधाकट 
आशिल्ल्यान आपूण तरणाटोच आसां अशें हांकां दिसता . दिगंबरान मनांत म्हळे . 

आनीक मुखार गेलेउपरांत परतून रंगार येवन ताका विचारले , ' दिगंबर , तू कोणाकूच 
सांगचो ना मरे ? ' 

' ना बाबा . खऱ्यांनीच हांव कोणाकूच सांगचोना . ' अशें म्हणून मुमुरख्यांनी हांसत 
दिगंबरान सिगार फुसकायलें . 

मागीर सामके कोमार येवन लंगडे म्हाराज आपली काणी सांगपाक लागले . 


शक्तिपात # ११७ 


' ज्या वेळार हांवें संन्यास घेवंक नाशिल्लो तेन्नाची गजाल . एक दीस काम सोंपोवन चल 
घरा वतालों . तेन्ना गाडयो बाडयो नासल्यो . पर्वरी अटंग्या रानांतल्यान वाट . सामकी शांतताय 
फकत म्हज्याच पावलांचो रप रप आवाज . अचकीत फाटल्यान कांकणांची किणकीण काना 
पडली . फाटी धुवून पळय जाल्यार वळखीची गंगू चामान . गोरीपिट्ट , धश्टपुश्ट , गुबगुबीत 
आडसरांभाशेन थानां . अशी तरणी अस्तुरी पळोवन ...... 

' आगे , अशी आमोरेर खंय गेल्ली गे ? ' म्हणीत बारीकसारीक चवकशी केली . 

म्हाका जाप दिवन ती म्हज्या सांगातान चलूंक लागली . गजाली करतां करतां ' भुरर्ग 
बाळां कशी आसात ? ' म्हणून विचारलें तेन्ना तिका आनिकूय लज दिसली . गाल गुलाबी जावन 
सुंदरताय आनिकूय वाडली . 

' लग्न जातकच रोखडोच घरकाराक कॅन्सर काय म्हणटत तां जाला ...... कर्माचो भोग 
तिणें दुकां पुशीत सांगलें . 

काय बोवाळ करूंक मेळ्ळोंना तर ... तूं तरी किदें करतली बावडी ? ' अशे 
म्हणून दुकां पुसपाचे निमित्त करून ओगी राव गो म्हणीत तिका हांवें लागीं ओडली 
मागीर कोण नासो पळोवन तिका वेंगेत घेतली . 

' गंगू ... ' 
' कोणूय आयलो जाल्यार .... ' गंगून म्हजी वेंग सोडोवन घेत ल्हव आवाजांत म्हळे . 
' हे आमोरेर कोण मरांक येतागो ? ते झाडकुटेंत मातशी बसुंया . ' हां तिका समजायलें 

तशी तिकाय या सुखाची आस आसली . दाट झाडकुटेंत दोगंयपुरती सुवात मेळ्ळी 
खोलप्यो पुंजावन कुलच्यांव तयार केले . भेंडाचो नवो तुवालो आंगापोंदा घालो . थान 
कचकचीत आंवळून जाय तशी मजा केली . दोगांचीय इत्सा पूर्ण जाली . सांगपाची गजाल 
म्हळ्यार कोणेय दिलें जाल्यार नाका म्हणूंक जायना . हांवें अशे खूब अणभव घेतल्यात ..... 
केन्ना तरी सांगतां तुका , " अशें म्हणून लंगडे म्हाराजानी विडी पेटयली . 


' च च 


..... 


तसो हो म्हालम्हातारो बुवा बरोच रंगेल दिसता . कोणेय भक्तान प्रस्न विचारले जाल्यार 
दोळे धांपून भविष्य सांगपी हो संन्याशी बायल भुरगी खंयच्या तरी गांवांत सोडून मठ बांदून 
आपणाक मठाधीश म्हणोवन घेता . लंगडटा म्हणून काय जाण तांकां लंगडे म्हाराज म्हणटात . 
जाल्यार कांय जाण चकणो बाबा . फाटल्यान कांय जाण सुरसुरेकारूय म्हणटात . केन्ना केन्ना 
गळ्यांत रुद्राक्ष माळ , हातांत त्रिशूळ घेवन ' अलख निरंजन ' म्हणून झोळी फुडें करपी हो 
संन्याशी म्हालम्हातारो जावूनय ....... 

हाजेपयलीं हो संन्याशी इतलो कोंबेकार आसतलो हाजेर दिगंबराचो विस्वासूच बसचो 
नासलो . भगवो भेस , धवेंफुल्ल खाड , रुद्राक्ष , त्रिशूळ पळोवन ताका संन्याशी म्हणपूय समा 
न्हय , हाजी जाणविकाय जाली . दिगंबराक तशी रंगाढंगांची उबगण येवंक नासली . पूण 
भोगाखातीर संन्याशाचे नाटक करपाची तरा पळोवन हळशीक दिसली . असलो सांगात ताका 

सपनांतूय नाका आसलो . भगव्या भेसाच्या नाटकाक दिगंबराचो खर विरोध आसलो . आतां 
या वेळार करतलो किदें ? गाणगापूराक पावसर ताका हय सायबा करपाचे , मागीर पयस 
वचपाचे दिगंबरान थारायलें . 

घडयाळीत एक जाल्लें . रखरखीत वतान आनीक चलपाची ताका उमेद नासली . बुवांची 
बक बक , प्रणयाच्यो गजाली , चमत्कारांची व्हडविकाय आयकून तांचेर आशिल्ली श्रध्दाय उणी 
उणी जायत वताली . दिगंबर तरणाटो आशिल्ल्यान ताका ते आवडटा अशें तांकां दिसतालें . 
पूण ताजी कूड तरणी आसली तरी अणभवान तो बुवापरस म्हालम्हातारो जाला . 

थोड्या वेळान कुडाळाक पावलें . 
एका गांवठी खानावळीत जेवण केलें . फुडें लागीच एक देवूळ दिश्टी पडलें . 
' ह्या देवाचे दर्शन घेवन मुखार वचुया . ' दिगंबरान सांगलें . 

मंदिराचे दावे वटेन सामकारूच उदकाचो हौद . ' येथे हातपाय धुवून नंतर मंदिरांत प्रवेश 
करा . ' सुचोवणोचो बोर्ड . दोगांयनी हातपाय धुयले आनी देवळांत भितर सरले . 

गर्भकुडीचो दरवठो बंद आशिल्ल्यान मंडपांतल्यानूच लिंगाचे दर्शन घेतलें आनी ते भायर 
मंडपान सोंप्यार बसले . 

एके वणटीचेर सुचोवण्यांचो व्हड बोर्ड पिंतारून लायिल्लो . सुचोवण्यो मराठीतल्यान 
आशिल्ल्यो . ह्या देवळांत भितर येवन तकलेंत कसलेच वायट , हळशीक चिंतप करूंक जायना . 
• वायट चिंतपान हांगासरली सत संकल्पीत पवित्रताय दुशीत जावंक शकता . देह , मन हांची 
पवित्रताय , नितळसाण आनीक वाडूंक शकता अशी नितळ वागणूक दवरची . . 

मंदिरांतल्या परमळान मनाक प्रसन्नताय मेळ्ळी . दिगंबर , किदें चिंतता रे ? पळयत तेन्ना 
तूं आपलो चिंतपांतूच गूंग . आरे हांव सांगतां तुका . फुडाराचो कांयच हुस्को करूं नाका . 
तीर्थयात्रा सोंपली काय म्हजे मठांत यो . म्हज्या मावशेची एक सुंदर चली आसा . ह्या वर्सात 
जे तुजें ' शुभमंगल सावधान करुया . ' लंगडे बुवान हांसत सांगलें . 

असले बुवा हांगा आयल्यार त्या सुचोवण्यांक अर्थच उरचोना . 
' दिगंबर , अशतरेन आमी देवळांत सुसेग घेवंक लागल्यार फुडलो प्रवास वाडतूच 


रावतलो . ' बुवा . 


' योगायोगान हांगां आयल्यात . तेन्ना देवाचे दर्शन घेवंकूच जाय . असो योग परतून येवंचोना . 
ह्या देवळांत आसा तसलो सुचोवण्यांचो बोर्ड गोंयांत पळोवंक मेळटलो ? ' दिगंबरान प्रस्न 
केलो . 

' बरें बाबा . तुजी इत्सा आसा तशें करुया . ' म्हणीत बुवान झोळी खांदांक लायली . 
भायल्यानूच शिवशंभूक नमस्कार करून तो बुवाच्या फाटल्यान चलपाक लागलो . 
बरोच वगत चलून पावशें गांवांत पावले . रस्त्याचे कुशीक बोर्डाचेर पिंतारिल्लें ...... 
' सिद्ध मठाकडे जायचा रस्ता . ' 

दिगंबराची पावलां फुडें वचप विसरली . बाण दाखयल्ले दिशेन वचपाची उत्कट इत्सा 
जाली . 


शक्तिपात # ११ ९ 


' आरे , पूण आमकां वगत जावंचोना ? ' बुवान किरकीर केली . 
' ह्या हॉटेलांत च्या पियेवन चवकशी तरी करूया . ' दिगंबरान सांगलें . 
मागीर च्या घेतना ताणें धनयाक विचारलें , ' अहो , इथून सिद्धमठ किती दूर आह ? ' 
' तो बघा . जवळच आहे . हांकेच्या अंतरावर . ' ताणे हातान खूण करून दाखयलें . 

मागीर दिगंबर च्याचे दुडू दिवंक लागलो तेन्ना ताणें नाका म्हणून सांगलें . साधकाकडल्यान 
च्याचे पयशे घेवप ताका पसंद नासले , आनी कोणालागीं फुकट घेवप दिगंबराच्या तत्वांत 
बसनासले . म्हणटकच ताणे आपल्याकडलें दत्तस्तोत्र ताका भेट म्हणून दिले . तें मात ताणें 
व्हड खोशयेन घेतलें . 

धा वीस पावलां फुडें वतकच रोखडेच ते सिद्ध मठांत पावले . भितर उकडे भात सुकतालें . 

' बुवा इल्यात , बुवा इल्यात ' म्हणून बोवाळ करून सेवेकऱ्यांनी रोखडेंच तें भात पुंजोवन 
मठाची साफसफाय केली . ताका बसपाक शेंदरी घाली . 

मठ दिसपाक ल्हान आसलो तरी गर्भकुडींतलें वातावरण पळोवन दिगंबराचे मन 
भारावलें . गर्भकुडीत चार - पांच चौथरे , तांचे मदेकाद त्रिशूळ . चड करून हे नाथपंथी सिद्धाचें 
थळ आसूंक जाय असो ताणें अदमास केलो . 

गर्भकुडीच्या दरवठ्यार उबो रावन दिगंबरान नमळायेन नमस्कार केलो . दोळे आपशींच 
धांपले . भितरले नदरेक सिद्धाची जागृताय दिसूक लागली . अशे तरेन कितल्याशाच देवांच्या 
थळाची सासाय ताका आपशींच दिसताली . ' वा ! हांगा खर सासाय आसा . ' ताणें मनांत म्हळे . 

मागीर वेगळ्याच म्होंवाळ परमळाची जाणविकाय भोंवन भोंवन जावंक लागली . 
दिगंबराचे मन स्वानंदांत उपाट भरून गेलें . खीणभर तो स्वताक विसरलो . 

थळ जागृत आसा अशें ताणें बुवाक सांगलें . ताणें बेठीच तकली हालोवन हयकार दिलो . 
साधना , नामस्मरणांत आपली पिराय सोंपली अशी तो बंडलां मारतालो ; पूण नव्या साधकाक 
जे अणभव येतात ताजोय ताका गंद नासलो . इडा पिंगला नाडयेर भविश्य कळटा अशें तो 
म्हणटालो . तसो , चमत्कारांची नाटकां करपांत ताजो हात कोणे धरूंक नजो हेय तितलेंच खरें . 

थोड्या वेळान कानांत बाळी आशिल्ली नाथपंथी गोसाव्यांची भुरगी , जाणटे , नेणटे लंगडे 
म्हाराजांच्या दर्शनाक येवंक लागले . अशा वगतार तांच्यातले बुवाबाजीक जागृताय येवंक 
नासल्यार अजाप म्हणपाचें . 

खंयची मनशां आपले गरयेक फारावतली , कोणाक बुवाबाजी करून नागोवंक येता , 
असल्या प्रकारांतले बदल बुवाक चड खबर आशिल्ल्यान सुरवातेक बेगीन वचूंक जाय म्हणून 
बोवाळ करपी बुवा आतां सुसेगाद पांय पातळावन बसलो . 

' म्हाराजानूं , पायां पडतंय तुमच्या , ' एका गोसाव्याच्या भुरग्यान पांयार तकली दवरून 
बुवाक नमस्कार केलो . 

' ऊठ . नाव काय तुझं ? ' बुवान ताजे फाटीर मायेमोगान हात भोवडावन विचारलें . 
' गोपाळ गोसावी . ' पोरान जाप दिली . 


शक्तिपात # १२० 


' माजां अभ्यासाचेर लक्षच लागाना . ' दुसऱ्या शाळकरी भुरग्यान सांगलें . 

' अरे , कसं लागणार लक्ष ? ' अशें म्हणून बुवान दोळे धांपले . नाकांतल्यान स्वास सोडून 
हाताची बोटां नाका म्हयांत धरून ' हां ..... हां उजव्यान सांग . सारकें उत्तर येवंदी . ' म्हणीत 
ध्यान केलें.मागीर दोळे उकते केले . ' अरे , ब्राह्मणा , लेकरांचा छळ कां करतोस ? ' अशें स्वगत 


चालू केलें . 


' बाबानूं , काय जालां माज्या पोराक ? पोराची दशा तरी बगात . खाल्लां आंगाकच लागना 
नाय . ' भुरग्याचो बापूय सांगूक लागलो . 

' अरे गोपाळ , तिन्हीसांजेला पिंपळाची फांदी सळसळली होती , तेव्हा तू घाबरला होतास 
ना . ? ' बुवान प्रस्न केलो . 

तोच प्रस्न गोपाळाक विचारून बापायन म्हळे , ' पोराला काही आठवत नाही बघा . 
पलीकडच्या वेशीवर पिंपळाचे झाड आहे खरे . आता काय केलं म्हणजे पोरगं बरं होईल 
तेवढं सांगा . काही खर्च झाला तरी चालेल . ' 

' आम्ही इकडे पैसा कमावण्यासाठी आलो असं समजू नका . आम्हाला थोड्या वेळात 
पुढे जायचे आहे . आम्ही सुद्धा नाथपंथी आहोत . ' बुवान भाव वाडोवंक सांगलें . आवाजूय 
चडयलो . 

' चूक जाली महाराजानूं . क्षमा करात . ' ताणे रोखडेंच म्हळे . 

मागीर सगल्यांनी आग्रो करून आयची रात तरी रावपाक सांगलें . जेवण अनवाळे करतां , 
लोकांचेय खूब प्रस्न आसात , तुमच्यासारके म्हाराज मठांत येवप हे भाग्य , अशें सांगून ताणा 
' बरीच तुस्त केली . 

' आमकां फुडें वचपाचें आसा . ' दिगंबरान बुवाक सांगलें . 

' दिगंबर , बोवाळ किद्याक करताय ? ही सगली आमचीच मनशां . नाथपंथी गोसाव्यांचो 
आग्रो आसतना फुडें वचप समा न्हय . ' बुवान म्होवाळ हांसून सांगलें . 

दिगंबर , ही बगा बाळी . आमी सगळे नाथपंथी गोसाय . ' एका जाणटेल्यान सांगलें आनी 
सगल्यांनी हयकार दिवन ताका तेंको दिलो . 

मागीर एकेकलो प्रस्न विचारपाक बुवाच्या म्हयन बसूंक लागलो . 
' अरे , तुझ्या घराच्या उजव्या बाजूला फणसाचं झाड आहे ना ? ' दोळे धांपून ध्यान लायत 


बुवान विचारलें . 


' ना महाराजानूं काजऱ्याचां झाड तां . तेचेर थोंटो देवचार रावता . ' जाणटेल्यान जाप दिली . 

' होय ना ? मग काजऱ्यावरच्या थोंट्याकडे चूक घडलीय तुझी . ' अशें म्हणून बुवान दोळे 
उकते केले . 

' हय महाराजानूं . चूकी घडल्याय खरी . गेली चार वर्सा कोंबो कापून वाडवळ घालूंक ना . ' 
अशें म्हणून पोल्यांचेर थापटां मारून तो देवचाराक पांयां पडलो . 

' महाराजानूं , माजां बगा काय जालां तां . ' दुसऱ्या गोऱ्यापिट्ट दादल्यान विचारलें . 


शक्तिपात # १२१ 


' तुझ्या घराच्या मागच्या बाजूला कुणाचं स्थळ आहे रे ? ' बुवान आवाज चडयलो . 

' महाराजानूं , बिरामनाचा थळ आसलां अशे जाणटे म्हणतात . थंय एक उजयल्लो पिंपळ 
आसलो म्हणतात . दर गुरवार , सोमवार दिवोवात लायतो . ' अशें म्हणून ताणें उजवाती 
दाखोवन बुवाक नमस्कार केलो आनी बोल्सांत हात घालून कांय नाणी बुवाचा म्हयांत दवरली . 

कोंकणांत कोणाच्या ना कोणाच्या घरालागी आंब्या - पणसाचे , वड - पिंपळाचे रूख 
आसतात हे पळोवन अदमास पंचे धावोदरशें म्हणटात तेप्रमाण लंगडे बुवा प्रस्न विचारून 
तांच्याच उतराचो आदार घेवन तोंडाक येता ते सांगतालें . 

भक्तगण म्हयांत पयशे दवरतात म्हणून सेवेकऱ्यान ताट दवरलें . थोड्या वेळान खूब 
गर्दी जाली . बसपाकूय सुवात ना जाली . ताट मोडच्या दुडवांनी उपाट भरलें . तसो बुवाच्या 
बुवापणाकूय रंग चडपाक लागलो . अदींमदीं ते लोकांक दिगंबराचीय वळख करून दिताले . 

' हो दिगंबर आपलो पयलो शिश्य आसून हाजें बीए बि टी मेरेन खूब शिक्षण जाला . गाडी , 
बंगलो सगलें सोडून हो गिरेस्त आसुनूय म्हज्या सांगाताक चलत तीर्थयात्रेक आयला . हाका 
साधना केल्ल्यान व्हड साक्षात्कार जाल्यात . ' अशें खूब किदें तरी मराठीत सांगतालो . 

हे सगले पळोवन दिगंबराच्या मनांत भितरले भितर उजो पेट्टालो . इतली तिडक 
आयली .... समाधींतलो त्रिशूळ घेवन हे पातक कायमचें नाच करून उडोवचे अशें खीणभर 
दिसले . पूण तो कांयच उलोवंक ना . गाणगापूर पावसर सांगात जाय . ह्या अनवळखी गांवांत 
चलप कितलें कठीण आसा हाजो अणभव घेतला . गोंयांत एक मैल चलून गेलो काय घरांच 
घरां . हांगा एक गांव सोपलो तरी जितो मुसूय ना . दुसरी म्हत्वाची गजाल म्हळ्यार लोकूय 
बुवांचेच आयकतले . ताका कोणूच तेंको दिवंचोना . 

आमोरी जालेउपरांत बुवान सामको हैदोस मांडलो . कांय जाणांक झपाटो जाला अशें 
सांगले ओवाळकी काडपाक , भुतां काडपाक धवो धूप , कवडी ऊद अशें किदें किदें हाडूंक 
कांय जाण कुडाळाक गेले . बुवा आयला ही थंयसरय खबर पावली . 

दिगंबर एका गोसायाच्या भुरग्याक वांगडा घेवन बांयचेर न्हावपाक गेलो . 

न्हांवन येवन समाधिस्त सिध्दाक तो पांयां पडलो . आमोरी जाल्ल्यान लोकांची गर्दी बरीच 
उणी जाल्या . ह्या पवित्र थळार गुरुचरित्र वाचपाक सुरवात केली . सिध्दाची पुराय सासाय 
आशिल्ल्यान पारायणांत दिगंबराक तंद्री लागून आयज वेगळोच अणभव येवंक लागलो . 
हरशी नामस्मरण करतना स्वास उणो उणो जावन मन निरामय निळे शांततायेन बुडून वतालें , 
पूण आयज स्वास खुबूच वाडूंक लागलो . सगली कूड थरथरली ..... अवसर आयिल्लेभाशेन . 

दिगंबराचे गुरुचरित्र वाचप चालूच आसलें . खिणाखिणाक आवाजांतली थर्र ऽ ऽ थर्र 5 
ऽ वाडून गळ्यांतल्यान लयबद्द सूर भायर येवंक लागले . कसले तरी व्हड ल्हार येवन 
दिगंबराचे लक्ष समाधींतल्या सिध्दाचेर गेलें . तांचे वांगडा गूढ सोयरीक आसा , लागचो संबंद 
आसा अशें दिसून एक परमळ दरवळूक लागलो . त्या परमळान एके तरेचो आनंदाचो दर्या 
ताजे भोंवतणी उसळ्ळो . गुरुचरित्रांतल्या ओवयांतली अनवळखी आर्तताय अणभवाक येवंक 
लागली . 

' गोंयासावन तिर्थाक वचपी हांव दिगंबर नासून कोण तरी व्हड योगी आशिल्ल्याची 

आणविकाय ताका उत्कट तरेन जावंक लागली . गुरुचरित्रांतल्या ओवयांनी दर एका शब्दांत , 
पक्षरांत , उच्चारांत सामर्थ्य आसून व्हड शक्तीची स्पंदनां निर्माण जातात हाजो एक नवो 
पणभव आयलो . ह्या वेळार मनांतूय बदल घडलो . दत्ताखेरीज ह्या संवसारांत ताजे वळखीचो 
रोण ना . सदांचे चिंतप , सूख दुख्ख सगलें पयस गेले . दिगंबराचेर अशे तरेन सिद्धाची सासाय 
नावंक लागली . 

इतल्यान लंगडे म्हाराजाचो भुतां काडपाचो कार्यक्रम सुरू जालो . एक दोन मनशांची 
नोवाळकी काडून भूत देवले म्हणून बोत्लीत घाली . भूत उडून वचत म्हणून गच्च गुड्डी 
सायली . हे नाटक चालू आसतनाच खऱ्यांनीच एका भुरग्याचेर भूत आयलें . तो कुदपाक लागलो 
न्ना बुवांची कायलोळी जाली . ती लिपोवपाक बुवान तें भूत खर आसा अशें सांगले . भिरांतीन 
सांची गुळी जाली . 

इतल्यान दिगंबराचे लक्ष झपाटो जाल्ले कुडीचेर गेलें . आनी परमळाचे व्हड ल्हार येवन 
अल्लख निरंजन ' अशी किळांच ताज्या तोंडांतल्यान भायर आयली . अवसर आयिल्लेभाशेन 
जावन धांवतूच ताणे एका खिणांत हाताक धरून त्या भुरग्याक सिध्दाचे गर्भकुडीत सोंपणार 
हेलो . ' सो ऽ ऽ ड लेकराक ' अशें उतर आपशींच ताच्या तोंडातल्यान भायर आयलें . 

मागीर लंगडे बुवा भुतां बोत्लीत भरपाचे नाटक करता म्हणून दिगंबरान ताका तिडकीन 
अळयलें . दुडवा ताटांत बचको मारून एका जाणटेल्यालागीं दुडू दिवन ताका गर्भकुडींतलो 
देवो पेटोवंक सांगलो . गुरुचरित्र वाचप बंद केलें आनी तो वणटीक तेंकून बसलो . देहांतली 
हारां उणी जावन थरी थर्र थारली . स्वास नॉर्मल जालो . आतां दिगंबरा दिगंबरा , श्रीपाद वल्लभ 
देगंबरा ' अशें नामस्मरण करून नितळ निळे शांततायेंत बुडून वचचेशे दिसतालें . तकलेतली 
मुंदी अजुनूय उणी जावंक नासली . तरीय तो नॉर्मल जालो . 

ह्या प्रकारान आबूज जावन लंगडेबुवा दिगंबराकडेन विचित्र नदरेन पळयताले . कितलो 
वगत पळयतूच रावले . 

तसो ताजोय अवसर येवपाचेर विस्वास नाशिल्ल्यान अचकीत जालें तरी किदें ? देहांतली 
पर थर्र , भावसमाधी , अल्लख निनाद आपशींच कशें जालें ? प्रस्नांची ताकाच समाधानकारक 
जाप मेळना जाली . आनी ह्या विशयाचेर बुवालागीं उलोवंक अर्थ नासलो . 

मागीर शेजारच्या घरांत तांची जेवणाची वेवस्था केल्ली थंय वचून भूस मारून आयले . 
सुसेग घेत सिगार फुसकावंक बसलो . बुवानूय आयज सिगारांचे पाकीट हाडून घेतिल्लें . 

णव वरांचेर भजनाचो कार्यक्रम दवरिल्लो . 

लंगडेबुवांची प्रस्नोत्तरां आयकत दिगंबर एका कोनशाक बसलो . हेदोळ सिध्दाचे 
गर्भकुडीत दिवो नासलो . उजवाती पेट्टाल्यो बुवांच्या म्हन्यांत . आतां पॅट्रोमॅक्स दिव्याचो 
लखलखीत उजवाड . खरे म्हळ्यार हे सासाय आशिल्लें जागृत देवस्थान आसुनूय त्या 
सध्दाचे म्हत्व तांच्या वंशजांक कळूक ना . ह्या सिध्दाची भक्तिभावान सेवा केली जाल्यार 
तांचे प्रस्न आपशीच सुटूंक शकतात . पूण लागची व्हंकल कुड्डी म्हणटात तसली गत . 

भजना उपरांत बुवान दिगंबराक प्रवचनाचो आग्रो केलो . मागीर त्या लोकांनीय केलो तेन्ना 
दिगंबरान मायक हातांत धरलो . ' गुरुर्ब्रह्मा .... 

' म्हणून सुरवात केली आनी बुवाबाजीचेर , पिशे 

समजुतायेचेर खर टिका केली . थंय शाळामास्तर प्रवचनाक आयिल्लें . तांणी हात दिवन तुस्त 
केली . 

ह्या मठाच्या गोसायांत दोन पंगड आशिल्ले . पयलो पंगड उठून गेलो . दुसऱ्या , भजन 
करपी पंगडातल्या लोकांनी आपल्यो कागाळी बुवाक सांगल्यो . ' त्यो सोडोवंक दुसरे फावट , . 
येता ' अशें बुवान सांगलें . 

दोन पंगडांतल्या केस्तांवांक लागून देवाचे शेत आसुनूय सिध्दालागीं दिवो पेटोवंक 
कोणूच तयार नासलो . नाथपंथ तांकां फकत कानांतली बाळी दाखोवपापुरतोच जाय आसलो . 
मजा म्हळ्यार हे लोक बुवांक धा - वीस रुपया दिवंक तयार आसले . 

फांतोडेर च्या - पाणी जालें . लंगडेबुवा शांततायेन सिगार फुसकयतालो . दोन दीस हांगांच 
रावपाची ताजी इत्सा आयकून दिगंबराची तकली सणसणली . 

' तुमी हांगासर कालच्यान में किदें चलयलां तें म्हाका अजिबात पसंत ना . तुमकां रावन 
दिसता जाल्यार तुमी हांगाच रावात . हांव एकलोच फुडें वतां . वाट चुकलों तरी आयज ना फाल्यां 
गाणगापूराक पावतलोंच . ' दिगंबरान तिडकीन सांगलें . 

तसो बुवा ताका समजावंक लागलो . 

' दिगंबर , आरे , आमकां प्रवासाक दुडू जाय म्हणून दत्तगुरून ही घडणूक घडोवन 
हाडल्या . ' 

' प्रवासखर्चाचो प्रस्न ह्या मार्गान सोडोवप समा न्हय . दत्तगुरूची इत्सा आसल्यार वचपाची 
वेवस्था तेच करतले . ' अशें म्हणून दिगंबरान आपली सुटकेस भरली . बुवान दिल्ली झोळी 
बॅगांत घालून लुंगी सोडोवन पॅण्ट शर्ट चडयलो . 

' आयज तरी रावात ' असो गांवच्या लोकांचो आग्रो आसतना ' दुसरे फावट येतां ' अशें 
सांगून दिगंबर आनी बुवा मठांतल्यान भायर सरले . 

गोंयासावन व्हड नामनेचे बुवा आयल्यात म्हणून कितलेशेच लोक - दादले आनी बायलो 
रस्त्यादेगेक तांचे दर्शन घेवपाक उबे आसले . बायलो - भुरगी घराच्या दरवठ्यार , जनेलांत 
दर्शनाक उबी राविल्ली . 

शाळेकडल्यान वतना शिकोवप सोडून मास्तरूय भायर आयले . राती ते प्रवचनाक 
हाजीर आसले . तांणी दिगंबराक भुरग्यांक दोन काणयो सांगपाक सांगलें . 

ते शाळेत वतकच भुरग्यांनी ' नमस्ते ' केलें . सगल्या वर्गातली भुरगी एकठांय जाली 
दिगंबरान काणी सांगपाक सुरवात केली . 

सगली भुरगी बुवांक आनी दिगंबराक माकडाभाशेन टुकू टुकू करून पळयताली . 

मेंढरांच्या कळपांत ल्हानाचो व्हड जावन शिंवपण विसरिल्ल्या शिवाची काणी सांगून 
दिगंबरान म्हळे , ' मुलांनो , आज आम्ही ढोंगी साधू - बुवांच्या घोळक्यात स्वतःचे सामर्थ्य 
विसरून पिंपळाची फांदी वाऱ्याने हलली तर भुताने हलवली म्हणून घाबरतो . गंडे , दोरे 
ओवाळकी काढतो . आता मला सांगा , या भुतांना आमच्यापेक्षा जास्त ताकद असती तर त्यानी 
पण आपल्यासारखीच सुंदर सुंदर घरे नसती का बांधली ? उन्हा - पावसात झाडावर ताटकळत 


शक्तिपात # १२४ 


... 


इण्याची वेळ त्यांच्यावर का आली असती ? बरोबर ना ? ' 
' होय गुरूजी . राम राम म्हटल्यावर भुतं घाबरतात . एका विद्यार्थ्यान सांगलें . 
मागीर हेर भुरग्यांकूय जाप फुटून विचारिल्ल्या प्रस्नांक ती जाप दिवंक लागली . 
' गुरूजी , आणखी एक गोष्ट सांगा . ' सगल्या भुरग्यांनी आग्रो केलो . 
पयलो नंबर घेवपी शेखर . ताका उबारून व्हरून व्हड शारांत भीक मागूक दवरतात . 
जे पांय कातरतात . एक दीस तो दुसऱ्या भुरग्याक ताजे पाय कापचे पयलीं शिटकावणी दिवन 
वध करता . सगले एकठांय जावन त्या दादाक मारतात . पूण मरचेपयलीं तो शेखराचेर गुळी 
लता . एका भुयाराकुशीक शेखराची समाधी . ताजेर एक फूल प्रगट्टा भुंयचाफ्याचें . आपूण 
एण घेवन दुसऱ्यांक परमळ दिवपी ही काणी तांका मराठीत सांगली . 

थोड्या खिणांभितर इश्टागत जाल्ल्यान त्या भुरग्यांचो निरोप घेतना दिगंबराक वायट 
सलें . मास्तरांनी ताणें नाका म्हळे तरी पंचवीस रुपया बोल्सांत घाले . 

गाणगापूराक संगमार सोडटलों अशें सांगून हाडिल्ल्यो ' भुतांच्यो ' बोत्ली बुवान त्या गांवचे 
मेभितरूच उडयल्यो . लोकांच्या दोळ्यांक मात बुवान उदक लायले . 

आयज बुवा बरोच खोशयेन चलता . चलून वचपाचो नेम आसुनूय बसीन वचपाचें चिंतता . 
1 ळी बरीच जड जावन दुडू खळखळटात . अर्दवर एसटीची वाट पळोवन बेजार जाले . चार 
सटी गेल्यो ; पूण एकूय थारलिना . महाराष्ट्रांतल्यो गाडयो गोंयचेभाशेन खंयसरूय ' राव रेय ' 
डळे म्हणून रावनात . बस थांबे आसतात . हे बुवांचे मतिंतूय नासलें . दिगंबरूय ओग्गी रावलो . 
लून वचपाचो नेम मोडपाची ताजी इत्सा नासली . निमाणो बेजार जावन बुवा दिगंबरा 
टल्यान येवंक लागलो . 

दिगंबर , आयजसावन आमी खर्चाचो हिशोब बरोवन दवरुंया . तूं घरा वतकच म्हजे दुडू 
रते कर . ' बुवान झोळी सांसपीत म्हळे . 

' तुमी म्हजेखातीर तांतलो पानदुडूय खर्च करूं नाकात . हांव परतो येवंचोंना . म्हणटकच 
मच्या रिणांत उरपाची म्हजी इत्सा ना . म्हजी वेवस्था दत्तात्रय करतलो . ' दिगंबरान जाप दिली . 

तसो दिगंबरान आजुनूय बुवांचो पयसोय खर्चुक ना . कोणेय दोगांकूय फुकट च्या दिल्यार 
कां बॅगांतली दत्तस्तोत्रां फुकट दितालों . सिद्ध मठांत जाल्यार बुवान कितल्याशाच लोकांक 
जी स्तोत्रां फुकेसवाय दिवन उडयली . आनी आतां दुडवांच्यो गजाली करता . सिद्ध मठांतल्या 
डवांनी बुवांची नीयत बदलली . 

एके वटेन बुवा हिशोब दवरूंक सांगतालो आनी दुसरे वटेन आपल्या मठांत रावपाक 
वन मावशेची चली दिवपाचेंय चिंततालो . हाजे अजाप दिसतालें . 

दनपरां वत खर जालें . चलून चलून दिगंबर खरशेलो . तेन्ना बुवांक मातसो वगत 
पिळापोंदा बसुया म्हणून सांगलें . 

मागीर दोगूय सिगारां फुसकायत काळ्या फातरार बसले . तानेन जीव कासावीस जालो . 
गसर उदकाचो थेंबूय दिश्टी पडनासलो . 


शक्तिपात # १२५ 


तसो दिगंबरान आजुनूय बुवांचो पयसोय खर्चुक ना . कोणेय दोगांकूय फुकट च्या 
दिल्यार तांकां बॅगांतली दत्तस्तोत्रां फुकट दितालों सिद्ध मठांत जाल्यार बुवान कितल्याशाच 
लोकांक ताजी स्तोत्रां फुकेसवाय दिवन उडयलीं . आनी आतां दुडवांच्यो गजाली करता , 
सिद्ध मठांतल्या दुडवांनी बुवांची नीयत बदलली . 

एके वटेन बुवा हिशोब दवरूंक सांगतालो आनी दुसरे वटेन आपल्या मठांत रावपाक 
दिवन मावशेची चली दिवपाचेंय चिंततालो . हाजें अजाप दिसतालें . 

दनपरां वत खर जालें . चलून चलून दिगंबर खरशेलो . तेना बुवांक मातसो वगत 
पिंपळापोंदा बसुया . म्हणून सांगलें . 

मागीर दोगूय सिगारां फुसकायत काळ्या फातरार बसले . तानेन जीव कासावीस 
जालो . लागसर उदकाचो थेंबूय दिश्टी पडनासलो . 

अर्दवर चलून गेलेउपरांत एक पाचवें शेत दिसूक लागलें . उमेदीन तो मुखार गेलो . 
एक शेतकामती बांयचे उदक काडून घसाघस शेतांत ओततालो . वा ! थंडगार उदक , 
भुरगेपणांत कोणूय चिंचो , आंवाळे खातना दिश्टी पडलो काय जिबेक उदक सुट्टताले तशें 
जालें . 

' बाबा , तहान लागली . थोडं पाणी प्यायला मिळेल ? ' दिगंबरान नमळायेन मराठीत 
विचारलें . 

' या . या . पाण्याला का पैसे पडतात ? भरपूर प्या . ' अशें म्हणून ताणें बालदीभर उदक 
दिलें . 

दोगांयनी हातपाय धुवन भरपूर उदक पियेवन ताजे उपकार मानले . 
' कुठं चाललांत ? ' ताणें प्रस्न केलो . 
' तीर्थयात्रेला पायी चाललो . ' बुवान सांगलें . 
बरोच वगत चलून मुखार गेलेउपरांत बुवांक गजालींचो मूड आयलो . 

दिगंबर , म्हाका राती सिद्ध मठांत मौनी म्हाराजांचो साक्षात्कार जालो . आयज राती 
ते समाधी घेतले . तांची गादी म्हाका चलोवंची पडटली . ' -बुवा . 

बुवाच्यो ह्यो फटाशो आयकून दिगंबराच्या काळजांत कच्च जालें . कसले पिशेपण 
येवजलां हांकां ? ज्या म्हापुरसान आपल्या आंगार कपड्याचो कुडकोय दवरूंक ना , 
भुरगेपणांत पिसो म्हणून कांय उर्मट पोरांनी तांकां शेणाचे गायरीत उडयले , कांय जाणांनी 
फातर शेवटून मारले , सगलें दुख्ख शांततायेन सोसलें , मोनेपणांत जीण सोंपयली , चलती 
गाडी थारायली , पेत्रोल नासतना चलयली . असले कितलेशेच चमत्कार करपी संत मौनी 
म्हाराज . अशे विदेही अवस्थेतल्या मौनी म्हाराजांची गादी लंगडेबुवा चलयतले ? ती 
पोरसांतली भाजी काय किदें ? केन्नाय वचचें आनी खुडून हाडची . ' साठी बुद्धी नाठी ' 
म्हणटात तशी ह्या बुवाची आवतिकाय जावक ना मूं ? अशे कितलेशेच प्रस्न दिगंबराच्या 
तकलेंत ध्रुवताले . 

कणकवली पावतकच एका हॉटेलांत च्या फराळ करून सिगार फुसकायत मातसो 
सुसेग घेतलो . मागीर ते मौनी म्हाराजांच्या मठांत पावले . 


शक्तिपात # १२६ 


मौनी म्हाराजांच्या भोंवतणी बसून भक्तजन भजन करताले . भितर वतकच भजनाचो 
साद हातार पडलो . भजन करपी लोक भायर आयले आनी तांकां मौनी म्हाराजांचे रोखडेंच 
र्शन घडले . 

दिगंबरान नमळायेन तांच्या पायांक हात लावन नमस्कार केलो . 

पांय पोटालागी घेवन बशिल्ली मौनी म्हाराजांची सांवळ्या कोराची नागडी मूर्त .... 
कोंकणचे मातयेची सोयरीक सांगपी ..... निर्विकार मूख ... सगलें मोनेपणांतूच बुडून 
| ल्लेभाशेन . सिगारार सिगार फुसकावप चालूच आसलें . देखून ही मूर्त सजीव आसा हे 
कळटालें . उजो पेट्टा ... धुंवर धुंवता ... वाटकुळीच वाटकुळां जावन . चारमिनार म्हळ्यार 
ट्राँग सिगार . 

तांचे म्हयांत वचून चारमिनार सिगार पेटोवन तांच्या हातांत दिलें . परतून भक्तिभावान 
नमस्कार . मनांत संकल्पाचे प्रक्षेपण ..... 

' परम पुरूषोत्तमा योगीराजा , तुका सगलें किदें तें खबर आसा . हांव कोण ? कसले कर्म 
करपाक हे पृथ्वीचेर जल्मला ? म्हजो फुडार खंय वतलो ... किदें घडीत घडटलें ... 
स्वामी . ' म्हजी नदर मळबाळालागी आसली तरी म्हजी पावलां मातयेर आसात . म्हाका 
हजो फुडार खबर ना . षडविकारांत घुस्पटलेलो हांव सामान्य मनीस . तुगेले विदेही 
आवतिकायेतले पवित्र दिव्य संकल्प म्हळ्यार तुजो आशिर्वाद ...... प्रार्थना करीत दिगंबरान 
तांका नमस्कार केलो . 

अचकीत ताजे लक्ष मौनी म्हाराजांचेर गेलें . नदर ताजेर नासलीच . ती अथांग 
समीदरांत ... खंय आसली कोण जाणा . ताणें दिल्ल्या सिगाराचे चार झुरके घेवन तें बोटांत 
धरून धुंवडायत रावले . ताज्या स्पर्शान दसलेले अदृश्य मनतरंग आनी तातूतल्यान 
आकाराक येवपी चित्रविचित्र तरेतरेचे संदर्भ .. संकल्प आनी विकल्प हांचो सोद घेवपांत ते 
मग्न जाल्या आसुं येत . 

इतल्यान दिगंबराच्या मनांत एक विचार उडकी मारून भायर आयलो . ह्याच 
म्हाराजांक पानरंगे सावकारान आपल्या घरा व्हरून व्हड स्वागत केल्लें . तसो तो सदांच 
तांच्या दर्शनाक येता . सगलीं पातकां तांच्या पांयार दवरून मेकळो वता ; हे आयकून खबर 
आसलें . पानरंगे आपलो गिरेस्त भक्त म्हणून ते पक्षपात बी करचेनात मूं ? 

इतल्यान सद्सद्विवेक बुद्दीन मनांत किळांच मारली . कसलो सतो विचार करतां 
हांव ! ज्या म्हायोग्याचे मन सूखदुख्खाच्या पार आत्मानंदांत लीन जावन आसा ; थंय पक्षपात 
कोण कोणाचो करतलो ? ना जाल्यार तांणी प्रसाद दिवपाइतली म्हजी पात्रताय नासुंये अशें 
दिगंबर चिंततां चिंतता .... 

ताज्या हातार मौनीबाबान फुसकायल्लें पेटें सिगार उडयलें ... बाबांचो प्रसाद 
आशिर्वाद . 

पेटयल्लें पोतेर दिवन म्हजी जीण अशीच उज्यांत पेटत उरतली अशी बी तांणी 
सुचोवणी दिवंक ना मूं ? दिगंबरान मनांत म्हळे . 

सिगाराचे पोतेर उजो आसुनूय ताजो तळहाताक हुलप मात लागलोना . तांचे 
पवित्रतायेन उजोय तापपा , हुलपावपाचे विसरलो जावंये . 


शक्तिपात # १२७ 


मागीर भायर येवन दिगंबरान त्या पेट्या पोतेराचो झुरको मारलो जाल्यार ताका 
परमळ येतालो . त्या परमळान बूंद जावन परतो तो तांचे म्हयांत वचून बसलो . लंगडेबुवा 
कुशीक बसून आपली सपना रंगयताले . 

इतल्यान एक गोरेंगोमटें जोडपें भितर आयलें . तांणी मौनीम्हाराजांक नमस्कार केलो . 
बरोच वगत तांकां निरोप मेळ्ळोना . मौनी म्हाराजानी खुणेनूच तांकां बसपाक सांगलें . 

दिगंबर बारीकसाणीन मौनी म्हाराज किदें करतात ते पळयतालो . एका वरा उपरांत 
तांच्या सकयल हुमकळट्या न्हिदिल्ल्या लिंगांतल्यान धवेंफुल्ल वीर्य भायर येवंक लागलें . 
आनी त्या खिणाक तांणी त्या जोडप्याक आपोवन प्रसाद दिलो . नमस्कार करून ते जोडपें 


भायर गेलें . 


इतलें वीर्य भायर येवनूय तांच्या निर्विकार मुखाचेर कसलोच बदल , विकार भावना 
मातूय दिश्टी पडल्योनात . सिगारा फाटल्यान सिगार फुसकावप चालूच आसलें . 

तशें धर्तरेर रेत पडून दोण्यांत बांदून उदकांत सोडल्यार तेजस्वी पुत्र जल्माक येवपाचे . 
ऋषी - मुनींचे चमत्कार आयकून खबर आसले . ताचेर विस्वास नासलो ; पूण मौनी 
म्हाराजांचो हो वीर्य गळोवपाचो चमत्कार इतल्या म्हाल म्हातारपणांत विदेही अवस्थेत ... 
सकयल मान घालल्या इंद्रियांतल्यान वीर्य गळपाचो चमत्कारूय आयकुनूय खबर नासलो . 

ह्या अकल्पीत चमत्कारान भारावन दिगंबरान मौनी म्हाराजांक परतून एकदां 
नमस्कार केलो . 

दिगंबर , मातशे भायर पासय मारून येवया . ' लंगडेबुवान म्हळे . 
मागीर भायर येवन एका हॉटेलांत च्या घेतली आनी परत ते मठांत आयले . 

माटवांत किर्तन चालू आसलें . ते सोपलेउपरांत आयोजकांचे परवानगेन दिगंबरान 
' ईश्वरपूजन व सामान्य माणूस ' ह्या विशयाचेर मराठींतल्यान प्रवचन केलें . आयकुप्यांनी बरी 
दाद दिली . 

मागीर देगेच्या दत्तमंदिरांत दोगूय न्हिदपाक गेले . दत्तमंदिरांत न्हिदपाक सुवात मेळ्ळी 
म्हणून दिगंबराक खोस जाली . दिगंबरा दिगंबरा .. ' असो जप करतां करतां न्हीद केन्ना 
आयली कळंकूच ना . 

फांतोडेर चारांक उठून दिगंबरान दत्तगुरूक नमस्कार केलो आनी मौनी म्हाराजांक 
थंयसरल्यान नमस्कार करून रस्तो धरलो . हांगा मुक्काम करपाचो आग्रो बुवानूय केलोना 
मौनी म्हाराजांची गादी मेळपाचें सपन पूर्ण जालेंना म्हणून लंगडेबुवाक बेजासांव जालाशें 
दिसता . 

बसस्थानकाचेर वचून एका गाड्यार उदक घेवन तोंड धुयलें आनी च्या घेवन ते चलूंक 
लागले . 

हायवे रस्तो आशिल्ल्यान रस्त्यार लायट आसली पूण भायर सगलो काळोख . थोडो 
वगत चलून फुडें वतना म्हयन रक्ताचो शिंवर जावन मरून पडिल्लें सुणे दिश्टी पडलें . 
ताजेवयल्यान गाडयो गेल्ल्यान पोटांतली आंतकडी भयर आयल्ली . दिगंबराच्या आंगार 
कांटो आयलो . फांतोडेच्या पारार हे दृश्य दिसलें म्हणून ताचे मन दुख्खी जालें . 


शक्तिपात # १२८ 


' सुणे म्हळ्यार दत्ताची आवडटो प्राणी . ताणे आमचेर येवपी अरिश्ट आपल्या आंगार 
तलें ' लंगडेबुवान भविश्य सांगलें . 

इतल्यान कसलो तरी उग्र परमळ आयलो . हो सुरंगाचो परमळ न्हय . भितरल्या मनांत 
सलो तरी बदल , वेगळेपणाचे घडणुकीची जाणविकाय जाली . मुखार वतकच अचकीत 
कदेंय घडूंक शकता अशें दिसून पावलां जड जायत गेली . 

कसले तरी अदृश्य शक्तीन फुडलो रस्तोच आडायल्लो . हांगा बरेचरूख आशिल्ल्यान 
जवाडूय चड नासलो . फुडें वचपाचो प्रयत्न केलो ; इतल्यान दिगंबराचे लक्ष रस्त्या कुशीक 
लें . जे दिसलें तें पळोवन भिरांतीची जाणविकाय आंगांतल्यान सरसरली . तकलेन झींग 
पींगऽऽ जालें . दिगंबर पळयत रावलो . 

एक धवीफुल्ल आकृतीय बेगोबेग वाडत व्हड व्हड जाताली . तकलेचो धवो फेटो 
देसतालो पूण ताजे दोळे मात प्रयत्न करुनूय दिसलेनात . बरोच वगत दिगंबर त्या आकृतेक 
ळयत रावलां . 

मागीर कुशीक पळय जाल्यार लंगडेबुवा सामको कडकडटा .... हींव भरिल्लेभाशेन . 
गोंडांतल्यान दिगंबरा दिगंबरा श्रीपाद वल्लभ दिगंबरा ' म्हणीत आसा . पूण ताजो ते आकृतेर 
कांयच परिणाम जावंक ना . खिणाखिणाक ऊंच ऊंच जायत ती आकृती माडाइतली व्हड 
नाली . 

मागीर दोगांयनी नेट करून फुडें वचपाचो प्रयत्न केलो ; पूण अदृश्य वणटीचो भेद करप 
नमलेंना . आतां फकत किदें घडटा ते पळोवप तांच्या हातांत उरिल्लें . 

दोगांयनी नमळतेयेन आकृतीक नमस्कार केलो आनी ' चुकलें माकलें माफ 
कर.आमची वाट मेकळी कर , आमी तिर्थाक वतां ; तूंय आशीर्वाद दी , ' अशी प्रार्थना केली . 
आनी रोखडीच भिरांत उणी जावन रस्तो मेकळो जालो . 

दोन चार पावलां फुडें वचून पळय जाल्यार ते सुवातेर ती धवीफुल्ल आकृती ल्हान ल्हान 
नायत एका फुटाचेर आयिल्ली . ते सुवातेर देवाचें थळ - पेड दिसूक लागलें . 

' दिगंबर , पिशें लागंलां तुका ? बेगाबेग चल . तशें फाटल्यान पळोवंक जायना . ' बुवान 


हव सांगलें . 


बरोच वगत चलून गेलेउपरांत एके वटेन दिव्याचो उजवाड दिसलो . ह्या अटंग्या रानांत 
नशांची वस्ती आसा अशें अजिबात दिसनासले . लागसर वचून पळोवपाची उमेदूय काबार 
जाल्ली . हाजे पयलीं दिगंबराचो भुतां खेतां , देवचार हांचेर मातूय विस्वास नाशिल्लो . आयज 
माणे दोळ्यांनी पळयल्लो फेटेकार म्हापुरूस ब्राह्मण ... कांय वर्सापयलीं पळयल्ली 
मोराभाशेन सुंदर सवण्यांची जोडी ... तो भुलभुलैया . आतां मात ताजो अदृश्य शक्तीच्या 
अस्तित्वाचेर विस्वास बसलो . दिसाक कितले मनीस मरतात तांची भुतां जाल्यार रस्त्यान 
बलूंक लेगीत सुवात मेळचिना ' अशें एकल्यान सांगिल्लें ताजो उगडास जालो , पूण दोगायचे 
दोळ्यांक दिसता ते फट कशे म्हणपाचे ? दिगंबर चितूंक लागलो . 

बरोच वेळ चलून वतकच मातसो दीस उजवाडलो . सवणीं चींव चींव करपाक लागली . 
स्त्याकुशीक झरो व्हांवतालो थंय फांतोडचे विधी केले . इतल्यान उदेंतेक तांबडे फुटलें . 
काळोख आनी उजवाड हांचे हे दर्शन . पळयत रावचे अशें सैमाचे देखणे रूप . काळखाक 


शक्तिपात # १२ ९ 


आनी उदेत्या सुर्याक वांगडाच ताणें नमस्कार केलो . मनाक हुशारी आयली . 

आतां फुडारूच नाशिल्ल्यान चिंतपाचें किदें होय प्रस्न जाला . फाल्यां अमकें तमकें 
करूंक जाय ही संवय आशिल्ल्यान थोडी विचित्र आवतिकाय जाली . आतां चलतरांवप होच 
एक वावर . 

कोंकणांतल्यान पयस वताले तशें फांतोडेर शी खांवक लागलें . दनपारां खर वतांत 
चलतना दिगंबराचे फुटिल्ले पाय दुखताले . केन्नाकेन्नाय रगतूय व्हांवतालें . दिसानदीस 
चलपाची उमेद बरीच उणी जायत आसली . दत्तगुरूचेर श्रध्दा आशिल्ल्यान गाणगापूराक 
वचपाचो निच्छेव मात उणो जालोना . लंगडेबुवा म्हालम्हातारो आसुनूय ताजेपरस नेटान 
चलतालो . 

आतां दिगंबरा मुखार भविश्यकाळूच नाशिल्ल्यान मनाक एके तरेची पोकळी 
जाल्लेभाशेन दिसताली . मनाची अस्वस्थताय वाडटाली . 

दिगंबर , किदें चिंतताय रे ? हे पळय मुखार खंयचो तरी गांव दिसूक लागलो . बुवान 
उमेदीन सांगलें . 

तें आयकून दिगंबराकूय बरे दिसले . चलपाकूय मातसो नेट आयलो . 

इतल्यान एक शेतकामती भरडावयल्यान येतना दिसलो . ' ए बाबा , कुठलं गांव हे ? 
दिगंबरान विचारलें . 

' गोत्तिल्ला . ' -शेतकामती . 

गोत्तिल्ला म्हळ्यार कळूक ना . मागीर ताका दिगंबरान हिंदींतल्यान ' बाबाजी , 
नरसिंहवाडी पहुँचनेका रास्ता कौनसा है ? ' अशें विचारलें . 

' आबादी इंदा . ' ताणें देगेच्या रस्त्यावयल्यान वचपाची हातान खूण केली . 
उतरान कळूक ना तें खुणेन कळ्ळे . त्या रस्त्यान ते चलूंक लागले . 

दनपार जाली म्हणून व्हावत्या उदकांत न्हाले धुले . भेडांक लुंगी गुठलायली आनी 
दिगंबर गुरुचरित्र वाचपाक बसलो . एक अध्याय वाचून जातकच फुडें वचपाक भायर सरले 
सुटकेसीचो पटो तुटलो म्हणून ती तकलेर घेवन बुवान दिल्ली झोळी खांदाक लायली 
तांबडी लुंगी आनी तांबडीच झोळी पळोवन वाटेवयली एक म्हस आबूज जाली . तिणे वटवटे 
दोळे वयर केले आनी नाकांतल्यान फूर्रऽऽ फूरै ऽऽ आवाज काडूंक लागली . दिगंबर 
भिरांकूळ जावन धांवंक लागलो जाल्यार तीय चारूय पांयांनी उडक्यो मारीत धांदूक 
लागली . बुवाय धांवतालो . ताज्याय खांदार तांबडी झोळी आशिल्ली . धांवत ते एके न्हंयचेर 
पावले . मुखार एक व्हडें आसलें तातूंत वचून बसले . फाटल्यान धुवून पळय जाल्यार कांय 
लोक ते म्हशीक धांवडावन व्हरताले . 

व्हड्यांतल्यान पलतडी गेलेउपरांत दोगायच्या काळजांतली उखलाउखल थारली . 

एके खोपीत च्याचे दुकान दिश्टी पडलें . थंय दोगांयनी च्या घेवन सिगाराचे पाकी 
घेतलें . दुकानार फुडले वाटेची चवकशी केली . हांगासरल्या लोकांक मराठी येता तें पळोवन 
बरे दिसले . नरसोबावाडी हांगासरल्यान लागीच आसा अशें कळटकच आंगांत हुशारी 
आयली . भविश्याचो एक धागो तरी लागसार आसा . कांयच ना जाल्यार नृसिंह सरस्वत 


शक्तिपात # १३० 


वामींचे दर्शन तरी घडटलें . 

आतां सरभोंवतणी काळी माती , शेतां दिसताली . आंब्या - पणसाचो उंच रूख एकूय 
इसनासलो . ज्वारी , बाजरी , उशेलांचे मळे . घरांच्यो पाखाट्यो वेगळे तरेच्यो . व्हड काळ्या 
तरांची घरां . पयशिल्ल्यान दिसतालें किल्लो बी आसा काय किदें ? 

' दिगंबरा , आतां आमी बेगोबेग वचुंया . आयज तरी नरसोबावाडीक वचुंकूच जाय ' 
वा . 

मागीर ते नेटान चलूंक लागले . म्हस फाटल्यान लागिल्ली तेन्ना दिगंबराच्यो व्हाणो 
टिल्ल्यो . खंय पडल्यो कोण जाणा ? पांयांच्या तळव्यांक पडिल्ल्या कातांत हुनहुनीत 
काळी माती भरली काय खूब दुखतालें . सामके हुलप मारताले . खांदो दुखतालो म्हणून 
सुटकेस कशी तरी तकलेर धरिल्ल्यान हातांच्याय तळव्यांक फोड आयल्ले . 

खंय सुसेग घेवंचो म्हळ्यार सावळीय ना . त्या रखरखीत वतांतल्यान कशी तरी कूड 
फुडें धुकलीत व्हरपाखेरीज उपायूच नाशिल्लो . 

अर्जुनवाडीक पावले उपरांत दिगंबराचे मतीत विचार आयलो . पांडव अशेच भोवडी 
करताले . तांच्या सांगाताक आशिल्ले द्रौपदीक कितले त्रास जाले आसतले ? 

दिगंबर ; हांगा एक च्याचे खोपूट दिसता . ' बुवान सांगलें . 
देगेच्या हॉटेलांत - खोंपीत च्या घेतली . भायर सरून मातशे मुखार गेले . 
' नरसोबावाडी .... नरसोबावाडी ..... ' म्हणीत चार टांगेवाले आपोवंक लागले . 
' या बाबाजी . चला . नरसोबावाडीस . बसा . ' म्हणीत दोन टांगेवाले तांच्या म्हयांत आयले . 

' आतां आमी टांग्यांतल्यान वचुंया ? ' दिगंबरान बुवांक विचारलें . हय तर . म्हजेय पांय 
दुखूक लागल्यात . ' बुवान सांगलें . 

म्हळ्यार ताचेय पाय दुखतालें . पूण तांच्या पायांत व्हाणो तरी आशिल्ल्यो . 

टांगेवाल्यालागी बरीच घासाघीस जालेउपरांत ताणें म्हळे , ' असं काय करता राव ? 
साडेचार द्या की बरं , साडेतीन तरी द्याल ? ' 

दिगंबर आनी बुवा टांग्यांत बसतकच खडखड करीत टांगो धांदूक लागलो . . 

' म्हाराज , एवढं कमी पैकं कुणाचंच घेत नाय . पन म्हनलं तुमी बुवा मान्सं . म्हनून परत 
इच्यार केला की तेवढीच नरसूबाची सेवा घडल . ' घोड्यार चाबूक मारतना टांगेवालो 
बडबडटालो . 

काळे मातयेंतल्यान टांगो धांवतालो . आतां केन्ना नरसिंहवाडीक पावता अशें जालें . 
तिनसांजेचो थंडगार वारो सुटलो . तितलेंच जिवाक बरे दिसले . अर्दवरान नृसिंहवाडीक 
पावले . 

भुरगेपणांत मामाच्या गांवाचे शिमेर दोन खांबे दिश्टी पडले काय मामागेर पावलो अशें 
दिगंबराक दिसतालें . तशें नृसिंहवाडीक पावले म्हणतकच गाणगापुराक पावले . इतल्या 
दिसांची कांसेद विसरून वेगळेच तरेचो आनंद काळजात दाटून आयलो . चलयेक कुळारा 
वतकच जाता तशें जालें . 


शक्तिपात # १३१ 


जिणेंत पयले फावट गुरुचरित्रांतल्या दत्तगुरुची सासाय आशिल्लें थळ पळोवंक मेळटा 
म्हणून खूब खोस जावन दिगंबर सगले त्रास , पायांचे दुख्ख विसरलो . 

' दिगंबर , चल . पयलीं तिर्थार वचून न्हावन धुवन नृसिंहसरस्वतींचे दर्शन घेवया . ' बुवान 
सांगलें . 

मागीर व्हड उमेदीन नितळ तीर्थात न्हाले . श्रीनृसिंह स्वामींची प्रार्थना केली आनी घुमटे 
कुशीक बसून दिगंबरान गुरुचरित्रांतल्या बाविसाव्या अध्यायाचें पारायण केलें . 

' चल दिगंबर . हॉटेलांत वचून च्या फराळ करुया . ' अशें म्हणून बुवान झोळी खांदाक 
लायली . 

मागीर दोगूय च्याच्या हॉटेलांत गेले . च्या फराळ जातकच विडी सिगार फुसकायली . 
रात जाल्ल्यान न्हिदपाखातीर विठ्ठल मंदिरांत वचून बसले . हेर प्रवासी हांतूण घालून 
न्हिदपाची तयारी करताले . 

इतल्यान धव्या भेसांतलो एक खाडयो संन्याशी सतारीचेर म्होवाळ आवाजांत अभंग 
म्हणूक लागलो आनी ताचे शिश्य झांज वाजोवन ताका सांगात करूंक लागले . 

बऱ्याच वेळान तांणी भजन थारायलें तेन्ना दिगंबरान चार उतरां उलोवपाची इत्सा 
प्रगटायली . 

' या.या. बोला की , आम्हाला आनंदच आहे ! ' खाडयो संन्यासी . 
श्रीनृसिंह सरस्वतींचें ध्यान केलें आनी नमन म्हणून दिगंबर उबो रावलो . 

चडशे जाण न्हिदलेले आनी काय जाण न्हिदपाची तयारी करताले . धा बारा जाण 
आयकुपी आळस काडीत मुखार बशिल्ले . 

दिगंबराचे मराठीतल्यान प्रवचन सुरू जालें . आनी अजापाची गजाल म्हळ्यार 
न्हिदपाची तयारी करपी उठून बसले ; आळस काडपी कान दिवन आयकूक लागले . हे 
पळोवन ताकाय उमेद येवन तो आनीक नेटान उलोवंक लागलो . 

' सत् संकल्प हेच खरे ईश्वरी अधिष्ठान आहे . सत् संकल्पाना विसरून आपण पाषाण 
मूर्तीमध्ये नवे संकल्प शोधू लागलो तर आमच्या हाती काय येईल ? ज्या परमेश्वराने आमची 
निर्मिती केली त्या विश्वनियंत्याला आपण निर्माण करू शकतो का ? वस्तुतः पाषाण मूर्तीमध्ये 
स्वतः परमेश्वर नसतो ; तर त्यामध्ये आम्हीच मंत्राद्वारे प्रक्षेपित केलेले संकल्प , श्रध्दा , भावना 
प्रकाशमान होत आसतात . त्यानुसार वेगवेगळे साक्षात्कार घडत आसतात . ' सत संकल्प 
हेच खरें मूळ आसुनूय आमी मात फातराच्या फाटल्यान लागल्यात . सत वाडयल्यार आमची 
श्रध्दा परजळीत जाता . तशेंच तरेतरेचे साक्षात्कार घडूंक शकतात अशें दिगंबरान सांगलें . 

' वा ! वा ! ' एका आयकुप्यान दाद दिली . 

' तर इच्छाशक्तीचे तरंग कण म्हणजेच संकल्प हे स्वयंसिद्ध नसल्याने कालांतराने 
मूर्तीमधील शक्ती क्षीण झाल्याने देवत्व आणण्यासाठी पुनर्प्रतिष्ठापना करण्यासाठी 
होमहवनाद्वारे मूर्ती सचेतन केली जाते ' दिगंबरान सांगले . 

इतल्यान न्हिदलेली मनशाय उठून बसली . लंगडेबुवा मात एका कोनशाक झोळी 
उशाक घेवन सुसेगाद घोरेतालो . 


शक्तिपात # १३२ 


' बंधुनो , जडाला म्हणजे पाषाणाला चैतन्यमय करण्यात उभे आयुष्य संपविण्यापेक्षा 
आपल्यामधील सुप्त चैतन्याचा म्हणजेच सत् संकल्पाचा शोध घेणे हितावह ठरणार नाही 
का ? ' - दिगंबर . 

' वा वा ! पुढे बोला . ' खाडयो संन्याशी आनंदीत जालो . 

इतलें सांगुनूय ताणें आपूण मुर्तीपुजा करपाच्या विरोधात ना , अशेय सांगलें . ही गजाल 
वयलेवयर पळयल्यार विसंगत दिसताली . संत मीरा कृष्णाची मूर्त घेवन पिशाभाशेन 
नाचताली , गायताली . तिका हांसपाचे अशेंय हांव म्हणचोंना . विखाचो निवेद कृष्णाक 
दाखोवन तो पचोवपाची तिची ताकद म्हळ्यार जड आनी चैतन्य हातूंतलें दुजेपणूच काबार 
जाल्लें . स्वामी रामकृष्ण परमहंस तर कालीमातेक जेवण लायताले . ती फातराची मुर्तृय तोंड 
उकतें करून खाताली . म्हळ्यार तांचे संकल्पूच इतले परजळीत आसले .... जड लेगीत 
चैतन्यमय जातालें . मजा म्हळ्यार कालीमातेच्या उत्कट मायेमोगाची व्हडविकाय गावनूय 
परमहंसान मुर्तीपुजेचो बाजार केन्नाच मांडलोना . विवेकानंदानय कालीमातेचो प्रचार 
केलोना . ' 

उपरांत कुशीक बशिल्ल्या अडाणी शेतकामत्याचेर ताचे लक्ष गेले . मागीर शेतांतल्या 
बावल्याची गजाल सांगली . हो बावलो शेत राखपाक आमीच दवरतात . रातचे काळखांत 
केन्नाय चोर ताका राखणदार समजून पळून वतात . पूण म्हणून तो बावलो केन्ना जिवीत 
जाल्लो कोणे पळयला ? 

म्हयांत बशिल्ल्या आयकुप्यांनी मान हालोवन न्हयकार दिलो . काय जाण कोंकणी , 
मराठी येनासलेले मात निर्विकार नदरेन पळयताले . 

आनीक कांय गजाली सांगून उत्तरार्ध करतना दिगंबरान म्हळे , ' याच मूर्तीसमोर जे 
अभंग म्हटले जातात त्यांच्या अर्थाकडे कधीच लक्ष नसते . फक्त आरोह , अवरोह करून 
संत तुकाराम , ज्ञानेश्वर , कबीर याना आलेल्या अनुभवाची प्रचिती आम्हाला कशी येणार ? 
" धन मुक्ती न लगे " अशा आशयाचा अभंग म्हणून शेवटी गा - हाणे घालायचे . हे बालगोपाळ 
तुज्या पायालागीं जमा जाल्यात देवा धनया , त्यानी केल्ली सेवाचाकरी मान्य करून घे . 
काय चूक , अपराध जाल्यार पोटांत घाल आनी सगल्यांचां कल्याण कर रे सायबा . " 

' ह्या भगवानदासान आयज तुका भांगराचो मुकूट आनी पितांबर अर्पण केला ; तेवां 
तेच्या बीयर व्हिस्की फॅक्टरेक यश दी ; आनी बरां कर . ' 

' हे डॉक्टर आगलावे . हेनी तुका श्रीफळ थेयला . तांच्या क्लिनिकाची भरभराट जावंनी . 
मागीर ते मंदिर बांदतले , फार्मास उगडतले ; तेवां तेंच्या मार्गात काय अडीअडचणी आसात 
त्यो कुशीक दवरून भरभराट करून तुजी नांव कीर्त करून घे रे ऽऽ सायबा . ' अशा 
प्रकाराची प्रार्थना करणे म्हणजे त्या अभंगावर तुळशीपत्र ठेवणे नव्हे का ? खरं म्हणजे 
तुमच्यातील आत्मशक्ती जागृत झाल्यास तुम्हाला हव्या त्या दैवताचे दर्शन घडवू शकते . ' 

उलोवपाचो सराव नासुनूय नृसिंहसरस्वतीचे थळ आशिल्ल्यान उमेदीन कितलोसोच 
वगत दिगंबर उलयत रावलो . 


मागीर त्या संन्याशान सहस्त्र पाकळ्यांच्या ब्रह्मकमळा संबंदान अभंग सादर केलो ; 

खूब 

बरें दिसलें . हो संन्याशी बरोच वयल्या पांवड्यार पावला तर 


तें 


आयकून दिगंबराक 


शक्तिपात # १३३ 


अशें मनांत म्हणून ताका ताणें नमळायेन नमस्कार केलो अध्यात्माचेर मातशें उलोवप 
जालें आनी ताणें दिगंबराचो निरोप घेतलो . 

आतां बरीच रात जाल्ल्यान लोक घोरेताले . बुवांकुशीक लुंगी पसरून तो न्हिदलो . 

फांतोडेर उठून दोगांयनी नृसिंहसरस्वती देवळालागीं तिर्थाचेर वचून न्हाण घेतलें . न्हंय 
पळोवन मन धादोस जालें . सैमाचे हे दर्शन म्हळ्यार ईश्वरी साक्षात्कारूच ! उपरांत नृसिंह 
सरस्वतीचे दर्शन घेवन गुरूचरित्र पारायण केलें . इंदूकोटी स्तोत्र वाचून भक्तिभावान 
नमस्कार करून म्हळे , ' स्वामी दत्तगुरू , हांव संन्यास घेवपाक आयला . आतां चड कळाव 
करिनासतना म्हाका दिक्षा दिवपी सद्गुरू भेटय , ' अशी दिगंबरान प्रार्थना केली . 

मागीर तो सुटकेस खांदार आनी झोळी खांकेक लावन बुवांचा फाटल्यान चलूंक 
लागलो . नृसिंह सरस्वतींचे प्रत्यक्ष दर्शन , साक्षात्कार जावंक ना म्हणून दिगंबराचे मन 
निरशेलें . पूण ह्या कलीयुगांत कशें दर्शन जातलें ? पानरग्यान ह्या स्वामींकूय किदेंय दिवंक 
ना मूं . ' तो सगल्या थळांचेर भोंवता म्हणून खबर आसलें . अशे तरेतरेचे विचार ताज्या मनांत 
ध्रुवताले . 

नृसिंहवाडीचे शिमेर पावले आनी अचकीत भगव्या भेसांतलो संन्याशी म्हांत दिश्टी 
पडलो . ताका पळोवन भक्ती भावउर्मी दाटून आयल्यो ; आनी दिगंबरान केना ताका 
मायेमोगान नमस्कार केलो आनी केन्ना वेंग मारली ताकाच कळूक ना . दिव्यत्वाचे 
अनुभूतीची ल्हारां शिरांतल्यान व्हावूक लागली . हेदोळ ताणें नृसिंहसरस्वतीस्वामीक दूषण 
दिल्लें म्हणून पिकासांव जावन दोळ्यांतल्यान दुकां येवंक लागली . किदें उलोवंचें तेंच 
समजना जालें . 

' असा भावनावश होऊ नकोस . तुला ओळखतो मी . बोल , काय इच्छा आहे तुझी ? ' 
तांणी दिगंबराचे फाटीर मायेमोगान हात भोंवडायत प्रस्न केलो . 

आतां कसलीच इत्सा नाशिल्ल्याचे सांगून फकत संन्यास दिक्षा जाय अशें दिगंबरान 
मागणे मागलें . 

' नाही . तुला परत गोव्यात गेलंच पाहिजे . म्हापशाला जाऊन प्रथम संसार कर . मग 
शेवटी संन्यास मिळेल तुला . ' अशें सांगतना तांच्या आवाजाक वेगळीच धार आसली . 

तांकां परती जाप करपाची ताकद शेणिल्लेभाशेन जावन ओठांतल्यान उतरूच भायर 
येना जालें . दिगंबर भारावल्लेभाशेन जालो . परतो गोंयां वचूंक जाय हो आदेश ताका भायर 
उडोवंक जावंचोना . 

' स्वामी , गाणगापुर जाण्याची इच्छा .... दिगंबरान ल्हव आवाजांत विचारलें . 
' पूर्ण होईल . ' तांणी हांसत्या मुखान सांगलें . 
' पण माझ्याजवळ फक्त पंद्रा रुपये शिल्लक राहिलेत . ' दिगंबरान म्हळे . 

' काही काळजी करू नकोस . सगळं आपोआप होईल . मात्र , गाणगापुरला पोचल्यानंतर 
सरळ घरी परतायचं . समजलं ? ' संन्यासी . 

' हो . ' म्हणून दिगंबरान नमळायेन तांकां नमस्कार केलो . 
तांचो आशिर्वाद घेवन दोनचार पावलां फुडें वचून बेठेच फाटी धुवून पळय जाल्यार 


शक्तिपात # १३४ 


यसर कोणूच दिश्टी पडलोना . इतले बेगाबेग ते नदरेभायर कशे वतले ? खीणभर अजाप 
जांवन दिगंबर सामको भुल्लसून गेलो . साक्षात नृसिंहसरस्वती स्वामींनी दर्शन दिलें ? 
आरेरे ! हांवें तांचे पाय सोडुंकूच जायनासलें . ' दिगंबर चितूंक लागलो . 

ताजी कूड बुवांसांगातान चलताली ; पूण मन मात त्या अदृश्य जाल्ल्या संन्याशाचो 
विचार करतालें . 

' दिगंबर , हांगासरल्यान पंढरपूर वचपाक रेल्वे मेळटा . धा रुपया दिवन तुजी तिकेट 
काड . ना जाल्यार दोगूय तिकेट नासतना प्रवास करुंया . हांव बुवा आशिल्ल्यान टीसी म्हाका 
विचारचोना . ' बुवान सांगलें . 

बोल्सांत दुडू आसतना तिकेट काडिनासतना प्रवास करप दिगंबराच्या तत्वांत बसना . 
ताणें तिकेट काडली . आतां फकत पांच रुपया बोल्सांत उरले . 

थोड्या वेळान पिल्लूक वाजयत पंढरपूर रेल्वे आयली . दिगंबर आनी बुवा बेगाबेग एका 
डब्यांत वचून बसले . दिगंबरान वास्को रेल्वे पळयल्ली ; पूण प्रवास करपाची पयलीच फावट 
आशिल्ल्यान जनेलांतल्यान भायलो सैमाचो देखाव पळोवंक आनी रेल्वेचो आवाज 
आयकूक ताका मज्जा दिसताली . 

रातच्या णव वरांचेर दिगंबर वयल्या सिटार जाल्यार बुवा सकयल्या सिटार न्हिदले . 
मदल्या एका स्थानकाचेर टीसीन न्हिदिल्ल्या पॅसेंजरांक जागे केले . 

होशियार रहो । अपने अपने सामान पर निगाह रखो । ' अशी सुचोवणी दिवन सगल्यांक 
शिटूक रावंक सांगलें . 

दिगंबर , नरसोबावाडीक येतना तुका संन्याशाचे दर्शन जाल्लें . तांचो आशिर्वाद 
आमच्या फाटल्यान आसा . टीसी तिकेट पळयनासतना मुखार गेलो . ' बुवान आपली झोळी 
मांडयेर घट्ट धरून दवरली . 

इतल्यान रेल्वे बोगद्यांतल्यान गुप्प काळखांतल्यान भायर आयली . चोरा - बिरी 
जालीना . दिगंबराच्या बोल्सांत फकत पांच रुपया आनी बॅगांत स्तोत्रां आसात . ती कोण 
चोरतलो ? ' 

मागीर एका स्टेशनाचेर च्या आनी सिगार घेतलें . उरिल्ले दोन रुपया बोल्सांत दवरले . 
मागीर दोगूय परत न्हिदले . 

रातच्या बारा वरांचेर रेल्वे पंढरपूराक पावली . तेन्ना बुवान ताका जागो केलो . 

दिगंबर दोळे चोळीत , झोळी खांदाक लावन सुटकेस तकलेर घेवन बुवाच्या फाटल्यान 
चलपाक लागलो . 

रेल्वे गेटीचेर पावतकच गेटीवयल्या चॅकरान तिकेट ना म्हणून बुवाक आडायलो . 
ताजेलागी तिकेट आसली ; पूण बुवांखातीर ताकाय रावचे पडलें . 

बुवान आपूण संन्याशी म्हणून सांगलें . पूण चॅकरान तें आयकलेंना . मागीर दोगांयची 
एकूच 

तिकेट अशी फट मारली . तेंय जमलेंना . किदें सांगपाचें तें सायबाक सांगात अशें 
म्हणून चॅकरान तांका सायबामुखार उबे केले . 


शक्तिपात # १३५ 


दिगंबरान तिकेट दाखयली आनी बुवा संन्याशी आशिल्ल्यान तांणी तिकेट काडलिना 
अशें सांगलें . तिकीट न काढता प्रवास करणे गुन्हा आहे . ' सायब मिशांक पीळ दीत 
गुरगुरलो . 

' ह्या जगांत हाचेपरस व्हड व्हड गुन्यांव घडटात आनी गुन्यांवकारी भौमानेस्त म्हणून 
जगतात अशें किदें तरी दिगंबरान सांगलें आनी सायबाक तिडक आयली . 

बुवा सामको भिरांकूळ जावन ताज्या पांयां पडूंक लागलो . पूण ताका काकूट आयलिना . 
निमाणे ताणे आवाज चडोवन रेल्वेच्या पयल्या स्टेशनासावन हांगामेरेन वीस रुपया दंड 
भरपाक सांगलें . ना जाल्यार बंदखणीत दवरतां अशें म्हणटकच बुवान झोळी आरतीपरती 
करून कितल्योशोच गांठी सोडोवन निमाणे धा रुपया मेजार दवरले . 

' साहेब , एवढेच आहेत , ' बुवान म्हळे . 

सायबान तांकां दोगांकूय बंदखणीत उडोवपाचो हुकूम सोडलो . दोन पुलीस धरूंक 
आयले . 

दिगंबराच्यो बोल्सांत दोनूच रुपया उरिल्ले . आतां गुन्यांवकारी म्हणून बंदखणीत रावचे 
पडटलें . मनांतल्ये मनांत दत्ताची प्रार्थना केली . नृसोबावाडीक जाल्ल्या दर्शनाचो उगडास 
येतकच ताका मातसो धीर आयलो . 

इतल्यान बुवान भिरांकूळ जावन आनीक कांय गांठी उस्तवन आनीक धा रुपया मेजार 
दवरले . ताणें सांगिल्लोप्रमाण तिकेट काडिल्ली जाल्यार हे लुकसाण जावंचें नासले . तशें 
पळयल्यार पावशेंच्या मठांत हिशोब बरोवन दवरुया ' म्हणपाची आयिल्ली बुवाची मस्ती 
देवानूच जिरयली आसुंये . 

मागीर गेटींतल्यान भायर येतकच बडव्यांनी तांचे भोंवतणी गर्दी केली . जण एकलो 
' आपल्या घरा यो ' म्हणून आग्रो करपाक लागलो . ते सामके पादिसर आसात हे खबर 
आसल्यार एकलोय बडवो म्हयांत उबो रावचो नासलो . 

लंगडेबुवांची वळख आशिल्ल्या एका बडव्याच्या सांगाताक चलूंक लागले . धा पंदरा 
मिनटांनी ताज्या घरांत पावतकच ताणे ' या . या . बसा , ' अशें म्होवाळ उतरांनी म्हणीत शेंदरी 


घाली . 


मागीर ताणें एक व्हडली चोपडी भायर काडली . तांतली पानां उकती करून ताजे नांव 
विचारलें . 

' दिगंबर कृष्णा कळसुलकर , ' ताणें जाप दिली . 

दोन - चार लिव्रांची पानां परतून बडव्यान म्हळे , ' तुमचे वडील कृष्णा कळसुलकर ना ? 
हां , आता आठवलें . तुमचे आजोबाही आमच्याकडेच उतरायचे . ' 

' ताणें आजो पळोवंक ना . आवयचो चुलतो म्हळ्यार ताजो चुलतआजो दत्ताराम 
तिक वता म्हणून घरांतल्यान भायर गेल्लो तो परतो आयलोच ना . ताजेय नांव ह्या चोपडेत 
आसुं येता . ' दिगंबर चिंतूंक लागलो . 

आपल्या घराण्याचो इतिहास पंढरपूरा सारके सुवातेर मेळटा . म्हळ्यार जिणेत एक 
फावट तरी बडव्याच्या घरांत राबितो केल्यार ह्या चोपडेत अमर जावं येता . 


शक्तिपात # १३६ 


तांणी वयलेचाराक नाका म्हळे तरीय ताणे च्या फराळाची वेवस्था केली . एक कूड 
नांकां रावपाक दिली . सुटकेस आशिल्ल्यान ते सामके पादिसेर आसात हे तांकां कळ्ळेना . 

कळत जाल्यार तो रोखडोच धांवडायतलो म्हणून ताका किदेंच सांगू नाका अशें बुवान 
देगंबराक शिटकावन दवरिल्लें . 

तांकां दिल्ले कुडीत शेंदरी घालून ते न्हिदले . 
सकाळी बुवान म्हळे , ' दिगंबरा , चल . विठ्ठलाचे दर्शन घेवया . ' 

बुवांफाटल्यान विठ्ठलाच्या देवळांत वच जाल्यार केदी व्हडली रांक लागल्या . ते ते 
रांकेंत उबे रावले . शांततायेन ल्हव ल्हव रांक फुडें वचूंक लागली . 

ज्ञानेश्वर , तुकाराम , नामदेवा सारक्या व्हड संतांनी अभंगरचना केल्या ' रूप पाहता 
लोचनी ... ' ती विठ्ठलाची मूर्त ह्याच जल्मांत पळोवंक मेळटा म्हणून ताजे मन धादोस जालें . 
द्या आनंदांत फुडें वतना गर्भकुडीलागी पावतकच एका बडव्यान ताका मुखार धुकललो . 

भवतिभावान नमळायेन विठ्ठलाच्या पायांचेर दिगंबर तकली दवरतालो . 

इतल्यान पैसे टाका लवकर ' असो बडव्याचो हुकूम आयकून खुणेनूच पयशे नात अशें 
ताणे सांगलें . 

बडव्यान तकलेर थापट मारलें आनी दिगंबराची तकली विठ्ठलाच्या पायांर आपटली . 
दिगंबराचे नदरेमुखार नखेत्रां नाचूंक लागली . काळ्या काळखाचो ताका साक्षात्कार जालो . 

' चला पुढे . लोकांना उशीर होतोय . पांडुरंगाला दान करायला सुध्दा दानत असावी 
लागते , ' अशें म्हणून दुसऱ्या धश्टपुश्ट बडव्यान दिगंबराक धुकलुनूच उडयलो . 

तिडकीचे ल्हार उसळून आयलें . सुवार्थी बडव्यांकडल्यान आपल्या पांयार तकली 
आपटून घेवपी हो विठ्ठल . हाच्या निर्दयी पावलांचे कुडके करून गटारगंगेत उडयले 
जाल्यार उदकांतल्या जिवांक तरी मुक्तताय मेळटली ; उपरांत हेच बडवे त्या गटारांतलें 
उदक तीर्थ म्हणून भक्तांक दिवन आनीक गिरेस्त जातले . 

कान्होपात्रेन ह्याच पवित्र चरणांचेर तकली आपटून जीव दिलो . तिज्या केसांतल्यान 
तिजेभाशेनूच सुंदर , सोबीत रूख उदेलो , अशी तोखणाय करपी ह्या बडव्यांनी तिजेर 
बळजबरी करून तिका गर्भकुडिंतूच लिपोवन दवरूंक ना किद्यावयल्यान ? ना जाल्यार ती 
सोबीत सुंदर अस्तुरी जीव दिता आसतना ते उकत्या दोळ्यांनी थंडसाणेन पळयत रावले ? 
तिका वाटावपाचो प्रयत्नूय केलोना ? अशा तरेतरेच्या प्रस्तांचे धुंवळीत घुवत धुवत दुसरे 
कुडीत उबी आशिल्ले रुक्मिणीमातेचे दर्शन घेवन थंयसरलीं बाविल्ली फुलां घेवन दिगंबर 
बुवांफाटल्यान मंदिरांतल्यान भायर आयलो . तकलेक हात लावन पळय जाल्यार गूठ 
आयला . 

' दिगंबरा , हांगा हे अशेंच चलता . गिरेस्तांक शांततायेन जाय तशें दर्शन घडयतात . चल , 
चंद्रभागेच्या तिरार वर्च्या , ' बुवान सांगलें . 

थोड्या वेळान चंद्रभागा तिर्थाचेर पावले . 

ते तिर्थांत न्हातना कोणा भक्ताचो गू व्हांवत येतालो . ' हाय रामा , विठ्ठला , पांडुरंगा ! 
या गुवांत न्हावन पातकां ना जातली ? ' कितलेशेच भक्त गुवाचे उदक भावार्थान पियेतले ; 


शक्तिपात # १३७ 


बोली भरून घरा व्हरताले . बुवा मात शांततायेन ' 

विठ्ठला , पांडुरंगा .... ' म्हणीत म्हणीत 
न्हातालो . बेजासांवान ते हळशिकेंतल्यान दिगंबर रोखडोच भायर आयलो . संत तुकारामाचे 
घुमटेक तेंकून बसलो . 

ही समाधी वतांत तापता , पावसांत भिजता . आपल्या खर अभंगांतल्यान कुड्रडे 
श्रध्देवयली तिडक उक्तायतना ताका कितलो त्रास , जाच जाला आसतलो ? म्हणत 
भक्तिभावांन संत तुकारामाक दिगंबरान नमस्कार केलो . 

थोड्या वेळान न्हावन धुवन पातकां ना करून , तकलेक चंदनाची बोटां लावन बुवा 
ताजेलागी येवन बसलो . 

इतल्यान एके बायलेन बुवाक भक्तिभावान नमस्कार केलो . ती काळसर , गुबगुबीत 
आसली . चोळी घालिनासतना पदर हड्ड्यार गुठलावन घेतिल्लो . हो बुवा म्हातारो , 
बापायभाशेन म्हणून ती नमस्कार करून तादे म्हयांत येवन बसली . 

' कुठून आलीस बाई ? ' बुवान मायेमोगान प्रस्न केलो . 
' इथून पाच मैलांवर घर आहे माझं . ' तिजी जाप . 

मातसो वगत ध्यानस्त बसपाचे नाटक करून बुवान म्हळे , ' अरेरे , त्रास , कष्ट , अन् 
दुःखातच आयुष्य गेलं तुझं . जीवनात तुला सुख म्हणून मिळालंच नाही ग . देव धर्म सारं 
केलंस ; पण काय मिळालं तुला ? मनापासून सांग . मला सगळं दिसतंय ; म्हणून विचारतो 


बाई . ' बुवा . 


हे आयकून तिजो बुवाचेर भावार्थ बसलो . बुवान सगलें कशें ज्युस्ताक ज्युस्त सांगलें . 
पुराय विस्वासान ती आनीक लागसार येवन बसली . 

' म्हाराज , अगदी बरोब्बर ओळखलंत तुम्ही . खंडोबाला भंडारा उधळला , येतोबाला 
बकरं दिलं . भट बिरामन केलं . सगळं केलं ; पण वंशाचा दिवा काही पेटला नाही . रात्रीला 
नवरा दारू पिऊन मार मार मारतो . काल रात्री तर खूपच छळ केला . ' वांझोटी वांझोटी ' 
म्हणून बोचकारून छातीची काय दशा केलीय बघा . ' म्हणीत तिणें आपलो पदर कुशीक 
करून दाखयलें तेन्ना तिची लांबोडी थानां उकती पडली . तांचेर भुरकिल्ल्याच्यो कुरवो 
दिसताल्यो . 

' अरेरे ! विठ्ठला , पांडुरंगा ... खूपच छळलं ग तुला . ' बुवान तिजी काकूट करीत म्हळे . 

' होय महाराज . तुम्ही मला वडिलांसारखे ; म्हणून लाजलज्जा सोडून दाखवलं तुम्हाला . 
आता मला जगणंच नकोसं झालंय . ' पदर दोळ्यांक लायत ती दुकां पुसूंक लागली . 

बुवान तिका समजायली . धीर दिलो . ' आपल्या मनांत पापच ना . काळ्याचे धवे जाले . 
आतां आपूण पिकलें पान . आपणांक पांडुरंगूच सांगता तुज्यांत दोश ना . माती सुपीक पूण 
बियाणेच सारकें नासल्यार शेतांत किदें येतलें ? खीणभर बुवा किदें सांगता तेंच तिका 
समजूक ना . 

' पोरी , कसं समजावून सांगू तुला ? अग , या नवऱ्यापासून तुला नक्कीच मूल होणार 
नाही . गोव्यात माझा मठ आहे . म्हातारपणी दिवा वात सगळं मलाच करावं लागतं . तू 
साफसफाई करून भगवान शंकराची सेवा करायची . तोच शिव तुझी मनोकामना पूर्ण 


शक्तिपात # १३८ 


करील . येतेस आमच्याबरोबर ? ' अशें म्हणून बुवान तिज्या फाटीवयल्यान मायेमोगान हात 
मोवडायलो . 

तशी मातशी देगेक वचून लजून तांबडी जावन आपणाक येवंक जावंचेंना . ' अशें तिणे 
नांगलें . 

अशी फाटीफुडें येवं नाका . कांय हुस्को करपाचे कारण ना . कानांत , गळ्यांत जाय 
में मेळटलें अशें खूब किदें सांगून बुवान तिका फुसलावपाचो प्रयत्न केलो . तेन्ना आवाज 
वाडोवन तिणे म्हळे , ' अहो , खरं सांगायचं तर दोष माझ्यातच असला पाहिजे . घरधन्याने 
ठेवलेल्या बाईला दोन मुलं झालीत . ते बघा माझे घरधनी . मी तशी कुणामागूनही जाणारी 
बाई नव्हे . ' 

तिजी खर उतरां आयकून बुवा कडकडलो . ताणें रोखडीच झोळयेंतल्यान बिबूत 
काडून तिज्या हातार दवरली आनी घसघशीत आशिर्वाद दिलो . नमस्कार करून ती बेगोबेग 
रेंवटांत बशिल्ल्या घरधनयालागीं गेली . 

तिचो घरकार हांगासरूच आसा हे पयलींच कळिल्लें जाल्यार बुवा इतलो व्हांवत वचचो 
नाशिल्लो . म्हालम्हातारो जावनूय ताज्या काळजांत वासनेचो सोरोप हुळहुळटा . पंढरपूराक 
रंभा , उर्वशी ह्यो अप्सरा भेस बदलून येतात अशें ताणेंच दिगंबराक सांगिल्लें . हे अस्तुरेकूय 
तो रंभा , उर्वशी बी समजूक नां मू ? 

भगव्या भेसांतल्या ह्या गिदाच्या तोंडांतल्यान सावज पयस गेलें . वैराग्य हे भेसाचेर , 
पिरायेचेर नासता हाजो दिगंबराक आनीक एक अणभव आयलो . 

दनपरां एक वराचेर मुक्कामार आयले . कुडीत बसून दिगंबरान दोन अध्याय वाचले . 
बडव्यालागीं जेवण करून कुडीत मातशे आड पडले . 

सांजे वेळार च्या घेवन पासेयेक भायर सरले . रोखडेच तनपुरे म्हाराजांच्या मठांत 
पावले . मठाभायर भिकारीच भिकारी . 

दिगंबर , ह्या मठांत सदांच अन्नछत्र चालू आसता , ' बुवान भरिल्ल्या पोटार हात 
भोंवडायत सांगलें . 

मंडपांत तानपुरे महाराचांचे प्रवचन चालू आसलें . पूण सगल्या भिकाऱ्यांचे लक्ष 
प्रवचनापरस जेवणाचेर चड आसलें . 

तसो दिगंबरूय घरदार सोडून आयिल्लो एक भिकारीच . हातांत दोन रुपया आसुनूय 
ताणें भीक मागूक ना . कांय शाळांनी भुरग्यांक काणयो सांगून खोशयेन दिल्ली देणगी 
घेतली . एके खेपे जेवण करून येत तशे दीस धुकलले ; पूण सचोटी , जिद्द सोडलिंना . 
धवाड्या समाजांतल्यान आयिल्ल्यान ताज्या आंगार पॅण्ट - शर्ट तरी आसात ; पूण तेय 
हेमंतान दिल्ले . तांचेर भिकेचे लेबल नासलें ; मायेमोगाचे आसलें . पिंजके कपडे घालल्या 
भिकाऱ्यांच्या चोंब्यांत निवळ , नितळ भगव्या भेसांतले तानपुरे म्हाराज . अन्नछत्राचो रुबाबूय 
तांच्या मुखाचेर दिश्टी पडटालो . 

गाडगेबाबाचे शिश्य म्हणोवन घेवपी तनपुरे म्हाराजांक खऱ्यांनीच ह्या भिकाऱ्यांचे 
दळडीर पयस करपाचे आशिल्लें जाल्यार बाबांच्या मठांत केदी व्हड धर्मशाळा आसली . 
थंय तांच्या रावपाची वेवस्था करून स्वयंरोजगार येवजण आंखून तांकां स्वताच्या पायार 


शक्तिपात # १३ ९ 


उबे करूं येताले . 

दिगंबर , इतलो वगत बारीकसाणीन पळोवपा सारकें किदें दिश्टी पडलें रे ? चल , 
तांच्या कार्यालयांत वचून किदेंय मदत मेळटा काय पळोवया . ' बुवान सांगलें . तांचे फाटल्यान 
दिगंबर कार्यालयांत गेलो . 

धव्याफुल्ल लोडाक तेंकून सुसेग घेवपी कार्यकर्ते दुडू मेजताले . तांचे म्हन्यांत दुडवांचो 
दोंगरूच उबो आशिल्लो . 

तो दुडवांचो दोंगर पळोवन बुवान आंवडो गिळ्ळो . आतां तीर्थयात्रेक मदत म्हणून 
मूठभर तरी नोटी मेळटल्यो अशें ताका दिसलें . 

' बाबाजी , सध्या विश्वशांती यज्ञाची गडबड चालू आहे . एरवी कधी आपण आला असता 
तर काही जास्त मदत करता आली असती . ' अशें म्होवाळ उतरांनी सांगून ताणें दोन 
रुपयांची तांबडी नोट झोळयेंत घाली . ' देव बरं करो . विठ्ठल .... विठ्टल .... ' अशें म्हणीत 
बुवा भायर सरलो . फाटल्यान दिगंबरय . 

भायर कांय भिकारी जेवणाचेर तुटून पडिल्ले . कांय जाण फुटकी आयदनां घेवन 
परतून परतून मागून घेताले . बोबाट करताले . 

विश्व शांतताय यज्ञाखातीर लाखांनी दुडवांचो पावस पडला . गांवठी तुपाचे दबे ..... मंत्री , 
फुडारी , सावकार हाणी आपल्यो तिजोयो उकत्यो केल्यात . ह्या यज्ञान भिकाऱ्यांचे दळडीर 
पयस वचून तांकां समृध्दताय येतली ? तेपरस नरमेध यज्ञ करून तांचीच समीधा स्वाहाः 
केल्यार गरीब बावड्यांचे जिणेचो अखेर जावन तनपुरे म्हाराजांकूय अन्नछत्रापरस चड 
पुण्यताय मेळून सर्गाचे राज्य मेळपाक शकता . 

खरे सांगपाचे म्हळ्यार परमेश्वर , दानधर्म , यज्ञ हवन हांच्यो आमच्यो कल्पनाच 
खऱ्यांनीच बुरश्यो जाल्यात . रिणाच्या नांवासकल दिगंबराक भिकेक लावपी पानरंगे 
सावकार पंढरपूर , गाणगापूर , बाळेकुंद्री अशा थळार दानधर्म करून उदकाभाशेन दुडू 
काबार करता . पूण गरीब दुबळ्याक नागोवन कितलोय दानधर्म केल्यार पापाचे दोंगर 
केन्नाच देंवचेनात . तशें असल्या नाडपणान आयिल्लें दळडीर थोड्या दिसांचें आसता . मात 
खंयच्याय अरिश्टांत मनाची गिरेस्तकाय वोगडावंक जायना . ताजेरूच मनशाचो फुडार 


आसता . 


तसो जण एकलो भिकारीच आसता ; फकत भेस आनी वर्तन वेगवेगळे . कोण 
नोकरेखातीर ; जाल्यार कोण नोकरी दिवन लांच घेवपाखातीर , कोण वेंचणुकेंत वेंचून 
येवपाखातीर , कोण उदकापसत , कोण सोऱ्याखातीर , कोण विडयेखातीर जाल्यार कोण 
जिणेंतल्यान मुक्तताय मेळपाखातीर ...... लाचार जावन कोणाच्याय तरी म्हन्यांत हात 
पसरायतात . ह्या भिकाऱ्यांपरस हांव वेगळो अशें म्हणपाचो कोणाकूच हक्क ना . असल्या 
कितल्याशाच चिंतपाच्या रानांतल्यान वाट काडीत दिगंबर बुवांफाटल्यान चलतालो ..... 
दुखेस्त मनान . 

वाटेंत खंय पुस्तकांचो पसरो दिश्टी पडलो जाल्यार विकपाखातीर ताणे कांय दत्तस्तोत्रां 
हातांत धरल्यांत . एका गृहस्थाक विचारले , ' भाऊ , देवाचं स्तोत्र देऊ का ? ' 

किती पैसे ? ' ताणें एक रुपया दीत विचारलें . 


शक्तिपात # १४० 


' चाळीस पैसे . ' म्हणून दिगंबर साठ पयशे परते दिवंक लागलो ; पूण ताणे ते घेतलेनात . 
। चलूंक लागलो . 


आनीक कांय वाटसुयांक तशेंच विचारून धा - बारा स्तोत्रां खपयली आनी बडव्याच्या 
रांत मुक्कामाक गेले . 

रातची दिगंबरान फकत च्या घेतली . बुवान जाय तशें भूस मारलें . तांचेवांगडा गजाली 
रून बरीच रात जालेउपरांत तो न्हिदपाक कुडीत आयलो . 

हे कुडीक एकूय जनेल नाशिल्ल्यान ताका बेठीच भिरांत दिसली . कितलो वगत न्हीद 
ना म्हणून ह्या दोन दिसांमदीं घडिल्ल्या घडणुकांचेर चिंतत आसतनाच केन्ना तरी न्हीद 
आयली . 

सगलेकडेन भिरांकूळ शांतताय पसरिल्ली . अर्दजागृत अवस्नेत ताजे भितरल्या 
पनांतलें भावविश्व आकार घेवंक लागलें . काळ्या काळखांत भंयाचे थंडगार ल्हार भोंवतणी 
घुवूक लागलें . रंगीत तिकल्यो , नखेत्रां कितलो तरी वगत ताज्या दोळ्यांमुखार गरगर 
ध्रुवताली ...... 

धर्तरी थरथरिल्लेभाशेन जावन सबंद वणत हींव भरिल्लेभाशेन कडकडूंक लागली . 
इतल्यान एक ऊंच ऊंच , लांबाय - रुंदाय आशिल्लो बडवो म्हयांत उबो रावलो . तो कोणाक 
तरी फरफरीत ओडटालो . दिगंबर फुडें वचून पळय जाल्यार तें संगमरवरी कपिंदर 
फातराभाशेन एके अस्तुरेचे मडे . त्या फुगलेल्या मड्याच्या आंगावयले भांगराचे झगझगीत 
अळंकार त्या बडव्यान हावरेपणान काडले तेन्ना तें मडे बोबाट मारूंक लागलें . ताणें तिज्या 
भेंडाचे लुगट सोडून तिका सामकी नागडी केली . रगत नाशिल्लें तें धवेंफुल्ल मडे ताणें वेंगेंत 
गच्च आंवुळ्ळे . 

' शीः मेर्दा ... ' अशें आड्डून दिगंबर ताजे म्हन्यांत गेलो . भेंडाक आशिल्ले तरसीन 
मड्यासयत ताजे दोन कुडके केले आनी चंद्रभागेच्या उदकांत व्हावयले . तें उदकाचेर 
उफेवन सगले उदक तांबडें गूंज जालें . 

' हुंवार आयलो . धांवात ऽऽ धांवात ऽऽ ' अशी बोबाट मारून दिगंबर सवण्याभाशेन 
उडून वाऱ्याचे गतीन अंतराळांत सूर मारून विठ्ठल मंदिरांत गेलो . 

थंयसर संत तुकाराम तंबोरो तकलेर घेवन घळघळा दुकां गाळटलो इतल्यान 
दिगंबरान येदोळ कुडके करून उडयल्लो बडवो परतो जितो जावन धावून येवंक लागलो . 

' आरे , बडवो आयलो . धांव मारात , ' अशें म्हणीत दिगंबरान हुयेली मारल्यो तरीय 
संतश्रेष्ठ तुकाराम मोराच्या केकावलीच्या तालार सुरांत अभंग गावंक लागलो . ' तुका म्हणे 
गर्भवासी । सुखे घालावे आम्हासी । ' 

धिप्पाड बडवो लागी पावलो तरीय ताजी आध्यात्मीक धुंदी देंवलिना . 

इतल्यान तांच्या धव्याफुल्ल बाराबंदितल्यान हळदुवोच सोरोप फाँस ऽ फाँस ऽ करीत 
भायर येवंन त्या बडव्याच्या आंगार धांवन वतकच बडवो हेवटेन तेवटेन पळूक लागलो . आनी 
तो वता थंय थंय कितलेशेच सोरोप वळवळूक लागले . 

सगलेकडेन चुडी कमकमल्यो . मदेगात लंगडेबुवा आपलें पुडवें सोडून नाचूंक 


शक्तिपात # १४१ 


लागलो . सकाळी बुवालागी आयल्ली अस्तुरी तांच्या सांगातान धुंद जावन नाचूंक लागली . 
बुवान तिचे लुगट सोडोवन चंद्रभागेत व्हावंयलें . दिगंबराचे हात अदृश्य जावन पांखाटे 
फुटिल्ल्यान तो तिका द्रौपदीभाशेन नेसणां कशी दितलो ? 

' मेल्या , शंकराचे पिंडीचो अपमान केलाय ? हांव तुजो कुळक्षय केलेबगर रावचिंना . 
अशें म्हणीत त्रिशूळ धुवडायत देवी कात्यायनीचो अवसर आयिल्ली एक अस्तुरी शंख 
फुकीत बुवाच्या आंगार धावून गेली . 

मागीर उडत उडत दिगंबर गर्भकुडीत गेलो . तुकारामाचे स्वर अजुनूय कानार येताले . 
ते आर्ततायेन बूंद जावन दिगंबर विठ्ठलाच्या पायांचेर तकली आपटूक लागलो . ताजे 
तकलेच्या आघातान विठ्ठलाच्या मोवशार पावलांचो पिठो जावन ताजे तकलेचेय कांय 
कुडके जाले आनी रगताचो शिंवर पडलो . तेन्ना धांवा ऽऽ धांवा ऽऽ अशी बोबाट करीत 
कितलेशेच बडवे ताज्या आंगार धावून आयले . एकल्यान ताज्या पांखाट्याचेरूच फातर 
शेवटून मारलो . पांखाट्याक घावे जावन ताणें किळांच मारली . आर्मी घेवन व्हड सैन्य येवन 
ठो ऽऽ ठो ऽऽ ढूम ढूम आवाज येवन हलकल्लोळ जालो . दिगंबर उडून वतना काय जाण 
तुबकां घेवन गुळयो मारूंक लागले . एक गुळी काळजांत गेली आनी ....... ' आवय गे ... 
म्हणीत दिगंबर जागो जालो . 

सकाळ जाली . कुशीक बुवा घोरेतालो . भायर फोगेट्यांचो आवाज . ' गोविंदा 
गोविंदा .... ' आयकूक येतालें . पांयापोंदा पडिल्ली तांबडी लुंगी आंगार घेवन एक विडी 
फुसकायली . बुवाय जागो जालो . फांतोडचे विधी केलेउपरांत ते न्हाले - धुले . 

केळीच्या पानार फोव वाडल्यात . फोव खातना दिगंबराक आवयचो उगडास जालो . 
आयज दिवाळी ..... घरांत आवय हुस्को करीत दुखां गाळीत उगडास करतली . दिवाळेचे 
परबे दिसा घराभायर रावपाची ही पयलीच फावट आशिल्ल्यान दिगंबराक खूब वायट दिसले . 

बडवे वयनीची तुस्त करीत बुवान पानावयले फोव काबार करून आनीक मागून घेतले . 
' 

विठ्ठलाक अभिशेक निवेद किदेंय करपाचें आसा तें आयज करात . फाल्यां तनपुरे 
मठांत वचचे पडटलें , ' अशें बडव्यान सांगलें . तांचेर आनीक चार दीस रावतले अशें बंडल 
मारून बुवान दिगंबराक दोळ्यांनी खुणायलें . 

बडवो देवळांत गेलेउपरांत बुवान तांचे सगलें सामान पुंजावंक सांगलें . ' आयज रातचे 
आमचे प्रवचन आसा . तेन्ना राती जेवण नाका ' अशें बडवे वयनीक सांगलें आनी तिजे लक्ष 
नाशें पळोवन ल्हव सामान ते घेवन भायर सरले . 

दिगंबर , आतां बेगीन पांय उखल . हिणयांसावन एकदांचे पयस तिणयां वचुंया . ' बुवान 
सांगलें . 

वाटसुयांक रस्तो विचारीत विचारीत ते चलत रावले . 

दनपारां वाटेत एके न्हंयचेर न्हाले - धुले . एका काळ्या फातरार बसून दिगंबरान 
गुरुचरित्राचो बत्तिसावो अध्याय वाचलो . मागीर दत्ताक नमस्कार करून फुडें चलूंक लागले . 
एके खाणावळीत जोंधळ्याची भाकर , चटणी आनी इल्लें शीत अशें जेवण केलें . 

आतां दिगंबराक गोंयच्या सैमाचो उगडास येवंक लागलो . काजू , पणस , वड , पिंपळ 
कसलोच रूख दिश्टी पडनासलो . ज्वारी - बाजरीची शेतां , अदींमदीं संथ व्हांवपी न्हंयो . 


शक्तिपात # १४२ 


मींदराची ल्हारां पळोवपी ताज्या मनाक हे उदक मेल्लेभाशेन दिसतालें . धुक्यांत 
यऽऽसू खेळपी पिसुर्लेचे दोंगर , मोर्ले - केरीचे पाचवें सैम ... वाऱ्यार धोलपी माड ..... त्या 
माच्या उगडासान दिगंबराच्या मनाक दुख्ख जातालें . 

रस्तो खर वतांत उजो कसो जाल्ल्यान व्हाणो नाशिल्ली ताजी पावलां हुलपताली . 
यांच्या तळव्यांक कात्रे पडून ते दुखीन जांगेक वळ आयलो . तोय दुखतालो . 

पावशेच्या सिद्धमठासारके बोकडे मेळनात म्हणून बुवा बेजासांवान पांय आपटीत 
लतालो . ताजे झोळयेंत पानदुडूय नाशिल्ल्यान आतां हिशोब दवरपाचोय प्रस्न नासलो . 
देगंबरालागीं दुडू नासले तरी बरीच स्तोत्रां आशिल्ली . 

चलत चलत सोलापूराक पावले . एका बुकस्टॉलाचेर स्तोत्रां विकून सात रुपया मेळ्ळे . 
तूंतल्यान च्या - पाणी घेवन रेल्वेची वाट पळयत बसतले . 

पिल्लूक मारीत रेल्वे आयली . लोकांची गर्दी नासली ; देखून सुसेगादीन डब्यांत बसले . 
हीद येतकचते बर्थाचेर न्हिदले . 

फांतोडेर चारांक एका स्टेशनार देंवले . हांगासावन गाणगापूर वचपी रेल्वे पांचांक येता 
अशें कळिल्ल्यान कॅण्टिनांत च्या आनी विडयो घेवन रेल्वेची वाट पळयत बसले . 

पांच वरांचेर चौडापूर वचपी रेल्वे पिल्लूक वाजयत आयले उप्रांत बेगोबेग एका डब्यांत 
वचून बसले . त्या डब्यांत आनीक कोणूच नाशिल्ल्यान सुसेगाद विडी फुसकायत बसले . 
आतां बुवाचीय बडबड , गजाली नासल्यो ; जाल्यार तोय फुडें कशे वतले तें चिंततालो . 
देगंबराचेरूय तिडकतालो . चौडापूराक देंवले आनी अर्दवर बसुनूच रावले . तिकेट 
नाशिल्ल्यान रोखडेंच फुडें वचप समा न्हय हाजो अणभव पंढरपूराक आयिल्लो ; म्हणून 
गेटीर कोण नासो पळोवन नेटान थंयच्यान भायर आयले . 

मागीर लागींच्या हॉटेलांत च्या फराळ केलेउपरांत दिगंबराचेंय बोल्स रिकामें जावन 
तोय पादीशेर जालो . 

दिगंबर , आतां अर्दवरान गाणगापूर पावतले , ' बुवान म्हळे . 
' इतले चलत आयले ; आतां अर्दवर म्हळ्यार कांयच न्हय , ' दिगंबरान जाप दिली . 

रस्त्याचे देगेक गुलबर्गा नांवाचे रस्त्यावयले फातर कन्नड - मराठीत दिश्टी पडटाले . 
अर्दवर जावनूय गाणगापूर दिश्टी पडना म्हळ्यार ताका दुबाव आयलो . 

' बुवा , आमी वाट बी चुकलेनात मूं ? ' दिगंबरान विचारलें . 
' हय . म्हाकाय तसोच दुबाव येता , ' बुवान सांगलें . 

कोणाक विचारतले म्हळ्यार रस्त्यार जितो मुसय ना . आनी एक वर मुखार गेले 
उपरांत एक राखणो दिश्टी पडलो . ताका विचारपाक गेल्यार तो बावडो तांकां भिंयेवन पळून 
गेलो . 

दिगंबर , हांगा वळखीचें किदेंच दिसना . खयांनीच आमी वाट चुकले , ' बुवान खरशेवन 
सांगलें . 

पयस एक देवूळ दिसलें म्हणून आनीक फुडे गेले . 
आतां दनपार जाल्ल्यान कात्रे पडिल्ल्या पावलांक हुलप बसताले . 


शक्तिपात # १४३ 


निमाणे गाणगापूरा 


' दत्तगुरू , आनीक कितली परिक्षा घेता ? नरसिंहवाडीक दर्शन दिवन तुज्या नामनेच्या 
थळापसून परतून पयस कित्याक धांवडायता ? ' दिगंबर मनांतले मनांत दत्तगुरूक 
विचारतालो . 
इतल्यान एक गांवकार तांचे फाटल्यान येतना दिश्टी पडलो . ताका तांची भास येनासली . 

...... दत्ता टॅम्पला ... चौडापूर अशें आडखळत विचारलें तेत्रा ताणें 
' गाणगापूर होग , ' म्हणीत फाटल्यान वचपाची खूण केली . 

परतून हाय हूय करीत चौडापूर वता म्हणसर चार वरां जाली . आतां आनीक अर्दवर 
चलूंक जाय . 

इतल्यान पिंजके लोळिल्ले कपडे घाललो एक मराठी उलोवपी मनीस दिश्टी पडलो . 
ताजेलागीं हो रस्तो गाणगापूर वता अशी खात्री करून घेतली . फांतोडेपसून जाल्ली धावपळ 
ताका सांगली तशी ताकाय काकूट आयली . 

' थोडा वेळ थांबा . आतां माझा ट्रॅक्टर येईल . मी तुम्हाला सरळ गाणगापूरलाच नेऊन 
सोडतो , ' ताणें सागले . थोड्या वेळान ताजो ट्रॅक्टर आयलो . तातूंत बसून दोगूय गाणगापूर 
पावले . 

निमाणे गाणगापूर पावले तर ... म्हणून धादोस जावन दिगंबरान हुस्कार सोडलो . 

सुटकेस आनी हेर सामान बुवाचे वळखीच्या भटागेर दवरून हातपाय धुवन उदक 
पियेवन मातसो वगत तांणी सुसेग घेतलो . 

' दिगंबर , पयलीं संगमाचेर वचून न्हावन घेवंया . ' बुवान सांगलें . . 
दिगंबरान लुंगी आनी गुरुचरित्र हातांत घेतलें आनी बुवाफाटल्यान चलूंक लागलो . 

' हे पळय दिसता तें संगम स्नान . श्री दत्तगुरू हे वाटेन वतालो . ह्या शेतांतलें उबें पीक 
तांणी कातरपाक सांगलें , आनी त्याच वर्सा हुंवार येवन दुश्काळ पडून कातरिल्ल्या पिकाक 
परतून कोंब येवन ताजे दळडीर कायमचे पयस गेलें . गुरुचरित्रांत कथा आसा ती , ' बुवान 
हासत सांगलें . 

संगमाचेर पावतकच नितळ पवित्र तिर्थांत जाय तशे न्हाले . पंढरपूराभाशेन हांगा 
हळशीक ना हे पळोवन दिगंबराक बरे दिसले . औदुंबरापोंदा बसून ताणे गुरुचरित्राचे दोन 
अध्याय वाचले . हांगाच दत्तगुरूचे विश्रामधाम म्हळ्यार सुसेग घेवपाचे थळ .... न्हावन धुवन 
ते ह्या भस्माचे पटे लायताले . 

दिगंबर , हो बग बिबुतीचो दोंगर . ही बिबूत लोक पोतयो भरून व्हरतात . पूण सोंपून 
सोपना , ' बुवान सांगले . 

दिगंबरान जाय तितली बिबूत घेतली . मागीर ते परत दत्तमंदिरांत आयले . गर्भकुडी 
वण्टीतल्या बुराकांतल्यान दत्त पादुकांचे दर्शन घेतलें ..... मनमेकळेपणान ...... कसलोच 
त्रास नासतना . तकली आपटुपी , धुकलून उडोवपी बडवे हांगा नाशिल्ल्यान पवीत्रताय तिगून 


उरल्या . 


तशी मंटपांत भटांची देवकृत्यां चालू आसलीं , पूण कोणाचेर अमकें करुंकूच जाय 
म्हणून बळजबरी नासली . हे सामकें दत्ताचे पुराय सासायेचें थळ आशिल्ल्यान दत्तभक्तांक 


शक्तिपात # १४४ 


गोवपी भटांक रोखडीच ख्यास्त भोगता , अशे अणभव भटांकडल्यानच आयकूक 
p ळे . श्रीच्या पादुकांक तेंकोवन नाल्ल दितां , पादुकांचे चंदन दितां अशे काय प्रकार 
डल्यार हांगासर कसलीच नागवण जायना . 

मागीर दिगंबरान दरवठ्यार सोंप्यार बसकण मारली . इतल्यान एका भक्तान ताका 
कारी समजून पांच पयशे ताज्या हातार उडयले . ताज्या बोल्सांत पानदुडूय नाशिल्ल्यान 
प मोलादीक दिसले , पूण आनीक आस धरिनासतना दिगंबर रोखडोच थंयच्यान उठून 
यर आयलो आनी त्या पयशांच्यो चार विडयो घेवन बुवाक दिल्यो . भटाच्या घरांत वचून 
डयो फुसकायत मातसो वगत सुशेग घेतलो . सुटकेसीतली दत्तस्तोत्रां त्या आवारांत 
शिल्ल्या एका स्टॉलार विकून बारा रुपया घेवन आयलो . 

दिगंबर , स्तोत्रां खपली ? ' बुवान व्हड खोशयेन विचारलें . 
देगेच्या हॉटेलांत वचून दोगांयनी च्या फराळ केलो आनी | कर दीत मुक्कामार आयले . 
दिगंबर , तुजी गाणगापूर दर्शनाची इत्सा पुराय जाली . फाल्यां घरावचुंया , ' बुवान म्हळे 
' हांव परत येवंचोंना . ' दिगंबरान सांगलें . 

' आरे , पूण तुजे आवयक तुका परतो हाडपाचे हांवें वचन दिला . दिगंबर , नरसिंहवाडीक 
तरुपान दिल्लो आदेश विसरलाय ? ताणेंय तुका पयलीं संवसार मागीर संन्यास , अशेंच 
सांगला मरे ? ' बुवान नेमक्या शब्दांनी बाण मारलो . 

दिगंबर निरुत्तर जालो . मागीर शेंदरेर आड पडलो . दत्त दत्त म्हणटां म्हणटां केन्ना 
हीद आयली कळ्ळेच ना . 


फांतोडेर संगमाच्या तिर्थाचेर न्हाण केलें . दत्त मंदिरांत वचून दोन अध्याय वाचले . 
दत्तगुरून संन्यास दिक्षा दिवपी गुरूची भेट करची म्हणून प्रार्थना केली . 

दत्ताक धुपारती जातकच अवसर येवन कितलेशेच जाण कुदूंक लागले . 
' ह ऽऽ हूं ऽऽ हूं ऽऽ हूं .... मेलो ..... दत्ता धांव .... ' - एक बायल . 

दिगंबरा दिगंबरा श्रीपाद वल्लभ दिगंबरा ' म्हणीत सवायशिणी भुतां अवगती कुदून 
आपशींच बेसुद्द जाताली . कांय जाण हात वयर करून नाचताली . फुगडी घालताली . 

भुतां काडप वा अवसर येवप असले मानवी बुवाबाजीचे प्रकार नासुनूय मंटपांतल्यान 
दिव्य स्पंदन ल्हारांनी अदृश्य शक्त अवसर आयिल्ले कुडीची भुताच्या वेंगेंतल्यान सोडवण 
करताली . दुसरे सुवातेर असलो प्रकार जाल्यार बुवाची चंगळ जावपाची . 

एक बायल हू हू ... करीत कुदत कुदत मंटपाच्या लोखणी खांब्याचेर चानयेभाशेन वयर 
वचून पाश्टांचेर थय - थय नाचूक लागली आनी ' दत्ता धांव , दत्ता धांव ..... ' अशो हुयेली मारूंक 
लागली . 

' हे भूत भयंकर असेल . नाही का ? ' कित्येक वर्षे पाहतो हिला ' एक मनीस दुसऱ्याक 
विचारतालो . 


शक्तिपात # १४५ 


' जागृत स्थान हे . इथून त्याची सुटका नाही . ' ताणें जाप दिली . 

दिगंबरान बुवाक दुसऱ्या देवळांत वचून येतां अशें सांगलें आनी तो कल्लेश्वराच्या 
देवळांत गेलो . 

ह्या देवळांत लोकांचो बोवाळ नाशिल्ल्यान शांततायेन ताणें दोन अध्याय वाचले . 
शिवशंभू म्हांन रुद्राध्याय वाचपाचो योगायोग पळोवन दैवी शक्तीचें ताका अप्रूप दिसले . 

मागीर शिवशंभूक नमस्कार करून दिगंबर नामस्मरण करूंक लागलो . ' ॐ नमः 
शिवाय ' जप दीर्घ स्वरांत जावंक लागलो . मनांतलें चिंतप सोंपून मनूय नाममय जावंक 
लागलें . दोळ्यांच्यो पापण्यो जड जावन सगलें लक्ष आज्ञाचक्राचेर म्हळ्यार दोळ्यांच्या 
मदेकाद थीर जालें . इतलो वगत शिवपिंडीकेचेर लक्ष एकठांय करून तो जप करतालो . 
पूण आतां भायलें दिसप बंद जावन मनांतले मनांत शिवमंत्र आपशींच जावंक लागलो . 
भितरल्या विश्वांत स्वतंत्र भोवडी सुरू जाली . निळ्या निळ्या म्होंवाळ रंगांत शिवमंत्राची 
मैफल रंगूक लागली . चारूय वटांनी , दिकांनी दर्याल्हारा येवंक लागली . मन धुंद करपी 
वेगळीच शांतताय वाडत वाडत वताली . 

इतल्यान ' हर हर शंभो ऽऽ कल्लेश्वराऽऽ ' अशा एका भक्ताच्या खणखणीत आवाजान 
दिगंबर भानार आयलो . 

धुंद नदरेन घडयाळीत पळय जाल्यार कांटे एक वराचेर उबे जाल्यात .... बुवा देवळांत 
वाट पळोवन बेजार जातलो अशें चिंतीत बेगोबेग उठून दिगंबरान कल्लेश्वराक नमस्कार 
केलो आनी ते धुंदतायेन व्हांवत व्हांवत देवळांतल्यान भायर आयलो . 

दत्तमंदिरांत बुवा ताजीच वाट पळयताले . 
' आरे , इतलो वगत तिणयां किदें करतालो ? ' बुवाक तिडक आयिल्ली . 
' गुरूचरित्र पारायण करतालों ' 

, दिगंबरान थंडसाणेन जाप दिली . 
' चल . माधुकरी , वचुया ' बुवान सांगलें . 
कांयच कळूक ना म्हणून दिगंबर पळयत रावलो . 

' आरे , माधुकरी म्हळ्यार भिक्षा . हांगासर जण एकल्याक एक फावट तरी मागची 
पडटा . ' बुवान सांगलें . 

पांच घरांनी भोंवडी करून दोगूय माधुकरी घेवन मुक्कामार आयले आनी तो निवेद्य 
भक्षण केलो . 

मागीर दिगंबर परतो दत्तमंदिरांत आयलो . दिगंबरा दिगंबरा ... ' म्हणीत १०८ 
प्रदक्षणा घालून पादुकांचे दर्शन घेतलें आनी संन्यास दिक्षेचे मागणें केलें . 

' तुला घरी गेलेच पाहिजे . प्रथम संसार ; नंतर दीक्षा ... ' हो नरसिंहवाडीक जाल्लो दृश्टांत 
भोवन भोवंन मनांत घुवूक लागलो . आवयचोय उगडास येवंक लागलो . बावडी तो केन्ना येतां 
म्हणून वाट पळयता आसतली . संन्यास घेवन ताका ज्ञान , मुक्तताय मेळटली खरी ; पूण 
पानरंग्यान तिका धांवडावन घाली जाल्यार किदें जातलें ... ? तिका वायर सोडून म्हाका 
शांतताय , सूख कशे मेळटलें ? ' आयज घरच्या अरिश्टांक लागून संन्यास घेतलो ; आनी फुडें 
तरणेपणाच्या भावनांचो , इत्सांचो उजो रसरसलो जाल्यार ... ? असो बोकेसंन्यासी जावपांत 
किदें अर्थ ? किदें कोण जाणा दिगंबराच्या मनांत आयज बेगाबेग बदल घडत आसात . 
पादिसेर आसुनूय दत्तदर्शनाचो संकल्प , इत्सा पुराय जाली . ताज्या थळार पारायण जालें . 

मागीर दिगंबर बुवालागीं गेलो . तोय ताजी समजूत काडपाक लागलो . 

' पूण परते वचपाक दुडू खंय आसात ? आनीक कांय चलूंक जावंचेना . म्हजेलागी 
कत बारा रुपया उरल्यात , ' दिगंबरान म्हळे . 

' म्हजेलागीय पानदुडूय उरूंक ना रे . आतां एक करूं येता . तुजे लागी पितळेचे ताट 
भासा तें घाणवट दवरून रीण काडून वचपाची वेवस्था करुया . तूं कांय हुस्को करूं नाका . 
व गोंयां पावतकच तुजें ताट हाडून दितां . ' बुवान तें ताट घाणवट दवरून कोणाकडल्यान 
तरी बावीस रुपया हाडले . गोंयांत ह्याच ताटाचे शंबर रुपया येवपाचे ; पूण गरजेवंताक 
अक्कल नासता . ताजेबरोबर बुवा थंय उरपाचो . ताज्या घरच्यांक ताणें उतर दिला . 

श्रीदत्ताक नमस्कार केलो आनी ते बसींतल्यान चौडापूराक आयले . 

रेल्वे स्टेशनार वचून हुबळीवटेन वचपी रेल्वेच्या दब्यांत बसलें . परतीचो प्रवास सुरू 
जालो . 

दिगंबर , गोंयां गेलेउपरांत तूं म्हज्या मठांत रावपाक यो . मावशेचे चलयेवांगडा तुजें 
लग्न करतां . तूं कांयच हुस्को करूं नाका . ' बुवाची बडबड चालू आसली . 

घरा पावतकच दत्तगुरूच ताजी वेवस्था करतलो . ह्या बुवाच्या मठांत रावून बुवाबाजीत 
घुस्पटपाची ताजी इत्साच नासली . 

तिकेट काक ना म्हणून भिरांत दिसताली ; पूण चॅकर आयलोच ना . मागीर दिगंबर 
न्हिदलो . 

दिगंबर , ऊठ स्टेशन आयलें , ' बुवाच्या आवाजान जाग आयली . 

मागीर खांदार सुटकेस घेवन तो बुवाफाटल्यान चलूंक लागलो . गेटीचेर बरीच गर्दी 
आशिल्ली ; पूण बुवा भायर सरलो तरी करान दिगंबराक आडायलो . 

' सर , तिकीट नाही माझ्याजवळ . पायी प्रवास करणार होतो पण तेवढी ताकदच 
अंगात उरली नाही , म्हणून विनातिकीट प्रवास करावा लागला , ' दिगंबरान नमळायेन सांगलें . 

' उगाच बाता मारू नकोस . ' चॅकर आड्डलो . 

मागीर ताणें मनांतले मनांत दत्तगुरूची प्रार्थना केली आनी डायरेंत दवरिल्लें 
सातोळ्याचे वळखपत्र दाखोवन म्हळे , ' सर मी खरोखरच गोव्याहून आलोय . या 
साप्ताहिकासाठी खास वृतांत लिहायचा आहे . पंढरपूर , गाणगापूर पाहून आलो , पण आता 
पायांची चाळण झाल्यामुळे .... 

' 
' बरें बरें . जाऊ शकता आपण . विचारलें म्हणून रागावू नका . अर्थात तुम्हाला काही 
सांगायची गरज नाही म्हणा , ' चॅकरान म्होवाळ हांसत म्हळे . 

' धन्यवाद . ' ताजे उपकार कशे मानचे हे समजना जावन दोनूय हात जोडून ताणें 
नमस्कार केलो आनी भायर आयलो . 

बुवा ताजी वाट पळयत भायर उबो आसलो . एका हॉटेलांत वचून च्या घेतना बुवाक 
चॅकराची गजाल सांगली . 

दिगंबर , दत्ताची तुजेर सासाय आसा , ' बुवान म्हळे , मागीर सिद्धारूठ मठांत वचून 
स्वामीच्या समाधीचे दर्शन घेवन बसस्टॅण्डाचेर आयले . 

हुबळी ते गोंय अशी चोवीस रुपया दिवन दोन तिकेटी घेतल्यो . सांजे वेळार तिकेट 
सोंपली म्हणून एस्टीन तांकां उसगांव तिस्कार सकयल देवयले . आनीक स रुपया 
आसल्यार दोगूय म्हापश्यां पावतले आसले . धर्मा हांगां शिर्विसेक आसा हाजो उगडास 
जालो . चवकशी करीत ताज्या बिराडार वच जाल्यार तो पेडण्यां गेला अशें कळटकच 
निशेवन दिगंबर तिस्कार आयलो . 

' दिगंबर , झक मारली आनी तुज्या सांगाताक आयलों . दुसऱ्या कोणायवांगडा गेल्लों 
जाल्यार म्हजोय खर्च तोच करपाचो , ' बुवा बडबडटालो . 

ताजो शिश्य जावपाक आनी लग्नाक न्हयकार दिल्ल्यान बुवाक खूब तिडक 
आयिल्ली . परतुपाचो खर्च दिगंबरान केला हाजेंय ताका भान उरलेंना . इतल्यान पावलूची बस 
आयली . पळयल्यार कंडक्टर बाबा राऊळ मामाच्या गांवचो सामको वळखीचो . केन्नाच ताजी 
तिकेट ना घेवपी . मागीर बुवाक म्हळे , ' चलात . दत्तगुरून आमचेखातीर बस धाडल्या . ' 

' पूण तिकेट कोण काडटलो ? ' बुवान कपलाक मिरयो घालीत विचारलें . 

' ताजो हुस्को दत्तगुरूक . इतक्या प्रवासांत ताणें सांगात दिलो तो आतां रस्त्यार 
उडोवंचों ना , ' दिगंबरान सांगलें . 

' गाणगापूराक तिर्थाक गेल्लों . हो बुवाय म्हज्या सांगाताक आसलो , ' दिगंबरान सांगलें . 

ताणें बुवाचीय तिकेट घेतलिना . देवाचे दयेन एकदांचे ते म्हापश्यां पावले . खोलयेर येवन 
दार उगड जाल्यार मेजार दोन रुपया . ते बुवाक दिवन ताजी घरा वचपाची वेवस्था केली . 

बरोब्बर अठरा दिसांनी तो गोंयां पावलो . म्हापशेंच्या मोयेबाब भविश्यकाराचे भविश्य खरें 
जालें . आतां रोखडीच नोकरी मेळटली . वतली . दुसरी मेळटली .... मागीर स्वतंत्र वेवसाय . हे 
कितलें खरें जाता तें पळोवपाचें . 

दुसऱ्या दिसा इश्टाकडल्यान तीन रुपया घेवन खाड केलें आनी दिगंबर घरा गेलो . 

ताज्या हुस्क्यान ... तो परतो येवंचोना म्हणून आवयन हांतूण धरिल्लें . तें पळोवन ताका वायट 
दिसले . आनंदाची दुकां पुशीत तिणे वागेश्वरीक पांच वातींचो दिवो पेटयलो . 

पायांक खोबरेल तेल लावन हून उदकान न्हावन जेवलो आनी आड पडलो . 

दुसऱ्या दिसा उरिल्ल्या अध्यायांचे वाचन करून पारायण सोंपयलें . हरशी तीन दिसांनी 
जावपी पारायण विसाव्या दिसा पुराय जालें . आतां सांगलेबगर खंयच वचचोंना अशें सांगून 
आवयचो निरोप घेतलो आनी म्हापश्यां आयलो . खोलयेची साफसफाय केली . 

इतल्यान सातोळ्याच्या संपादकाचो रेकाद आयलो . ताजेसरी परतून वचचे काय ना हो 
विचार करीत आसतनाच हेमंताची स्वारी प्रगट जाली . ' आरे दिगंबरा , निमाणो गोंयांत परतो 
आयलो तर तूं ? ' हेमंतान सिगार ऑफर केलें . 

मागीर ताका ताणें वाटेतले कांय अणभव सांगले . 

' आरे पिशा , म्हाका तरी पत्र धाडपाचें . हांव रोखडोच सरयेन मनीऑर्डर करून तुका दुडू 
धाडटलों आसलों , ' हेमंतान दुख्खी जावन म्हळे . 

' तें मतिंतूच आयलेंना , दिगंबरान जाप दिली . 

' तुका संपादकाचो रेकाद मेळ्ळो ? ' ताणें विचारलें . 
दिगंबरान ' आतांच मेळ्ळो ' अशें सांगलें . 

' यो तूं . थोडे दीस पळय . ना जाल्यार आमच्या दिसाळ्यांत वेकन्सी आसल्यार सांगतां तुका . 
तें सातोळे सुरू करपाचे प्रयत्न चालू आसात . ' कळाव जाता म्हणून हेमंत बेगोबेग गेलो . 

पुराय दीस कोण ना कोण दिगंबराक मेळपाक येतालो . तांतल्या भाविकांक तो गाणगापूरची 
बिबूत दितालो आनी हेर मित्रांक अणभव सांगतालो . गुरुचरित्राखातीर केस्तांव करपी म्हापशेंकार 
इश्टूय येवन गेलो . ताका लागून हो योग आयलो . म्हणून ताणें ताजे उपकार मानले . दिगंबर परतो 
आयलो म्हणून ताकाय खूब खोस जाली . ते घडणुकेचे पिकासांव जाल्ल्याचे ताणें सांगलें . 

दुसऱ्या दिसा दिगंबर संपादकाक मेळपाक गेलो . 
' हॅलो मि . दिगंबर . येयात . ' ताणें हांसत्या मुखान येवकार दिलो . 

' तुंवें सगले सोडून संन्यास घेतिल्ल्याची खबर आयकून म्हाका खूब वायट दिसले . आता 
हुस्को करपाचे कारण ना . परतून सातोळे सुरू करता , ' ताणें सांगलें . 

दिगंबरान हयकार दिलो . इतल्यान एका प्राध्यापकाचो वटवटीत दोळ्यांचो चलो लेखांचें 
मानधन व्हरपाक आयलो . 

' संपादक बाहेर गेलेत . उद्या ये . ' अशें ताणे स्वताच सांगून त्या चल्याक वाटेक लायलो . 
बारा वर्साचो चलो तें खरेंच समजलो . 

बरोच वगत प्रवासांतल्यो गजाली केलेउपरांत दिगंबर संपादकाचो निरोप घेवंक उबो 
रावलो . इतल्यान ताका आयज पार्टी आशिल्ल्याचो उगडास जालो . फाटल्या बनावट सोर्ती 
प्रकरणांची चवकशी करपाक नामनेचो पुलीस इन्स्पेक्टर येवपाचो आशिल्ल्यान ताणें दिगंबराकूय 
रावपाचो आग्रो केलो . 

फाल्यां सातोळे सुरू जालें जाल्यार नोकरी मेळटली म्हणून इत्सा नासुनूय न्हयकार दिवंक 
जालोना . 

प्युनाचो बोवाळ सुरू जालो . 
बेगोबेग स्कॉच व्हिस्की चिकन बिर्याणी सगली तयारी केली . 

थोड्या वेळान सी आय डी बॅन्चाचो खास्सो इन्स्पेक्टर हजर जालो . ताका सगल्यांनी 
येवकार दिलो . 

हांसप , कॉमिक उलोवप , खावप , पियेवप पार्टी सुरू जाली . 
' दिगंबर , चिकन चे मरे , ' संपादकान ताका आग्रो केलो . 

ताका तें फ्राय केल्लें चिकन म्हळ्यार कोंबयेचें आख्खें पील पळोवन सामकी उबगण 
आयली , म्हणून ताणें मटन खावप पसंत केलें . इन्स्पेक्टरान ताका स्कॉच घेवपाचो आग्रो केलो . 
ताणें एक घोंट मारलो . एका पॅगानूच दिगंबराक सगलें धुंद दिसूक लागलें . 

बरोच वगत चकाटां मारलेउपरांत संपादकान ताका विचारले , ' हांव त्या सोर्ती प्रकरणांत 
आसां अशें तुका दिसता ? ' 


शक्तिपात # १४ ९ 


ह्या अचकीत प्रस्नान खीणभर दिगंबर काचबूल जालो . तो पयलींच स्कॅाचचे धुंदीन 
व्हांवतालो . म्हांत ह्याच प्रकरणाची चवकशी करपाक आयिल्लो व्हड इन्स्पेक्टर . व्हडल्या 
व्हडल्या गुन्यांवकारांक सोदून काडपी . तशी दिगंबराक ह्या प्रकरणाची कांय खबरूय ना . 
दिसाळ्यांतल्यो खबरो मात वाचल्यात . 

' तें हांव कशें सांगतलों ? तुमच्या तोंडावयल्यान तरी तसो दुबाव येना . हांव तेन्ना हजर 
आसल्यार मात किदें खरें तें सांगपाचो , ' दिगंबरान हांसून जाप दिली . 

तांकां ही फकाणां कशी दिसून तेय हांसपाक लागले . तशी दोगांकूय बरीच चडिल्ली पूण 
संपादक मात चिंतून धुर्ततायेन जाय तितलेंच उलयतालो . 

मागीर ताणें विशय बदलपाक दिगंबराक भविश्य कळटा अशें सांगून बरीच तुस्त केली . 
' म्हजेय भविश्य सांगात , ' अशें म्हणून इन्स्पेक्टरान हात फुडें केलो . 
दोगांयचो आग्रो जाल्ल्यान किदेंयऽ तरी भविश्य सांगलेखेरीज सुटका नासली . 

' तुमी व्हड हुद्द्याचेर आसात . कारण तांबूस , मोवसार , मांसाळ तळवो हे व्हडविकायेचें 
लक्षण आसता , ' अशें म्हणून दिगंबरान सिगार फुसकायलें . 

' म्हळ्यार किदें ? ' ताणें स्कॉचाचो ग्लास मेजार दवरून प्रस्न केलो . 

' हो हात भाग्यवान , कर्तृत्ववान तसोच गिरेस्तकाय आनी समृद्धीसंपन्न आसा . पूण एक 
गजाल मतींत दवरात , ती म्हळ्यार , तुमच्या हातांत खूब दुडू येतलो पूण मनासारकी शिल्लक 
उरचिना , दिगंबरान सांगलें . 

' वा ! आनीक सांगात , ' ताणें खोशी जावन म्हळे . 

' तुमगेली आयुश्यरेखाय बळिश्ट आशिल्ल्यान केनाय अपघात जालो तरी चड लुकसाण 
जावंचेंना . गुरूचो उंचवटो व्हड आशिल्ल्यान ज्योतीश , आध्यात्म हाजी तुमकां रूच आसतली . 
अनामिकेच्या मुळांत रवीची रेशा स्पश्ट दिसता . तसोच बुधाचो उंचवटो फुगार आशिल्ल्यान 
हुशार , बुदवंत म्हणून समाजांत नांव जातलें . कीर्त वाडटली . निमाण्या वेळार खासा कामगिरी 
घडटली , ' दिगंबरान किदें तोंडाक येता तें अदमासान सांगलें . 

तसो ह्या इन्सपेक्टराक दिगंबर पयले फावट पळयतालो . पेपरांतल्यो खबरो वाचून तशी 
वळख आसली . मागीर ताका बरीच चडलेउपरांत पार्टी काबारजाली . वतना सोंपणांवयल्यान देंवप 
कठीण जाल्ल्यान संपादकान मुमुरख्यांनी हांसत ताका आदार दिवन सकयल व्हरून गाडयेंत 
बसयलो . 

मागीर संपादकान प्युनाकडल्यान कचेरेंत लिंपेझ करून घेतली आनी सगले जाण 
जाजमाचेर न्हिदले . 

फांतोडेर दोन दिसांनी फाटलो पगार दिवपाची वेवस्था करतां अशें सांगून संपादकान ताका 
निरोप दिलो . 

दिगंबर चार दिसांनी परतें तेंच तेंच उतर आयकून वतालो . सातोळे सुरू जावपाचें कांयच 
चिन्न दिसना . 

एक दीस हेमंतान आपूण उपसंपादक आशिल्ल्या दिसाळ्यांत प्रूफरिडराची सुवात रिकामी 


शक्तिपात # १५० 


जावपाची आसा अशें दिगंबराक सांगलें . 

दिसाळ्याच्या संपादकाक फोन करून दिगंबरान नोकरेची गरज आशिल्ल्याचे सांगलें . 
ताणे रोखडेंच ती प्रूफरिडराची नोकरी दितां अशें उतर दिले . 

इंटरव्यू दिसा दुसऱ्या उपसंपादकान पोरण्या प्रूफरिडराक आपोवन हाडलो आनी ताजी 
हातांतली संदी व्हेली . पूण मुखेल संपादकान दिल्लें उतर फाटी घेतलेंना . दिगंबराक ट्रेनी प्रूफरिडर 
आनी ताका प्रूफरिडर म्हणून घेतले . 

हे दिसाळे तेन्ना बरेच लोकप्रिय आशिल्ल्यान हे नोकरेन दिगंबराची पत वाहूक लागली . 
अनवळखी लोकूय किदें दिगंबर , खंय वता ?, अशी मायेमोगान वासपूस करूंक लागले . कांय 
जाण ' आपली अमकी खबर छापपाक जाय ' असो आयो करताले . पेपरांत कामाक आशिल्ले 
सगलेच जाण संपादक आसतात असो गैरसमज आशिल्ल्यान दिगंबरान ' प्रूफरिडींग विभागांत 
आसां ' असे सांगलें तरीय ते ताका पेपरवालोच सजमताले . 

ताज्यातूय नवी उमेद निर्माण जाली . मॅनेजराकडल्यान अॅडवान्स घेवन म्हापश्यां 
बिराडांतलें सामान ह्या दिसाळ्याचे कॉलनीत एका फोरमनागेर घेवन आयलो . मदेकाद दत्ताचो 
फोटो लायलो . हे सुवातेर पंखो , मान्ने , संडास अशो सुविधा आसल्यो . 

दोन - तीन कॉलम मजकूर आयताराच्या अंकांत बरप केलेउपरांत ताजे मानधनूय मेळपाक 
लागलें . गुफाचे गॅलीतली करॅक्शनां काडून उडयतात तशे जिणेंतले दुख्खाचे खीण कुशीक 
दवरून दीस मुखार वचपाक लागले . 

सुटयेंत चवथीक दिगंबर सोयऱ्यागेर गेलो . जाल्यार सदचेपरस बरो येवकार मेळ्ळो . रातचो 
न्हिदपाक बरो चादर मेळ्ळो . पयलीं केन्नाय गेल्यार कोनशाक उडयल्ली , केन्नाच उदक लावंक 
ना अशी आकाची गोजडी मेळटाली . आका म्हळ्यार ताजी व्हड मावशी . तिणे एका पार शिंवून 
दवरिल्ली ती गोजडी ताजीच वाट पळयत आसताली . लागचे सोयरे लेगीत परिस्थितीप्रमाण 
मनशाचे मोल थारायतात हाचो अणभव आयलो . 

नामनेच्या लेखकांच्यो चुको दुरुस्त करूंक मेळटात म्हणून प्रूफरिडर आपल्याक व्हड 
समिक्षकूच समजताले . ट्रेनी म्हणून सुरवातीक ताचेकडेन मात्शे कोदीकपणान वावुरताले . 
' दिगंबर , हे तुका वाचूंक येत ? ' अशें म्हणून इंग्लंडा सावन ट्रेण्ड जावन आयिल्ल्या वृत्तसंपादक 
कारखानीसाचे बरप ताजे म्हयांत दवरताले . कानो , मात्रा , तोपी सगलेच एकमेकांत घुस्पल्ल्यान 
अक्षरां बरीच व्हड आसूनय अदमासान वाचचे पडटालें . ल्हव ल्हव अक्षरावयल्यान कॉपी कोणाची 
तें दिगंबराक कळपाक लागले . 

कांय दिसांनी पयली कोदीकपणान वावुरपी प्रूफरिडर मायेमोगान वावरूंक लागले . 
रातपाळी आसतना गजाली सांगूक लागले . 

एके रातपाळयेक भुताचो विशय सुरू जालो . ' राती आमच्या फोरमनाक मसंडेंत भूत 
दिश्टी पडलें ' एकल्यान सांगलें . 

' आरे , किदें भंकस करतात ? आपणे दोळ्यांनी पळयला अशें कोणूच सांगिनात . अमक्याक 
दिसले , तमक्याक दिसलें म्हणटात . भूत दाखोवपाक श्याम मानवान एका लाखाचे इनाम दवरला . 
जाणात ? खोलकारान म्हळे . 


शक्तिपात # १५१ 


इतल्यान सदां ओग्गी आसपी मालवणचो शशिकांत अचकीत उलोवंक लागलो . ' आरे , मी 
माज्या दोळ्यांनी बगलंय . एक दीस आमी माशे मारूंक वेंगुर्ल्याच्या रानांतल्या व्हाळाचेर गेल्ले 
तेवांची गजाल . आमच्या हातांतलो पेट्रोमास दिवो ज्या जाग्यार थेयल्लो थंयसर केवांतरी 

खून 
जाल्लो म्हणतत . माजे वांगडी माशे धरूंचां काम करूंक लागले . बारांच्या सुमाराक असंख्य 
दगड गोट्यांचो शिंवर जावन पेट्रोमास दिवो भक 55 करून पालवलो . 

' आरे , फातराचो शिंवर उदकांत जालो . मागीर जमनीवयलो दिवो कसो पालवलो ? ' 
खोलकारान विचारलें . 

तसो शशिकांतान आवाज चडयलो . ' तूं प्रूफरिडींग करतना झेमो काडतय . आरे , हो श्याम 
मानवाचो शिश्य म्हणटा तसां माकाय वाटला ; म्हणान मी पुना दिवो पेटवलंय तर पुन्ना पयलींपेक्षा 
जास्त दगड पडून दिवो आपशींच पालवलो . ' 

' खोलकर , ऐकलंस ना ? ' पोपकरान विचारलें . 

मागीर शशिकांत रंगार येवंन फुडें सांगूक लागलो , ' पुत्रा दिवो पेटंवचो म्हटला तर 
आगपेटयेंतल्यो काडयोच गायब . एकाच्या खिशांतलो लायटर घेवन दिवो पेटयलो तर कितलेशेच 
माशे उडयो घेवन फुड्यान येवंक लागले . पाणयात सगले माशेच माशे दिसून पेटत्या दिव्याचो 
बर्नर आपशीच अधांतरी उचललो जावन पाणयांत वचून पडलो . तेवां मात्र आमचो धीर सुटलो 
आनी अंधारांत कांटेकुटे तुडयत धांवत पळत घराक इले . एकटो झपाटलो . दुसऱ्यान हांथूण 
धरला . ह्या सगलां मी दोळ्यांनी बगलंय . समजलां ? ' अशें म्हणून शशिकांतान आपली गजाल 
सोंपयली . 

मागीर दिगंबरान तीर्थयात्रे वेळार पळयल्ले धव्याफुल्ल फेटधारी आकृतायेची खबर 
सांगली . 

' आरे , गजाली मागीर . पयली ही गॅली वाचून दियात . निमाणी गॅली ही , ' मशीन 
विभागांतल्यान फोरमन आड्डलो . 

एक वराचेर काम सोंपलें . खोलयेर येवंचो रस्तो मसंडेकडच्यान आशिल्ल्यान भिरांत 
दिसताली , पूण तशें किदें नसांव दिसलेंना . कोणाचे तरी मडे उज्यांत लासताले ; तांजो उजवाड 
मसंडेंत दिसतालो . 

दिगंबरान खोलयेर येवन हातपाय धुवन श्रीदत्तगुरूक नमस्कार करून गाणगापूरची बिबूत 
कपलाक लायली . जेवण जालेउपरांत तो हांतुणार पडलों . 

दोन वरां जाली तरी ताका न्हीद येना . सिगार पेटोवन डायरी हातांत घेतली . तरेतरेच्या तंद्रेत 
कोमेल्ले विचार , चिंतप , घडणुको डायरेत बरोवपाची केन्नाकेनाय इत्सा जाताली . 

सिगार फुसकायलेउपरांत ताणें बरप सुरू केलें ... कर्तुबाचो रूख वाडचेपयलीं सुकत गेला . 
भितरल्यान वाळटी लागिल्ल्या रुखाक पाना - फुलां येतली तेन्ना तो आपशीच आपल्याच भारान 
सकयल देंवतलो ... बरोवन डायरी उश्यापोंदा दवरली . उश्यापोंदा डायरी असली म्हणटकच काय 
सपनां , दृश्टांत हाचे बरप करपाक बरें . 

एका दिसा ही डायरी बेठीच हातांत घेवन दिगंबर कसल्या तरी कामाक संपादकाच्या 
कॅबिनात गेलो . भायर येतना ती थंयच विसरून आयलो . 


शक्तिपात # १५२ 


दाटून येतं 


दुसऱ्या दिसा संपादकान ताका आपयलो . दिगंबर , ही घे तुजी डायरी . मी सहज चाळली . 
अरे , असं काय घडलंय तुझ्या जीवनात ? जेव्हा भावनांना तडा जातो ... दिवस असे होते ... आभाळ 

सगळं तू अगदी भावनावश होऊन लिहिलंस . काय झालं ते तरी सांग मला . ' 
अशें मायेमोगान ताका विचारपी आजून कोणूच मेळूक नासलो . शंबर रुपया पगारांत मेळ 
बसनाअशें म्हणून फाटली थोडी काणी सांगली . अदींमदीं फोनाची ट्रींगऽऽ ट्रींगऽऽ चालूच 
आसली . किदें किदें उलोवंचें तेंच येवजना जालें . तशें हांचेसरी उलोवंक सगलेचभिंयेताले ; इतलो 
तांचो वचक आसलो . 

दिगंबर , आजपासून तू ट्रेनी उपसंपादक म्हणून काम करायचंस . तूर्त पगार दोनशे . नंतर 
आणखी वाढ होईलच , ' संपादकान सांगलें . 

अशे तरेन मतींत कांय नासतना अचकीत दिगंबराचे जिणेन नवें वोल्त घेतलें . 
रोखडोच दिगंबर संपादकी विभागांत बसला . 
दिगंबर , सकयल प्रूफरिडींग सॅक्शनांत येना ? ' फोरमनान विचारलें . 

' साहेबांनी आजपासून इथंच बसायला सांगितलंय , ' दिगंबरान जाप दिली आनी सगल्यांक 
अजापाचो धक्को बसलो . रोखडोच फोरमन मशीन विभागांत गेलो . मशीन विभाग आनी 
प्रूफरिडींग विभागांतूय दिगंबर उपसंपादक जाल्ल्याची खबर ताणें पावयली . 

संपादकाचो म्हळ्यार सायबाचो बरोच वचक आशिल्ल्यान तोंडार कोणूच जाप काडिनासलो 
तरीय हेमंत आनी काय मित्र सोडल्यार चडशा जाणांक वायट दिसले . 

आजवेर कितली वर्सा प्रूफरिडींग करुनूय संपादकीय सेक्शनात वचपाची संद कोणाकूच 
मेळूक नासली . ह्या दुस्वासान फुतफुतप , जळप एका बरें मागत्याकडल्यान कानार येतालें . 
दिगंबराचे शिक्षण सगल्या उपसंपादकांपरस उणें आशिल्ल्यान तांतलेय काय जाण मनांतल्यान 
जळटाले . 

' आरे , फाटल्या दिसांनी सुवात नासुनूय हाका ट्रेनी प्रूफरिडर म्हणून घेतलो ; आनी आतां 
हो ह्या सॅक्शनांत पावलो . सायब हाजेर बरोच मोग करता . फावोर करता . ' अशी उतरां ताज्या 
कानार पडूंक जायसारकें ते उलयताले . 

महेश कारखानीसासारके कांय सोडले जाल्यार बरे संबंद आसपीय आसले . हेमंतासारको 
सिनियर उपसंपादक सामको आमीग आशिल्ल्यान नव्या जगांत आयिल्ल्याभाशेन जालेंना . 

खबरांक हेडींग कशें दिवंचें ? खंयचे खबरेक फोर कॉलम , थ्री कॅलम , टू कॉलम , सिंगल 
कॉलम हेडींग दिवंचें , फिलर , जबरा कशें करचे हाची माहिती हेमंत अदीमदीं दीत आसतालो . 

काय दिसांनी नोकरेंत कायम करपाखातीर मॅनेजरान फोटो , सर्टिफिकेट आनी हेर माहिती 
घेवन हेड ऑफिसांत धाडली . 

दिगंबराचो व्हडलो भाव दिनकर ह्या दिसाळ्याचो रिपोर्टर . ताज्योय खबरो तो एडिट 
करतालो . ताकाय चार पयशे मेळचे अशें ताका दिसतालें . तो आतां म्होंवाळ उलयतालो . 
संपादकानूय ताका ' बरे भाशेन रावात ' म्हण सांगिल्लें . 

महाराष्ट्रांतल्यान येवपी दिसाळी वाचतना बाबा आढावना अटक ' ही खबर पळयली . तनपूरे 


शक्तिपात # १५३ 


महाराजांच्या विश्व शांतताय यज्ञाक विरोध केलो म्हणून ताका बंदखणींत दवरला ..... हाजें खूब 


वायट दिसलें . 


तनपूरे लाखांनी दुडवचो गोबर करता . तसो दिगंबर यज्ञ - हवनाच्या विरोधात ना . हवा शुद्ध 
जावन वातावरणांत बदल जातात हे खरे आसलें तरीय जेना देशांत भूकबळी जावन मनीस 
मरपाचो वगत येता तेन्ना असले शुद्धतायेक कांयच अर्थ नासता . 

ह्या विशयाचेर बरप करून कांयच बदल घडचोना . लोक आयज वाचप करून तो पेपर 
फाल्यां भुरग्याक बसूंक दितले दिगंबराक कांयच येवजना . 

आयज टेलीप्रिण्टर तंत्रीक कारणान बंद आशिल्ल्यान थळाव्यो खबरो ताका चड दिवंच्यो 
पडल्यो . एके खबरेचें सिंगल कॉलमांत दिल्लें हेडींग वृत्त संपादकान रद्द केलें . दिगंबराक म्हत्वाची 
दिशिल्ली ती खबर ताणें फिलर करून उडयली . 

इंग्लंडासावन ट्रेण्ड जावन आयिल्ल्या ह्या वृत्तसंपादकाच्या मनांत वायटपण आसा हे दिगंबर 
हेमंताकडल्यान आयकून आसलों . पूण ताजें उलोवप मात सामकें म्होंवाळ आसलें . 

तसो दिगंबर सोबीत , सुंदर गोजडेक बनराचो कुडको लावचो तसो दसून रावला . सकयल्या 
सॅक्शनांत तोंडारूच उलोवपी मनीस आसले ; जाल्यार हांगा म्होवाळ उलोवपी , हांसपी , तोखणाय 
करपी , चड सज्जन दिसपी . सौंदर्यतायेच्या शास्त्राचे . तर्कशास्राचे जाणकार . हांची ओक्लां 
दोळ्यार आशिल्ल्यान तांचे अंकस्करण वळखप बरेंच कुस्तार . 

तसो दिगंबराक इंग्लीशीचो गंधूय ना , असे सांगून ह्याच वीक पॉयण्टाचेर बोट दवरून प्रयत्न 
तरी करात ' अशें सांगून कारखानीस ताजेआड कारस्थान करता अशें कानार येतालें . मुखेल 
संपादक जपानाच्या दौऱ्यार गेल्ल्यान कारखानीसाक चड म्हत्व आयला . 

एक दीस दिगंबराकडल्यानूय एक आगळीक घडली . खण कामगारांचेर जाल्ल्या 
अन्यायासंबंदान आशिल्ली चीट वेवस्थीत एडीट करून कंपोजाक धाडली . पेज पळयतना ताणें 
ती चीट दिगंबरा आड पुरावो म्हणून दवरली . 

ही खण सत्ताधिशाली आशिल्ल्यान ती चीट उजवाडावप समा न्हय . फाटी मुखेल संपादकान 
अग्रलेखांतल्यान खर टिका केली म्हणून सरकारी जायराची बंद जाल्ल्यो . पूण ताणें आपलो 
' रामशास्त्री बाणो ' केन्नाच सोडलोना . 

इतल्यान टेलिप्रिण्टराचेर खबर आयलीः ' देशांत आणीबाणी जाहीर जाल्या , फुडाऱ्यांक 
अटक ... ' कांय वेळानटेलीप्रिण्टर बंद जावन घरघर थारली . निमाणी आयली सेन्सॉराची खबर ... 

' आम्ही ओठ शिवलेत .... ' हेमंतान रोखडीच कविता बरयली . तरी गोंयकारांची जीण 
सदांभाशेन सुसेगादपणान चालून आसा . मटकाकिंग , स्मगलर हांकां मात न्हीद ना . पत्रकारूय 
किदें बरोवंचे म्हणून चितपांत पडल्यात . 

ड्युटी सोंपलेउपरांत दिगंबर खोलयेर गेलो . श्रीदत्ताक नमस्कार केलो आनी जेवण करून 
हांतुणार पडलो . 

फांतोडेर किदें तरी भयंकर घडणूक घडपाची जाणविकाय जावन दिगंबर मातसो जागो 
जालो . 


शक्तिपात # १५४ 


हतयाच्या सुळ्यांभाशेन व्हड दांत आशिल्ली भयंकर आकृती दिगंबराच्या आंगार धांवन 
आयली . केदे व्हड हात दिगंबराच्या गळ्यांत घुसपावन ताजे गोमटेचो घोट घेवंक सोदतना ताणें 
आकांतान दिगंबरा दिगंबरा ... ' म्हणीत दत्ताचो धांवो केलो ; खिणाभितर ती आकृती फाटी सरली 
आनी धुंवर जावन अदृश्य जाली . 

घडयाळीत पळय जाल्यार फांतोडेची स वरां जाल्यांत . हे सगलें जागृतावस्थेत पळयलें 
म्हळ्यार हाका सपनूय म्हणूक जावंचेना . तरी आयज किदें तरी नसांव घडटलें हेच खरें . 

धा वरांचेर सदाभाशेन ऑफिसांत वच जाल्यार मॅनेजरान ताका आपोवन पगार हातार 
दवरून ' कायमची हॉलिडे घे ' म्हणून सांगले . म्हळ्यार , सायब जपानाक गेल्ल्याची संद सादून 
कारखानीसान कागाळ केल्या तर ... फांतोडेर जे नसांव दिश्टी पडलें ताणे ह्याच अरिश्टाची 
जाणविकाय दिल्ली आसुंये . 

संपादक सायबाक सांगून आयचे मरण फाल्यांर धुंकलूं येता , पूण फाल्यां आनीक किदें 
चूक जाली जाल्यार .. ? किदें घडटा तें दोळे उकतें दवरून पळोवपाचे थारावन दिगंबर दुखेस्त 
मनान बेगाबेग खोलयेर आयलो . 

' कळसुलकर , तुवें वयलो पोस्ट बेठोच मागून घेतलो . थंयच आशिल्लो जाल्यार इतल्यान 
फिक्स जावपाचो . ' फोरमनान गिन्यानाची उतरां सांगली . 

म्हळ्यार हीय खबर वायभाशेन सगल्याक पावली तर ! ताणें मुद्दम पोस्ट मागूक ना हे 
कोणाकच खरे दिसना जाल्यार तो तरी किदें करतलो ? सगले ताकाच दुशण दिताले . चिंता 
करुनूय काय उपेग ना . भायर भोवपाकय ताका लज दिसताली . 

आयज पेपरांत जायरात आयल्या ... ' मानांय जाय . सोप फॅक्टरी करंझळे . ' 

दुसऱ्या दिसा फांतोडेर उठून तो इंटरव्यूक गेलो . कितलेशेच बेकार तरणाटे . तो जाल्यार 
काडीपेलवान . 

णव वरांचेर पात्रांव भायर आयलो . धवेंफुल्ल पुडवें . हांसते तोंड . कदेल्र बसून जण 
एकल्याक आपोवन इंटरव्यू घेवंक लागलो . 

बऱ्याच वेळान ताजो नंबर आयलो . ' खंय काम करता ? ' ताणें बारीकसाणेन पळयत ताका 
विचारलें . 

' हांव बेकार आसां . ' दिगंबरान नमळायेन जाप दिली . 
' पयलीं केन्ना सोप फॅक्टरीत काम केल्लें ? ' दुसरो प्रस्न . 
' हय . शाळेत आसतना सुटयेंत म्हापश्यां फॅक्टरीत वतालों , ' दिगंबरान सांगले 
' कसले काम केल्लें ? ' ताणे विचारलें . 
' साबांवाक कागद गुटलावपाचें . ' दिगंबर . 

' बरें आसा . पूण हांगा मानायपण करचे पडटलें . भरिल्ली पिंपां , डबे , जळवाची लांकडां 
व्हरपाची . कसलेय काम करचें पडटलें . ' 

' हय पात्रांव . तुमी सांगतात तें काम करंता , दिगंबरान काकुटेक येवन सांगलें . 
जावं . मानांय जाल्यार मानांय . कसलीय तरी नोकरी मेळ्ळी . 


शक्तिपात # १५५ 


चार दीस दिगंबर मानांयपण करतालो . चरन भरिल्ले डबे ... शीः हळशीक . घाण येता . 
तकली किदें जाता . जळवाचे कुडके उखलतना हातांक फोड आयल्यात . किसरां तोपून ते 
फुट्टात ...... चुरचुरतात . 

खतखतत्या साबांवाच्या रोसांत उडकी घेवंची अशें ताका दिसता . काम हलकें म्हणून दुख्ख 
नासलें . कोण वायट उलयना ; पात्रांवूय सभावान बरो . वायट वागणूक मेळना हे मात सूख आसलें . 
फकत पोट भरपाक जाय म्हणून वावर करपाचो . 

हेमंताकडल्यान कळ्ळे . ' एक माणूस सांभाळून घेतला असता तर काय बिघडलें असते ? ' 
अशें संपादक सायब म्हणटाले . 

दिगंबर , ह्या जल्मांत तूं किदेंच करूंक पावचोना . सामको भितरो मरे तूं . हे भिरांतीचेंच 
एक भांडवल करूंक सोदता तूं . ' हेमंतूय दिगंबराचेर बेजार जालो . 

त्या दिसा ताणें संपादकाक मेळून ताजी बाजू सांगपाक जाय आसली असें ताका दिसतालें . 
पूण .... वेव्हाराचे छक्केपंजे ताका केन्नाच कळ्ळेनात . 


इतल्यान दारार टकटक आवाज . 


' भोंसले संपादक बोलावतात तुम्हाला , ' शेजारचो ल्हान भुरगो रेकाद दिवन गेलो . 

सगल्या उपसंपादकांक संपादकूच म्हणपाची हांगा पद्दत जावन पडल्या . भोंसले हो मुखेल 
उपसंपादक . सायबाचो बी किदें रेकाद ना मूं ? अशें चिंतीत दिगंबर ताज्या घरा गेलो . 

' या . कळसुलकर बसा . मुद्दाम बोलावलं तुम्हाला . सध्या साबणाच्या फॅक्टरीत कामाला जाता 
असं ऐकलंय . ' प्रभाकर भोंसले 

' होय . चार दिवस झाले , ' कदेलार बसत दिगंबरान जाप दिली . 

' कळसुलकर , खरं सांगू का ? असं झिजत झिजत मरण्यापेक्षा हसत हसत मरावं . दोन 
दिवस उपाशी राहून आकंठ मद्यपान करावं . बेहोशीत सगळा मामला खतम . तुमच्या जागी मी 
स्वतः असतो तर हे केलं असतं . याही परिस्थितीत मजुरी करून जगण्याची तुमची धडपड काही 
और वाटते , ' अशें म्हणून ताणें दिगंबराक सिगरेट ऑफर केली . 

हेमंताचो आमीग आशिल्ल्यान तो आपलेपणान उलयतालो . रातपाळयक येतना सायकलीर 
बसोवन खोलयेर हाडटालो . तशें ताजे कोणाकडेन चड उलोवप नासलें . आपले काम बरे काय 


आपूण बरो . 


मागीर सिगार फुसकायत भोंसलेन सांगलें , ' दिगंबर , तुम्हाला बोलवायचं कारण म्हणजे 
मजुरीचे काम तुम्ही सोडून द्या . मी ज्ञानप्रकाश छापखाना घेण्याचा विचार करतो . त्यांच्याकडे 
तुमच्याबद्दल बोललो असून तुम्ही मॅनेजरच्या कामाचा अनुभव म्हणून देखरेख ठेवायची . निवास 
मोफत व दरमहा शंभर रुपये खर्चासाठी . वेगळे छपाईचे काम आणलं तर त्यावर कमिशन 
मिळेलच . काही अडचण असली तर मला सांगायचे . ' 

दिगंबरान हयकार दिवन फाल्यांच वतां ' म्हणून सांगलें . तशी दिसाळ्याची नोकरी गेल्ल्यान 
हेय बिराड खाली करपाचो वगत येवचेपयलीं देवानूच वेवस्था केली म्हणून दत्तात्रेयाक नमस्कार 
केलो . 


शक्तिपात # १५६ 


मोड , हुंवार हातूंत दत्तगुरूच म्हजो सांगांती . आयज ताकाच म्हजी काकूट आयली . म्हज्या 
तळहातावयले फोड पळोवन ताजें काळीज द्रवलें . ' अशें मनांत म्हणून ताणें मागीर सामान 
एकठांय करून दवरलें आनी तो फॅक्टरीच्या पात्रांवाक मेळपाक गेलो . 

मॅनेजराची नोकरी मेळटा हे आयकून पात्रांवाक बरे दिसले . हाजे पयलीं दिसाळ्यांत काम 
करतालो हे कळून अजाप दिसलें . रोखडोच ताणें सगलो पगार दिवन हांसत्या मुखान दिगंबराक 
निरोप दिलो . 

दुसऱ्या दिसा फोरमनाचो निरोप घेवन दिगंबर सामान रिक्षेत घालून ज्ञानप्रकाश 
छापखान्यांत आयलो . तशें हांगा चडशें कामूच नाशिल्ल्यान ताजी जीण एक नवें वोल्त घेवंक 
लागली . 

छापखान्याचो पात्रांव तसो ताजे वळखीचो . ताजो भाचो अशोक मॅनेजर म्हणून काम 
पळयतालो . ताजो सभाव बोलको आनी मायेस्त आशिल्ल्यान हांगा ताका परकेपण दिसलेच ना . 

ह्या दिसांनी दिगंबराच्या सभावांतूनय काय बदल जावंक लागला . फुडाराचें सपन पळोवपाचे 
ताणे केनाच सोडून दिला . तो तेंप काबार जाला . आतां नदरेमुखार फकत वर्तमान ..... तेच खरें 
सत ही भावना वाहूक लागल्या ... 

श्री दत्तगुरुचें पायनेल खोलयेंत मदेकाद बसलेउपरांत नदरेसामकार दिसता अशें वणटीक 
लायलें . नामस्मरण , जप सांज - सकाळ नेमान करूंक लागलो . हातूंत आनी आध्यात्मीक बुकां 
वाचपांत रिकामो वेळ केन्ना काबार जाता तेच कळना . तरणेपणाच्यो भावना , सपनां लासून गोबर 
जावन दिगंबर दिसानदीस म्हालम्हातारो , व्रतस्थ जायत वता . मनाचो एकचार जावन दत्तनामाची 
म्होंवाळ नशा तकलेंत चडटा . रम , व्हिस्कीचो उगडासूय येना . मन बेजार जावपी मरगळ काबार 
जावन भितरले जिणेचो एक दरवठो उकतो जाला . 

छापखान्याच्या कामाखातीर दिगंबर पणजे गेला तेन्ना हेमंताची भेट जाली . गजाली करीत 
एके सरकारी कचेरेंत गेले . थंय हेमंताच्या आनीक एका इश्टाची वळख जाली . 

' हो बाबुराव शिंदे . आध्यात्म , जोतीश हांचें गिन्यान आसा . ' हेमंतान दिगंबराक ताजी वळख 
करून दिली . 

' हेमंतराव , तुम्ही व्यासपीठावर उभं राहून भाषण दिल्यासारखं बोलता . दिगंबर , या . बसा 
ना . तुम्ही भारीच भिडस्त दिसता बुवा , ' शिंदेन हांसत सांगले . 

बरोच वगत गजाली करून दिगंबरान दोगांयचो निरोप घेतलो . 

त्या दिसासावन अदींमदी शिंदेच्यो भेटी जावंक लागल्यो . सुटी आसतना तोय ताजेसरी 
येवंक लागलो . तो नित्यनेमान ध्यान - साधना करता म्हणून तांची आमिजाद वाडूंक लागली . 

पैल तो गे कावू कोकताहे । शकुन गे माये सांगताहे । 

ही ज्ञानेश्वराची विराणी शिंदेच्या आर्त सुरांत आयकतना दैहिक जाणविकाय विसरून 
वेगळीच अनुभूती येताली . कर्ता - सवरतो सगले तोच परमेश्वर ; आपूण फकत निमताक कारण , 
असो ताजो देवाचेर पुराय विस्वास . 

' संकल्पाचीं बिंयां आमीच रोयतात . बऱ्या - वायटाच्यो व्याख्या आमीच थारायतात . संकल्पसिद्ध 
मनीस आपणाक जाय तसो वावुरपाक स्वतंत्र आसा ... ' अशें दिगंबर म्हणटालो . 


शक्तिपात # १५७ 


ह्या विशयाचेर तांचें सदांच वादविवाद जाताले . 

दोगांयचें चिंतप वेगवेगळे आसुनूय आपलें स्वत्व सांबाळून दुसऱ्याचें बरें तेंच घेवप अशा 
उदारमतवादी विचारांक लागून तांची आमिजाद वाडूंक लागली . ताजो चेरो स्वामी रामकृष्ण 
परमहंसाभाशेन दिसतालो . उलोवपूय तशेंच . विचारूय तशेच . 

आध्यात्मान दर एक पांवड्याचेर तरेतरेचे विचार स्फुरण पावतात . ताजे रूप , रंग 
खिणाखिणाक बदलत वतात हाजो अणभव दिगंबराक येवंक लागलो . 

कांय दिसांनी नामस्मरणाची गोडी इतली वाडली म्हळ्यार रस्त्यान चलत वतना नामस्मरण 
सुरू जावन एके तरेची उन्मादक धुंदी आंगार कांटो उबो करताली आनी भितरले भितरले 
अनवळखी धुंदी आंगभर भिरभिरताली . ताजे मन नामाच्या स्पंदन ल्हारार व्हांवतालें . उफेतालें . 


एक दीस दिगंबरा दिगंबरा श्रीपाद वल्लभ दिगंबरा ..... ' जपकरीत तो पणजी फेरीबोटीकडल्यान 
रस्तो क्रॉस करतना दावे वटेन एक टॅक्सी फास्ट येवन सामकी ताका तेंकून उबी रावली . ब्रेकाचो 
कर्रऽऽ आवाज ... पडटां पडटां दिगंबर कसो तरी उबो रावलो भोंवतणी लोक जमा जाले . 

' ब्लडी इडियट ! चेडयेच्या , दोळे फुटल्यात ? मरपाकूच आयलाय जाल्यार नेहरू पुलार वचून 
जीव दी . टॅक्सीपोंदा पडून मेलो जाल्यार म्हाकाय त्रासांत उडयतलो . ' ड्रायवराच्यो गाळी कानार 
येतकच दिगंबर भानार आयलो . 

' ड्रायवरान ब्रेक लावंक नासलो जाल्यार टॅक्सी हाजेवयल्यान वचपाची , ' गर्दैतलो कोण तरी 
उलयलो . 

' सॉरी बाबा . हांव चूक मागतां ' अशें म्हणून दिगंबर ते गर्दैतल्यान भायर सरलो . 
टॅक्सी ड्रायवर व्हड आवाजांत बोबाट मारतालो . लोक येताले वताले . 
' कोणाचो गुन्यांव ? .... ताका कांय दुखापत जावंक ना मरे ? दोळे धांपून गाडयो चलयतात .... 

' 
अशे आवाज कानार येताले . 

बेगाबेग पांय उखलीत दिगंबर थंयच्यान पयस गेलो . दिगंबरा दिगंबरा .... ' भितरले भितर 


सुरूच आसलें . 


मागीर शिंदेचे कचेरेंत वच जाल्यार तो गांवाक गेला अशें कळिल्ल्यान तसोच 

परतून 

तो 
खोलयेर आयलो आनी पद्मासन घालून जप करीत बसलो . 

एक दीस पेपर वाचतां वाचतां एके खबरेर लक्ष वचून खीणभर तकलेक मुयो 
आयिल्लेभाशेन सुन्न जालें . 

ताका हांगा दवरपी उपसंपादक प्रभाकर भोंसलेन आंगार पेत्रोल ओतोवन लासून घेतलें ..... 

' झिजत झिजत मरण्यापेक्षा आकंठ पिऊन हसत हसत मरावं ... ' असो ताका सल्लो दिवपी , 
आदार दिवपी आपुणूय तसोच गेलो .... 

बरो पगार , सगली सुखां आसून ताणें जीव कियाक दिलो ? उज्यान हुलपल्लो जीव 
मरणाचे वेंगेंत हांसत कसो वतलो ? चिंतून चिंतून तकली बेजार जाली . हो पॅस ताणे विकतो 
घेतलेउपरांत दिगंबर मॅनेजर जावपाचो . आतां हीय सुवात सोडची पडटली . 


शक्तिपात # १५८ 


एकल्यान सांगलें , ' दिगंबर , किदेंय घडलें तरी नामस्मरण मात सोडूं नाका . होच तुजे 
कसोटेचो वगत . ' 

सूर्यकांत नांवाच्या जाणट्या मनशाची वळख जाल्ली . ' यो दिगंबर , च्या घेवया ' म्हणीत ताणे 
ताका ' सुस्वागतम ' हॉटेलांत व्हेलो . 

आपणाकूय नामस्मरणाची आवड आसा अशें ताणें सांगलें . च्या घेतलेउपरांत ताजो निरोप 
घेवन दिगंबर छापखान्यात गेलो . 

आमोरेर शिंदे येवन गेलो . तो आपल्या सांगाताक रावंक आपयतालो . 

तो वतकच दिगंबरान पद्मासन घालें , पूण सदाभाशेन मन रमलेंना . फाल्यां खंय वचचें , 
किदें करचें , किदें घडटलें हें चिंतीत आसतना सरभोंवतणी काळखाचींच चित्रां दिसूंक 
लागली.मागीर जप करतां करतां केना न्हीद आयली कळ्ळेच ना . 


आयज भाटाचे पावणेची तारीख म्हणून दिगंबर म्हापश्यां आयलो . ' सुस्वागतम ' हॉटेलांत 
सूर्यकांत दिश्टी पडलो . ताजेवांगडा उलयतना जयकृष्ण मांद्रेकार नावाच्या सुटकेझुजाऱ्याची 
वळख जाली . 

सूर्यकांत गेलेउपरांत दिगंबर एकलोच आतां त्रिबुनालाचेर किदें घडटलें तें चिंतीत बसलो . 
तशें अदींमदीं दिगंबरा दिगंबरा श्रीपाद वल्लभ दिगंबरा ' नामस्मरण चालूच आसलें . 

' आरे , तुजें किदें घडला ? हेदोळपसून तूं किदें चिंतताय ? ' कुशीक बशिल्ल्या मांद्रेकारान 


प्रस्न केलो . 


मागीर ताका प्रॉपर्टीची सगली काणी सांगून आयज पावणी जावंची आसा अशें दिगंबरान 
सांगलें . 

ताका रोखडीच दिगंबराची काकूट येवन ताणें म्हळे , भियेवपाचें कांय करण ना . हांव येतां 
तुज्या सांगाताक . ' 

दिगंबराकूय सांगात जाय आसलो . दत्तगुरूची इत्सा आसा तशेंच घडटलें अशें मनांत 
चिंतीत तो ताजेवांगडा त्रिबुनालार गेलो . 

श्रीधर , धोंडू बरड , धोंडू मुंडकार सगलेऽ जाण ताजेपयलींच हाजीर आसले . 

फाटलेभाशेन पावणेक सुरवात जावन पानरंगो आनी धोंडू बरड दोगांभितरूच तांकां जाय 
तशी बारा हजारांचेर पावणी थारली . पानरग्यान दोन शेतां दोन रुपया वाडोवंन घेतली . 

इतल्यान मांद्रेकारान म्हळे , आरे , तुमी हे जे किदें करतात ते माणुसकेक धरून न्हय . ताका 
धा हजार रुपया उरतात अशें तरी करात . ' 

' तो रस्त्यार पडटलो ताका आमी किदें करतले ? सगला कायद्यान आसा तसां जाला . ' धोंडू 
गांवकारान नेटान जाप दिली . 

' अशें जाल्यार कायद्यान आमकाय फुडल्यो वाटो आसात . ' अशें सांगून मान्द्रेकारान 
दिगंबराक भायर येवपाची खूण केली . 


शक्तिपात # १५ ९ 


पानंरंगे पान खायत खायत गालांतल्या गालांत हांसतालो . हांचेकडल्यान कांयच जावंचेंना 
अशें ताणें धोंडूक दोळ्यांनीच खूण करून सांगलें . 

मागीर त्रिबुनालाची सोंपणां देंवन ' सुस्वागतम ' हॉटेलांत आयले . त्या हॉटेलाच्या धनयाक 
मांद्रेकांरान सगली खबर सांगली . 

' आरे , आणिबाणी लागल्या आसतना पावणी कशी जावंक शकता ? तुमचे काँग्रेसीचो वीस 
कलमी कार्यक्रम खंय गेलो ? ' हॉटल धनयान भाऊन तिडकीन प्रस्न केलो . 

इतल्यान च्या पियेवंक बशिल्ल्या खादीधारी गिरायकान ' भाऊ , कसली पावणी ? किदें 
घडलां ? अशें विचारलें . 

' प्रोफेसर , हांव सांगतां तुका . ' अशें म्हणून मांद्रेकारान ताका सगली गजाल सांगली . 

मागीर तो प्रोफेसर , मांद्रेकार आनी हॉटॅलधनी भाऊहांचेभितर भासाभास जावन सगल्यांनी 
दिगंबराक तेंको दिवपाचे थारायलें . 

प्रोफेसर ताका घेवन कोर्टात गेलो . जुविजाक मेळून गॅझेट दाखोवन वीस कलमी 
कार्यक्रमाप्रमाण ग्रामीण रीण मुक्तताय विधेयक पास जाल्ल्यान ही पावणी एक वरस जावंक 
शकना , अशें सांगलें . 

' हे म्हाका खबर नासलें . फाल्यांमेरेन तुमी तसो अर्ज दियात . परवां पावणेचेर म्होरमोर्तब 
मारतले . ' जुविजान इंग्लीशीत सांगलें . 

तांचे उपकार मानून ते भायर आयले . 
दुसऱ्या दिसा एका आदवोगादावांगडा कोर्टात वचून तसो अर्ज तांणी दाखल केलो . 

प्रोफेसराचो निरोप घेवन दिगंबर छापखान्यांत खोलयेर आयलो जाल्यार एक कंपोझिटर 
पणजेसावन बांगडे घेवन आयलो . 

' आरे बाबा , कियाक हाडलंय हे ? ' दिगंबरान बेजासांवान विचारलें . 

' तुमी फकत रांदपाचे पळयात . हांव उजरावन दितां , ' अशें म्हणून तो बाथरुमांत गेलो . 
मिरसांग ताणेंच वाटली . 

दिगंबरान पयलीं उंडी तोंडात घाली ; इतल्यान बांगड्याचो कांटो ताळ्याक तोपलो . 

अचकीत दत्ताच्या पायनेलाक पळयलेंः जाल्यार तें काळोकिट दिसले . ताणें बेगोबेग सगलें 
नुस्तें कंपोझिटराक दिले आनी ताट भायर व्हरून सुण्याक घाले . ' 

मागीर दत्ताम्हन्यांत उबो रावन चूक मागली आनीक नुस्तें खावंचोंना असो निश्चेव केलो . 
थोड्याच वेळान काळो रंग उणो जावन तो पयलींभाशेन हांसतो दिसूक लागलो . ताळो दुखपाचो 
थारलो . 

आमोरेर शिंदे आयलो . 

' दिगंबर , आज एक आक्रित घडलं . अहो , माझ्या घशात कांटा अडकला . तुम्हा गोवेकरांच्या 
संगतीनं मासे खायला शिकलो ; पण आजपासून सोडलं बाबा . ” शिंदेन हात जोडून सांगलें . 
' आरेच्च्या ..... 

! मलाही तसाच अनुभव आला . मीही आजपासून मांसाहार सोडला . ' 
दिगंबरान सांगलें . 


शक्तिपात # १६० 


दोगांकूय एकाच दिसा एकूच अणभव येवंचो हाजे अजाप दिसले . दिगंबरानूय ताका ताजी 
कांटो तोपपाची आनी कोर्टाची गजाल सांगली . 

' दिगंबर , नियती तुम्हाला खेळवतेय . साधकाना ती नेहमीच अशा अनेक प्रसंगांतून तावून 
सुलाखून काढत असते . ' शिंदेन सांगलें . 

बरोच वगत नियती , परमेश्वर हांचेरूच भासाभास जाली . 
मागीर दोगांयनी आपापल्या पद्धतींनी ध्यान - साधना सुरू केली . 
शिंदेन शवासन घालून रुमालान दोळे , कान धांपले आनी अनाहाताचेर लक्ष केंर्दीत केलें . 

दिगंबरान पद्मासन घालून प्राणायाम करून नामस्मरण सुरू केले . नाकाच्या तोकार लक्ष 
एकठावन आज्ञाचक्राचेर थीर केलें . नदर भितर घुवडावन तेजबिंदू संकल्पाप्रमाण थीर केलो . 
मन आनंदाच्या ल्हारांचेर उफेवंक लागले . दिगंबरा दिगंबरा ' नामजपांत ताजे मन तल्लीन जालें . 

सकाळी ताजो निरोप घेवन वतना शिंदेन ताका आपली बदली सांगलीक जाली अशें सांगलें . 
तो ताका थंयसरूच आपयतालो पूण ताणें न्हयकार दिलो . असो आमीग पयस वता म्हणून खूब 
वायट दिसलें . ताजेय दोळे दुकांनी भरून आयले . 

आतां हांगाय रावपांत अर्थ ना ; एक दीस वचचे पडटलेच असो विचार करून सामान बांदून 
दिगंबर म्हापश्यां आयलो . 

म्हापश्यां दारासिंग नांवाच्या मित्राच्या घरांत सामान दवरून खोली सोदूंक लागलो . दनपारां 
दारासिंग जेवणाचो आग्रो करतालो ; ताका जेवन आयला अशें बंडल मारलें . 

मागीर दिगंबर आदोगादागेर गेलो . पानरंगेन ताजे आड अर्ज दिला . तो व्हड पगाराचे 
नोकरेक दिसाळ्यांत आसा म्हणटकच दुर्बळ घटक जायना म्हणून केश भायर उडोवंची , अशें 
खूब किदे किदे बरयलां . 

दुसऱ्या दिसा कोर्टात वच जाल्यार आयज आर्युमॅण्ट नाशिल्ल्यान आदोगाद येवंक ना . 
बेलिफान नांव घेतकीच पानरंगे , दिगंबर कोर्टात भितर गेले . काल आदोगादान सांगिल्ल्या 
पानरंग्याच्या अर्जाचो उगडास येवन काळजांत उजो पेटलो . ' दोन दीस उपाशीं आसां . बरी 
सिवहींस आशिल्ली जाल्यार तो बेकार भोंवचो नासलो . मानांयपण करचो नासलो . कोणें तरी 
दिल्लो शेळो बटाटवडो खावंचो नासलो . ' दिगंबरान मनात म्हळे . 

म्हऱ्यांत ऊंच कदेलीर नवोच जुवीज . तो कडक शिस्तीचो , खरें - फट जोखपी अशी ताजी 
नामना आसली . 

' सर , हांव एक उतर उलोवंक शकता ? ' दिगंबरान नमळायेन विचारलें . 
ताणे रोखडीच उलोवपाक परवानगी दिली . 

' सर , हांव बेकार , पादिसेर आसुनूय हांणे व्हड सिवहींस करतां अशें फट सांगला . हे भाट 
गेल्यार आमी खऱ्यांनीच रस्त्यार पडटलीं , ' दिगंबरान सांगले . 

तांणी फायल पळयली आनी म्हळे , अशें जाल्यार फुडले तारखेक , त्या दिसाळ्यांत काम 
करिना असो दाखलो घेवन यो , ' ताणे रोखडोच पानरग्याच्या अर्जार किदें तरी शेरो मारलो . 

' ना सायब . दिगंबर खोटां सांगता . मी जाणंय , तो त्या दिसाळ्यांत बऱ्या पगाराचेर नोकरी 


शक्तिपात # १६१ 


करता ... मी खरां तांच सांगला ... ' श्रीधर बडबडपाक लागलो . तेना जुविजान आवाज चडोवन 
म्हळे , ' तुका उलोवंक परवानगी कोणें दिल्या ? जें किदें सांगपाचें तें तुज्या आदोगादाक सांग . 
एक एप्रीलाक धा वरांचेर आग्युमॅण्ट दवरला . ' 

पानरंगेचे तोंड सामके देंवलें . मागीर दोगूय कोर्टाची सोंपणां देवन भायर आयले . 
इतल्यान हेमंत येवन ताजे म्हन्यांत उबो रावलो . 
' दिगंबर , कितले उलो मारले तुका ? किदें चिंतताय रे ? ' -हेमंत 
आतांच कोर्टातल्यान आयला . ' दिगंबरान सांगलें . 

' आरे , कितलो तेंप केस चलता ही ? म्हजें आयकताय ? हांव बीए पास जालों . फुडें हांव एमए 
करची काय एल . एलबी तें चिंततां . इतलीं वर्सा रावलाय ; आतां आनीक पांच वर्सा वाट पळय . 
हांव एलएलबी जालों काय पयलेच फावटीक तुजी केश जिखोन दाखयतां , ' हेमंतान प्रतिज्ञेच्या 

सुरांत सांगलें . 


' नशिबांत आसा तेंच घडटलें , ' दिगंबर फुतफुतलो . 

दिगंबर , आरे कसलें नशीब घेवन बसलाय ? आजवेर आध्यात्मान किदें मेळयलें तुवें ? 
तुज्या सादेपणान काय बरी हिवहींस गेली . त्याच कारखानीसान म्हज्या विरोधांत मातशी हालचाल 
केल्ली खबर मेळनाफुडें हांवें शिटूकसाणेन म्हजे आसन घट्ट केलें . खंयच्या वेळार खंयची कळ 
दामपाची ते तुका खबर ना , ' अशें म्हणून हेमंतान आपल्या शर्टाची कॉलर तायट केली . 

मागीर एका हॉटेलांत च्या घेवन सिगार फुसकायत हेमंत गेलो . 

आतां खंय वचचे हाजो विचार दिगंबर करूंक लागलो . आवयलागीं वचचे म्हळ्यार गुंडांची 
भिरांत . योगसाधना करची जाल्यार निवांत सुवातूय ना . दत्तगुरून होच संवसार करपाक हांगा 


धाडला ? 


इतल्यान लांब धेगां मारीत दारासिंग आयलो . हाका सगले जाण दारासिंग म्हणटात , पूण 
हो आंगान शिरपुटो . फूक मारल्यार पडटलो . काळखांत उबो रावल्यार भूत समजून कोणूय 
भियेतलो . रागीश्ट दिसता ; पूण दुबळो जीव . तशें आपणे मनांत हाडल्यार खूब किदें करूंक 
शकतां असें तो सदांच म्हणटां ; पूण एकदां पासेयेक गेल्लो तेन्ना सोरपाचे इल्लेशें पील दिसले . 
दिगंबरान तें पायांनीच धुकललें ; पूण हो दारासिंग थंय बसपाकूय भियेवंक लागलो . 

तशी ताजी लेखणी मात धारेची . कोणाचेरूय टिका करपाक फाटी सरचोंना . 
' दिगंबर , तुका एक सेग्रेद गजाल सांगता ; पूण तूं इमोशनल मात जावं नाका . ' -दारासिंग . 
दिगंबरान हयकार दिलो . 

मागीर आनीक ल्हव आवाजांत ताणें सांगलें , दिगंबर , कालूच म्हजी आवय विचारताली ; 
दिगंबर असो पादिसेर कियाक भोंवता ? ' हांव देव मानिनां म्हणून ती म्हजी कागाळ तुका सांगता 
मरे ? पूण देव देव करीत तुजी बेकारथवयपणां पळोवन बेजार जाता . तेना तूं तुजी रावपाची वेवस्था 
बेगीन कर . म्हज्या आवय - बापायन म्हज्या आमिगाक किदेंय म्हळे जाल्यार म्हाका सोंसचेंना , ' 
अशें म्हणून दारासिंग गेलो . . 

तसोच मुखार वचून दिगंबरान दिनेश नांवाच्या मित्राची भेट घेतली . ताज्या घराचे पडवेंत 


शक्तिपात # १६२ 


आडोस करून रावपाची परवानगी मेळ्ळी . 

दोन दिसांनीच काशीच्यो फळयो कापून खोली तयार केली . मेस्ताकडल्यान दरवठो करून 
घेतलो . दिनेशान ' भाडे तुका जाय तितलें दी ' म्हणून दिगंबराक सांगलें . 

ताणें दारासिंगाच्या घरांतलें सामान हाडून नवे खोलयेंत वेवस्थीत लायलें . दिगंबराक 
उन्मनीचे पेय घेतल्यार भूक - तान वता पुण चार - पांच दीस उपाशीं मनशान हाजेर विस्वास कसो 
दवरपाचो ? भूक लागली म्हण कोणालागी मागपाक जमना . नोकरी करची म्हळ्यार नियती हात 
धुवन सामकी फाटल्यानूच लागल्या . अशें चिंतून बेकारथय भोंवचेपरस किदेंय तरी करचें म्हणून 
' गोंयची सोत ... आवर्त ... आयज फुट्टा , ' अशें आड्डत रस्त्यारस्त्यान दिगंबर भोंदूक लागलो . 

कोणूय वळखिचो दिसलो जाल्यार लजेन पिकासांव जातालें . तेन्ना दिगंबर सोर्ती डायरेंत 
लिपयतालो . व्हड वळखी आसुनूय सोर्ती विकपाचो वगत आयला म्हणून काय जाणांक वायट 
दिसतालें ; जाल्यार काय जाण होच सारको ना म्हणटाले . कांय जाण पानरंग्याक लागून 
दिगंबराचेर हो प्रसंग आयला म्हणून ताका गाळी घालताले . 

इतले दीस ना दिसपी तोंडां आतां मात उक्तेपणान दिसूक लागली . मदत करची पडत 
म्हणून , तशेंच सोयरो म्हणपाक लज दिसता म्हणून सोयरे - धायरे पळोवन पळोवंक ना अशें 
करीत पयस वताले . 

असोच एक दीस दिगंबर सदांभाशेन सोर्ती घेवन ' सुस्वागतम ' हॉटेलांत वचून बसलो . 
' आयज आबेर्त ... गोंयची सोर्त ... आयज फुट्टा ' अशें म्हणटालो . 
' पांचको आसा ? ' एकल्यान भजी खायत प्रस्न केलो . 

हॉटॅलधनयान खादीधारी , धवी तोपी घालल्या ऊंच मनशाकडेन बोट दाखोवन लॉटरी 
दिवपाची खूण केली . 

हो स्वातंत्र्यसैनीक सचिवालयांत नोकरी करता म्हणून खबर आसली . रात - दीस मंत्र्यां 
भोंवतणीं आसपी हो मनीस . धा तरी सोर्ती खपून एक रुपया तरी मेळटलो .... 

' आयज फुट्टा . बाब दिवं ? ' दिगंबरान नमळायेन विचारलें . 

' दी एक कुडको , ' ताणें आंबट तोंड करीत म्हळे . दिगंबर ताका एकूच कुडको दितालो ; 
पूण हॉटेलधनयान ' दोन दी ' अशी खूण केल्ल्यान तो आनीक दिवंक लागलो . 

' पोक्यो सोर्ती . कोणाक केन्ना फुटल्यात रे ? म्हाका नाका तुज्यो सोर्ती , ' अशें म्हणून ताणें 
दोनूय सोर्ती तिडकीन शेवटून भायर उडयल्यो . 

सचिवालयांत येवपी वचपी लोकांचेर देखरेख दवरपी हो सरकारी सेवक . दिगंबर सोर्ती 
विकपी आसलो तरी भिकारी नासलो . ल्हव आवाजांत सोर्ती नाका म्हळ्यार ताजें कांयच लुकसाण 
जावंचें नासलें . 

इतल्यान एका गिरायकाक ताजी काकूट येवन ताणे सगल्यो सोर्ती घेतल्यो , . 

मागीर ताणें णव रुपया बोल्सांत दवरून एक बटाटवडो आनी पावाची ऑर्डर दिली . मातशी 
भूक भागली . च्या घेवपाची इत्सा आसली , पूण एक रुपया पावचोना म्हणून दोन ग्लास उदक 
पियेलो . 

इतल्यान त्या खादीधारीन एका मानांयाक आपयलो . आपणे च्या घेवन ताका जाय काय 


म्हणून विचारलें . 


मानांयान ओंठार जीब भोंवडावन हयकार दिलो तेत्रा च्या बटाटवड्याची ऑर्डर दिली . 

भुकेन आकुळ - पिकूळ जाल्लो मानांय हावरेपणान बटाटवडो तोंडांत घालतालो . इतल्यान 
खादीधारी आड्डलो . ' आरे राव . पयलीं तें काम करून यो . मागीर खा जाय तितलें . म्हाका वगत 
जाता . ' 

हीं उतरां आयकून तोंडालागीं व्हेल्लो बटाटवडो परतो बशयेंत दवरून आंबट तोंड करीत 
बॅग तकलेर घेवन मानांय ताजेफाटल्यान गेलो . 

दिगंबर सोर्ती विकपी म्हळ्यार कोणूय उलयतलोच . ' गरिबांकूय मन आसता हाजी 
जाणविकाय काय जाणांक नासता . नायकिणीच्या धंदयांत कोणेय फकाणां केली जाल्यार हांसून 
व्हरपाचे तशेंच सोर्ती विकपी मनशान ' बाबा , भाई , पात्रांव , एकूच कुडको काड . पयलें इनाम 
तुकाच फावो जातलें , ' अशें काकुटक येवन एकेक वर उबो रावन धा पयशांखातीर एक तरी सोर्त 
ताज्या गळ्यांत बांदपाची . 

मागीर दिगंबरान धा सोर्ती हाडून रोखड्योच खपयल्यो . णव रुपया एजंटाक दिवन एक 
रुपया बोल्सांत घालो . आतां केरोसीन घेवन जेवण रांदपाचे अशें चिंतीत दिगंबर खोलयेर येवंक 
लागलो . 

इतल्यान एका अनवळखी मनशान ताका रावपाची खूण केली . 

' हांव बस ड्रायवर . कोणालागीं मागचे म्हळ्यार मोल उणें जाता . म्हाका एक रुपया दिताय ? 
व्हड उपकार जातले , ' ताणें काकुटेक येवन सांगलें . 

दिगंबरान तो एक रुपया ताज्या हातार दवरलो आनी हात हालयत खोलयेर आयलो . 

तांदूळ , नाल्ल सगलें आसा ; पूण केरोसीन ना . नाल्लाची कातली खावन दोन ग्लास उदक 
पियेलो . मातसो सुसेग घेवन चार वरांचेर परतो बाजारांत आयलो . धा सोर्ती घेवन रस्त्या रस्त्यार 
भोंवडी मारूंक लागलो . 

वळखीच्या एका पसरकारान , सुहास शिंदेन , धा सोर्ती घेतल्यो . मागीर हॉटेलांत येवन 
बसलो . 

इतल्यान सूर्यकांत हाजीर जालो . 
दिगंबर , तूं दुसरे कदेलीर बस ; ही राष्ट्रपतीची कदेल , ' भाऊन हांसत सांगले . 

हॉटलाच्या पात्रांवाक सगले जाण भाऊच म्हणटाले . ताचो सभाव मायेस्त , तसोच कॉमिक 
आशिल्लो . सूर्यकांताक तो फकाणांनी राष्ट्रपती म्हणटालो . सूर्यकांत आपले कदेलीचेर बसलो . 

' कोण सांगता हांव राष्ट्रपती जावंचोंना अशें ? हांव चराचरव्यापी म्हळ्यार ब्रह्म आशिल्ल्यान 
हांव राष्ट्रपतीच . ' सूर्यकांतान नेटान जाप दिली . 

ताजो अर्थ समजूक नाशिल्ली गिरायकां हांसूक लागली . 
सूर्यकांत हो एक सज्जन मनीस . ताणें समाजकार्य केलें ; चॅअरमन , सरपंच जालो 

पूण 
कोणाचो पानदुडूय घेतलोना . आध्यात्म हो ताजे आवडीचो विशय . आयज गुरूच्या बोटांत 

पुष्कराज खड्याची मुदी घाल्या . षड़चक्रदर्शन पुस्तक पळोवन कुंडलिनी शक्त जागृत करून 
अंतराळांत उडून वचपाची , दर्यावयल्यान चलून वचपाची सपनां पळोवपी हो मनीस . 

कोणूय भगवे कपडे घालपी आयलो काय हाजे हात आपशींच नमस्कार करपाक एकठांय 
जातात इतलो ताजो भावार्थ . 

दिगंबर , च्या घेताय ? ' ताणें ताका प्रस्न केलो . 
' आरे , घेताय काय किदें विचारताय ? ' म्हणीत भाऊन दोन च्या मेजार हाडून दवरल्यो . 

मागीर बरोच वगत गजाली करून तो गेलो . आमोरेर घरा येवन दिगंबरान एका रुपयाचे 
पेत्रोल हाडलें . जेवण करून मातसो वगत जप करून हांतुणार पडलों . मध्यानराती जागो जालों . 
एक हुंदीर हांतुणांत येवन गेलो . मागीर बेजार जावन तकलेवयल्यान चादर घेवन न्हिदलो . 

फांतोडेर उठून न्हावन धुवन दत्तगुरूक नमस्कार करून दिगंबर ध्यानस्त बसलो . मागीर 
जप केलेउपरांत णव वरांचेर आदोगादागेर गेलो . 

' दिगंबर , फाल्यां पन्नास रुपया घेवंन यो . निकाल तुजेवटेन लागतलो . नव्या जुविजान एका 
वर्साची स्टे ऑर्डर दिल्या . सध्या तरी हुस्को करपाचे कारण ना . चल आतां चार च्या आनी बटाटवडे 
घेवन यो , ' आदोगादान सांगलें . ताज्या बोल्सांत पानदुडूय ना . भायर आयलो . एक वळखीचो मनीस 
दिसलो . ताका दोन दिसांनी दितां अशें सांगून धा रुपया मागून घेतले आनी आदोगादाक च्या आनी 
बटाटवडे दिवन भायर सरलो . 

दुसऱ्या दिसा दिगंबर घरा गेलो आनी आवयक स्टे ऑर्डर मेळ्ळ्या म्हणून सांगले . 
वकिलाक पन्नास आनी ताका धा रुपया , नाल्ल , तांदूळ घेवन तो म्हापश्यां आयलो . 

आमोरेर वचून आदोगादाक पन्नास रुपया दिले . ताजे इश्ट आयिल्ले आसले ; म्हणून ताणे 
च्या आनी बटाटवडे हाडूक सांगलें . पांच रुपया खिणांत काबार जाले . दोन रुपया बसीक गेले . 
आतां बोल्सांत फकत तीन रुपया उरले . 

मागीर खोलयेर येवन हात - पाय धुवन शाबरी मंत्र , गोरक्ष कवच वाचलें , नामस्मरण केलें . 
तेन्ना मनाची मरगळ काबार जावन हुशारकाय आयली . 
दुसऱ्या दिसा परत ' आयज फुट्टा आबेर्त ... 

' अशें करीत भोंवतां भोंवतां तोंडवळखीच्या 
पेपर विकपी पसरकारान साद घालो . 

' आरे , कळसुलकारालो चलो मरे तूं ? ' ताणें विचारलें . 

तांच्या बापायचे नायकिणीचो तो सोयरो लागता अशें आयकून खबर आसली . ताका काकूट 
येवन ताणें आपल्याकडली कॅलीडरां कमिशनाचेर विकपाक दिली . 

मागीर ' सुस्वागतम ' हॉटेलादेगेक फुटपायरेर कॅलँडरां मांडून बसलो . रोखडीच बोणी 
जाली . सांजमेरेन गिरायक जायत रावलें . आतां आयज फुट्टा ... आतां आबेर्त ' म्हणीत भोंवपाची 
गरज ना . आमोरेर कॅलॅडरांचो हिशोब दिवन धा रुपया बोल्सांत दवरून खोस जावन दिगंबर 
घरा आयलो . 

एका सप्तकांत धंद्याचो जम बसलो . उरिल्ल्या फायद्यान पोरणी पुस्तकां , अंक सवायभितर 
घेवन विकपाक सुरवात केली . स्तोत्रांक मागणी येता ; म्हणून तीय हाडली . आमोरेर सगले सामान 

एका बॉक्सांत घालून हॉटेलांत व्हरून दवरलें . 

जप , ध्यान नेमान सुरू आशिल्यान दर्शन , दृश्टांत जावंक लागले . बऱ्या - वायटाच्यो 
सुचोवण्यो मेळून चार दिसांउपरांत घडपी घडणुको पयलींच कळूक लागल्यो . बापूय सपनांत 
दिश्टी पडून कोर्टात किदें तरी गुड्डुलसांव चल्लां अशें ताणें सांगलें . 

चार दिसांनी कळ्ळे . पयलींचो जुवीज येवन ताणें तांची जमीन दोन एकरांपरस चड 
आशिल्ल्यान ग्रामीण रीण मुक्तताय कायद्यान ते दुबळे घटक जावंक शकनात असो निर्णय दिवन 
ताजें अपील भायर मारलें खंय . हाजी सुचोवणी दोन दिसांपयलीं सपनदृश्टांत जावन जाल्ली हाजो 
प्रत्यय आयलो . 

दुसऱ्या दिसा प्रोफेसरा सांगातान पणजे सेशन कोर्टात वचून अपील करून , स्टे ऑर्डर 
किद्याक दिवंची न्हय हाजी कारणां दाखयात म्हणून श्रीधर आनी धोंडू बरडाक नोटीस धाडली . 
तशी आतां हे केशींतली हवाच गेल्या . जनमत कौल इंदिराजींच्या विरोधांत वचून आणिबाणी 
उरूंक ना . विचार स्वतंत्रतायेखातीर ती नाका आसली तरी तिका लागून पावणी जावनूय स्टे ऑर्डर 
मेळून अरिश्ट पयस गेल्लें . 

हेमंताचें आपलें बरें . पयल्या दिसा आम्ही ओठ शिवलेत ... ' ही कविता बरयली आनी बोवाळ 
घालो ; पूण आणिबाणी येतकच ' वीस पाकळ्यांचे फूल आज फुलले । वीस कलमांचे गीत आम्ही 
गाऊया . ' कविता रेडियोर आयकूक येताली . आतां जनता राजवट आयिल्ल्यान ' आम्ही ओठ 
शिवलेत .... ' कविता उजवाडाक हाडल्या . अशी ह्या बोटावयली थुकी त्या बोटार करप दिगंबराक 
केनाच जमलेंना . वाऱ्यावांगडा सूप धरप शाणेपणाचें ; पूण तशें करूंक जमलेच ना . सभावांतूच 
ना जाल्यार तो तरी किदें करतलो ? 

तशो आयज सत नीत ह्यो गजाली शोकेसींत दवरपाइतल्योच बो . नियती जाल्यार सत्यान 
चलप्यांच्या फाटल्यान हात धुवन लागता . असामान्य व्हड मनशांची , साधु - संतांचीय तिणे परिक्षा 
घेतली ; थंय दिगंबरासारक्याचे कोंतच ना . ताजी ही आवतिकाय , जाल्यार पिळग्यान पिळग्यो 
रिणांत , दुख्खांत जल्मल्ल्या अडाणी , दुर्बळ मनशांक सावकाराच्या फांसांतल्यान कोण 
सोडयतलो ? सावकाराचे आदोगाद शब्दांचो कीस काडीत रावले जाल्यार गरीब दुबळ्यांक 
गरिबीच्या रेब्यांतल्यान कोणूच वयर काडूंक शकचोना . 

काल दिगंबरान स्टोव विकलो आनी वकिलाचो खर्च भागयलो . ताका मात स्टोव नाशिल्ल्यान 
दोन दीस उपाशी रावचे पडलें . आयज एके हिप्पीणीचे साठ रुपयांचे गिरायक जालें सुस्वागतमा'त 
वचून भाजी - पाव च्या घेतली आनी बाजारांत वचून एक शेगडी विकती हाडली . 

इतल्यान शाब्बाचे फॅक्टरीचो पात्रांव श्यामभाई ताजे म्हन्यांत येवन उबो रावलो . फाटी 
सुपरवायजराची सिर्वीस ताणेंच मेळोवन दिल्ली . पगाराची ती खबर ताणें ताका सांगलिना . 
श्रीधराचे केशीची खबर केन्ना तरी उलयतना उलोवन गेल्लो . 

दिगंबर , कालूच हांव श्रीधराक मेळून आयलों . तुजी रीण फारीक करपाची तयारी 
आसल्यार तो दोन हजारांची सूट दिवंकूय तयार आसा , ' श्यामभाईन सांगलें . 

' हय ... हांव दोन - दोन हप्त्यांनी रीण फारीक करपाची तयारी करतां , ' दिगंबर नकळत 
उलोवन गेलो . 

' बरें तर . स हजारांची वेवस्था कर , ' अशें सांगून तो गाडयेंत बसून गेलो . 


शक्तिपात # १६६ 


खरें म्हळ्यार दिगंबराच्या बोल्सांत फकत पन्नास रुपया आसात . तशे झाडांक गिरायक 
पळोवंन उरिल्ले स हजार दिवं येता पूण पयलीं स हजार खंयसून हाडपाचे ? आयज धा सोर्ती 
उरल्यात ; ताका वीस हजारांचे इनाम फावो जालें जाला र ? 

रातची शेगडी पेटोवन ताणे जेवण केलें आनी नामस्मरण करून तकलेवयल्यान चादर 
घेवन घुस्मट मारली . हुंदीर आयलो जाल्यार बेठोच जागो जावंक नाका . 

सपनांत घरादाराक उजो पेटलो . त्या उज्यांत दत्ताचो फोटो मात लासलोना अशें दिश्टी 
पडले . 

घडयाळीत फांतोडेची पांच वरां जाल्यांत . सपन - भविश्याचे पुस्तक उकतें करून पळय 
जाल्यार ह्या सपनाचो अर्थ लक्ष्मीची कृपा जावप हाजो दिश्टावो . आतां खरांनीच सोर्त फुटली 
जाल्यार ... ? 

सकाळी लॉटरीचो निकाल पळय जाल्यार धा रुपयांचे इनाम . जाव , बोणी तरी बरी जाली . 

आयज बोडगिणी जात्रा आशिल्ल्यान ताणे थंयसर स्टॉल उकतो केलो . चारूय वटांनी 
कॅलँडरां लावन मदेकाद स्तोत्रां , पुस्तकां मांडून दवरली . बरें गिरायक जावन दोनशे रुपया 
मेळळे . लक्ष्मीच्या पायांतली पायजणां वाजपाक लागली ... 

इतल्यान केरकार नांवाचो काळी तोपी , धवें पुडवें न्हेशिल्लो एक जाणटेलो ताजे म्हयांत 
उबो रावलो . 

' हेमामालिनी , धर्मेंद्र काय देवाचे कॅलँडर जाय ? ' दिगंबरान विचारलें . 
' दोन वर्सापयलीं तुवें भाटाची गजाल सांगिल्ली . उगडास आसा ? ' अचकीत ताणें प्रस्न केलो . 
दिगंबरान बेठेच ' हय ' म्हणून सांगले . 
' केश सोंपली काय चालूच आसा ? ' केरकारान लागसार येवन विचारलें . 

' तसो निकाल लागूक ना ; पूण श्रीरंगो रीण फारीक केल्यार मेटोवपाक तयार आसा . स हजार 
पयलीं आनी स मागीर दिल्यार उपकरता म्हणटा , ' दिगंबरान सांगलें . 

' अशें म्हणटाय ? योगायोग बरो आसा मरे . आरे , एक पाद्री तुजें सगलें रीण फारीक करूंक 
तयार आसा . हांव फाल्यां ताका तुमचे भाट व्हरून दाखयतां , ' अशें म्हणून तो बेगाबेग गेलो . 

ह्या विलक्षण योगायोगाचे कवतूक दिसले . तसो काल दिगंबर अर्दै रीण फारीक करतां अशें 
बेठेच उलोवन गेल्लो . सपन खरें जातलें तर ... ! 

तिसऱ्या दिसा जात्रा सोंपतकच दिगंबर सदांचे सुवातेर फुटपायरेर वेपार पसरावन बसलो . 
इतल्यान केरकार आयलो . 

पाद्रीक भाट पसद पडून ताणें हयकार दिला अशें ताणें सांगले . फुडली उलोवणी करपाक 
पसरो बंद करून तो केरकारावांगडा गेलो . 

दिगंबर , आतां तूं कांयच हुस्को करूं नाका . फादर सामको देवमनीस तुजी इतली प्रॉपर्टी 
आसुनूय तूं फुटपायरेर बसता हे आयकून ताका खूब वायट दिसलें , केरकार फादराची व्हडवीक 
सांगतालो . 


शक्तिपात # १६७ 


केरकारावांगडा दिगंबराक पळोवन धवेंफुल्ल खाड आनी चॉकलेट कलर झगो घाललो 
फादर हांसत म्हांत आयलो . 


' यो . कांय भियेवं नाका . श्रीधराचे सोगलें रीण फारीक कोरया , ' फादरान हांसत्या मुखान 
सांगलें . 

' 

कितली शिकलाय तूं ? चोवते पांचवेच्या भुरग्यांक मोराठी , हिन्दी , कोंकानी शिकोवपाक 
जायत मुरे ? ' ताणें विचारलें . 

' हय . शिकोवपाची म्हाका खूब उमेद आसा . पांचवेच्या भुरग्यांक ट्युशन दितालों ताजो 
अणभव आसा , ' दिगंबरान देगेच्या कॉन्वॅण्टाक पळयत जाप दिली . 

' गूड ! आतां आमी श्रीधराच्या घरालागीं वचून फुडलो वेव्हार करुंया . ' धव्या कपड्यांतल्या 
दोन ब्रदरांक सांगाताक आपोवन हाडले . 

मागीर टॅम्पोंतल्यान श्रीधराच्या घरालागीं गेले . ताणें हांसत्या मुखान येवकार दिलो . 

' येयात . बसात . दिगंबराचां बरां जाल्लांच माका व्हयां . माका तेच्या भाटा - बेंसाची आशा ना . 
समजला ? अर्दी रक्कम मात बेगीन दियात . उरिल्ले झाडां विकून दिल्यार जातात . दिगंबर 
कोणाच्या कळिचो न्हू . त्याच्या भावाशीन ह्यां भांडान वाडयला . श्यामभाईक मी असांच सांगलंय . ' 
श्रीधर पानरंगे . 

श्रीधराच्या नाटकी , म्होवाळ उतरांचेर फादरान हांसून म्हळे , ' जाल्लें जावन गेलें . आतां 
फुडाराचे पळोवया . रिणासंबंदान तुका आनीक कितें सांगपाचें आसा ? मागीर मात आमकां 
कसलींच कोंफुझांवां नाकात . ' 

इतलो वगत म्होंवाळ उलोवनूय श्रीधरान सूट दितां अशें सांगून अर्दे दुडू आयजूच मागले . 
भोंवन भोंवन तो तेच उतर बडबडटालो . 

' तुमकां कांयच त्रास जावंचोना . कोर्टात वचून कॉम्प्रमायज काय म्हणतंत तां करून 
थंयसरच तुमी पयशे दियात . ' ताणें निमाणे सांगलें . 

मागीर ताजो निरोप घेवन ते टॅम्पोंतल्यान म्हापश्यां आयले . 

फादरान दिगंबराक खर्चाखातीर तीनशे रुपया दिवन आदोगादाक ही मजाल सांगून 
कॉम्प्राँमायज करपाची तयारी करपाक सांगलें . आनी ताका कॉन्वेंटा लागसार नव्या घरांत 
रावपाक सांगलें . कॉन्वँटांतल्या पांचवे - सवेच्या भुरग्यांक एक वर ट्युशन दिवपाचे काम दिलें . 

मागीर टॅम्पोंतल्यान आदोगादालागीं वचून कॉम्प्रॉमायज दुकुमेंत तयार करपाक सांगून 
दोनशे रुपया आदोगादाक दिले . त्याचटॅम्पोतल्यान दिनेशाच्या घरालागीं येवन खोलयेंतले सामान 
टॅम्पोंत भरून ताजो निरोप घेतलो आनी नव्या घरांत रावपाक आयलो . 

' बरें दिगंबर .. फाल्यांसावन ट्युशन सुरू कर , ' अशें म्हणून केरकारान निरोप घेतलो . 

घर बरें व्हडलें आसा . भायर वासरी . चार कुडी . न्हावपाक मान्ने . संडासूय तसोच . लायट , 
टेबल , खुर्ची , खाट . सगली वेवस्था . लक्ष्मी आतां येतलीच हातूंत दुबाव ना . तिज्या पायजणांचो 
आवाज ल्हव ल्हव कानार येता . 


शक्तिपात # १६८ 


मदले कुडीत दत्ताचो फोटो वेवस्थीत लावन देवघर तयार केलें . दत्ताक नमस्कार केलो . 
पेज शिजोवन जेवण करून खाटीर हांतूण घाले . कालपयर दिनेशाचे वासरेर 

कूड करून 
रावतालो . कोळींदर , हुंदीर , विंचू रातचे सांगाताक येताले . आयज लांकडाचे खाटीर न्हिदपाचो 
योग आयलो . भाटांतल्या घरांत पेत्रोलाचो दिवो मातयेची मडकी , कुणले , बुडकुले आसात . मागीर 
दिगंबरान लायट ऑफ केली . सुखाच्या चिंतपानूय न्हीद वता . 

श्रीधरालें रीण फारीक जातकच रावपाक घर , टिचराची नोकरी आनी हातांत दुडू मेळटले . 
फादर तांच्या गावांत कॉन्वॅण्ट सुरू करतलो . झाडां एका लाखाक विकून कांय तेंपान तो ताजे 
भाट ताका परत करतलो ... अशा आश्वासनांचो शिंवर जायत आसा . 

आतां दिगंबर गिरेस्त जातकच सोबीत , सुंदर अस्तुरी आपशींच चलून येतली . दिगंबर 
हुंडोबिंडो कांयच घेवंचोना . सामकी गरिबागेली चली आसली तरीय एक मुदी मागिनासतनाच 
मेळटली . नृसिंहवाडीक साधुरुपान दत्तात्रेयानूय प्रथम संसार ; नंतर संन्यास ' असोच आशिर्वाद 
दिला . दिगंबर चिंतीत रावलो . 

न्हिदेचे म्होंवाळ वेंगेंत ल्हव ल्हव दोळे धांपून सुखाचे कल्पनेंतल्या साम्राज्यांत भोंवडी करतां 
करतां दिगंबर सवण्याभाशेन अंतराळांत उडूंक लागलो . इतले दीस घुस्पटावन दवरिल्ल्यो 
तरणाटायेच्यो भावना , वासना अचकीत प्रगटल्यो . आजवेर सुखाक आशेल्ली कूड तळमळूक 
लागली . 

अचकीत सरभोंवतणीं झगझगीत लख्ख उजवाड . अर्दनागडी अस्तुरी धुंद सुंरांचेर बेभान 
जावन नाचपाक लागली . 

मागीर कितलीशीच वाट तो चलत रावलो . गुप्प काळखांत खूब वगत भोंवडी करतकच 
खर्टीले उपरांत एके चकचकीत फियाट गाडयेंत व्हड शारांत गेलो . एका बाति वचून धा - बारां 
ग्लास व्हिस्की उदकाभाशेन पियेलो . सबंद कुडीत धुंदताय पसरत गेली . 

' ए भडव्या , म्हाका कचकचीत म्हाल जाय , ' दिगंबरान खर आवाजांत ऑर्डर सोडली . ताजी 
फियाट वारो पियेल्लेभाशेन रस्त्यावयल्यान धावूक लागली . व्हड फातरांवयल्यान , दर्यावयल्यान , 
अंतराळांतूय धांवताली . 

एक पायवाट सोंपून सोंपना ..... इतल्यांत अचकीत एक काळो कुळकुळीत सोरोप फणो 
उबारून नाचूंक लागलो . तो दिगंबराच्या पायाक चाबलो . ताणे रोखडेच तलवारीन ताजे कुडके 
कुडके करून सगलेकडेन शेवटिले . 

रस्त्यान हळशिकेंतल्यान भायर येवन निर्मळ उदकांत झऱ्याचेर हातपाय धुले . 

मागीर चलत चलत एका शारांत पावलो . बायणा ... बेळगांव ... पापड गल्ली ... फोरास रोड , 
बॉम्बे ... कांयच कळना . तरीय आबूज जावन एके पायणींत शिरकलो . म्हयांत अचकट विचकट 
उलयत फिदीफिदी हांसपी , नाचपी चलयो ... बायलो . एकल्यान फ्रॉक वयर केलो भितर तांबडे 
रगत कशें किदें तरी . शीः दिगंबराच्या आंगार कांटो उबो रावलो . दुसरेन दुदयाभाशेन मोमे 
चोळयेंतल्यान भायर काडले .... 

' शीः शीः नाका गो बाये .... ' म्हणीत दिगंबरान रडत बसकण मारली . ' क्या ? एक भी पसंद 
नहीं ? ' तांबड्या ओठांचे मावशेन तिडकीन विचारलें . 


शक्तिपात # १६ ९ 


मागीर ताणें तिज्याच खांदार हात दवरलो . निळे निळे दोळे हरणाभाशेन चकचकले . तिज्या 
गुबगुबीत आंगावयले कपडे पयस जाले . तिजी गोरीपिट्ट कचकचीत कूड दिगंबरान वेंगेंत घेतली . 
इतल्यांत तिच्या उजव्या थानाचे बोंडयेंतल्यान हेदोळ ताणें कुडके करून उडयल्लो काळो सोरोप 
फाँसऽऽ फाँस 55 करीत येवंक लागलो . कळाव करिनासतना धांवत ऊंच काळ्या फातराचेर 
चडून ताणें खोल देगणांत उडी घेतली . 

इतल्या उंचावयल्यान खांचीकोयड्यांत पडुनूय दिगंबर जिवो उरलो . दोळे उकते करून 
पळय जाल्यार ..... म्हऱ्यांत बेलाच्या पानांनी पुजिल्लें शिवलिंग . स्वयंभू , सासाय आशिल्ली 
शिवाची पिंडिका . पिंडीभोंवतणी निळो उजवाड ; आनी बेलाच्या पानांतल्यान सळसळपी हळदुवो , 
भांगराभाशेन दिसपी सोरोप . फातरापोंदा सगलेकडेन पाचवे , हळदुवे , काळ्या रंगाचे सोरोप 
किडीभाशेन हुळहुळटाले . अचकीत एक तेजोपूंज संन्यासी त्रिशूळ घेवन हांसत उबो रावलो . 

' प्रभो , म्हजी चूक , अपराध पोटांत घाल . ' दिगंबरान काकुटेक येवन प्रार्थना केली . नमस्कार 
केलो . ताजो चेरो निर्विकार . नदर भूमध्याचेर . ताजे तकलेर हात दवरून ताणें आशिर्वाद दिलो . 

सगलेकडेन शांतताय ..... गूढ .... अगम्य .... 

फांतोडेर दिगंबर जागो जालो . दिगंबर खाटिरूच आसलो . इतलो वगत तो सपनांतूच भोंवडी 
करतालो तर . केदें व्हडलें सपन सोंपून सोंपना अशें .... मागीर उठून फांतोडचे विधी केले . न्हालो 
धुलो . श्रीदत्तगुरूम्हांत बसून पुजा पाठ नामस्मरण करून म्हळे , हे प्रभू , गिरेस्तकाय आयली 
तरी .... तुजो उगडास सदांच जावं ... ' 

मागीर च्या घेवन कॉन्वॅटांत गेलो . एक वर ट्युशन दिवन भुरग्यांक एक काणी सांगली . 
भुरग्यांकूय खोस जाली . मागीर बाजारांत वचून पुस्तकां , कॅलँडरां लावन फुटपायरेर बसलो . धा 
वरांचेर श्रीधर पानरंगे आनी व्हडलो भाव दिनकर ताज्या म्हन्यांत येवन उबे रावले . 

' दिगंबर , बेगीनच काय तां कर . मगेर पाद्रीचो विचार बदललो जाल्यार सगलांच सॉ जातला . 
समजला . ' श्रीधरान सांगलें . भावानूय ताका तेंको दिवन हयकार दिलो आनी रोखडेच दोगूय जाण 


वचूंक लागले . 


हेवटेन तेवटेन पळयलें जाल्यार दिगंबर काल आशिल्लो तेच फुटपायरेर आसा . हे सपन 
न्हय . दोगांयचो मोग इतलीं वर्सा केन्नाच दिश्टी पडलोना . आरेरे । श्रीधर मायेस्त मनीस 

आसुनूय 
इतली वर्सा ताजेवांगडा देमांद चलोवन अर्दी पिराय बेठीच वोगडायली . दुस्मानाक लेगीत आपुणूच 
आदोगाद दितां म्हणपी श्रीधर आयज पयलेच फावट पळयलो . 

सुस्वागतम हॉटेलांत भाजी - पाव - च्या घेतली . भाऊक सगली खबर सांगली . ताकाय खोस 
जाली . आतां हो वेपार खपता तसो फुकेसवाय विकून काबार करप . मागीर फुटपायरेर बसचें 
पडचेंना . 

आमोरेर पसरो बंद करून हॉटेलांत सामान दवरलें . बाजारांत वचून टॉवेल , बानियन , शेंदरी 
आनी हेर गरजेच्यो वस्ती खरेदी केल्यो आनी बिराडाचेर आयलो . 

हातपाय धुले . जपाक बसलो . ' हातांत दुडू आयले जाल्यार वायटापासून , वेसनांपासून म्हजी 
राखण कर , देवा , गाणगापूराक तुज्या दारान भिकारी समजोन तुज्या भक्तान उडयल्ले पांच पैसे 
आजवेर केल्ले उपास तापास हाजो विसर पडूंकमात दिवं नाका . अशी दत्ताची काकुटेन प्रार्थना 
केली . प्राणायाम केलो . मन थीर केलें . मन आनंदाच्या ल्हारांर नाचपाक लागले . निळ्या दर्याची 

ल्हारां ... गाज ... चकचकीत नखेत्रां ... घुवन घुवन तेजवंत बिंदू थीर जालो . 

एका वरान उठून दिगंबर रांदपाक गेलो जाल्यार भूक ना . म्हणून बिस्कीट - च्या घेतली आनी 
न्हिदलो . 

सकाळी उठून ट्युशन दिवपाक गेलो . ट्युशन दिवन भायर येतकच केरकार मेळ्ळो . 

' दिगंबर , आयज तुजे काम जातलें . फादर तुजीच वाट पळयतात , केरकारान धवी तोपी 
सारकी करीत सांगलें . 

मागीर फादर , दिगंबर आनी केरकार आदोगादागेर गेले . झाडां विकपाचो करार केलो . 
इकरा हजारांचो चॅक ताज्या हातांत दिलो . रोखडोच बँकेत वाटावन वकिलाक एक हजार रुपया 
फी दिली . श्रीधर वाट पळयत आसलो . तिगूय जाण कोर्टात गेले . केस कॉम्प्रॉमायज केली . 
जुविजान चॅक पळयलो आनी श्रीधराक ताजी मान्यताय विचारून तो ताज्या हातांत दिलो . पावती 
दिली . ताचे किडनीचे ऑपरेशन जावपाचे आसलें . म्हणून ते दुडू घेवन तो मुंबयच्या बसींत बसलो . 

फादराच्या सांगण्याप्रमाण दिगंबरान फुटपायरेर बसप बंद केलें . देवाचे नामस्मरण , ध्यान , 
साधना हातूंत वेळ केत्रा वतालो कळनासले . सपनां , दृश्टांत सदचेच जालें . 

सुस्वागतम हॉटेलांत टायमपास म्हणून दिगंबर बशिल्लो आसताना सूर्यकांतान दामदेव 
भगत नांवाच्या दत्तभक्ताची वळख करून दिली . देवाच्यो गजाली करीत ताजेवांगडा ताच्या 
घरालागी पावलो . ताणें चड आग्रो करून आपल्या मठांत म्हळ्यार घरांत ताका आपयलो . 

देवाचो कार्यक्रम आसा म्हणटकच न्हयकार तरी कसो दितलो ? ताका देवाकुडीत म्हळ्यार 
मठांत बसपाक सांगून दामदेव न्हावपाक गेलो . धा - बारा जाण भावीक प्रस्न विचारपाक आयिल्ले . 

वालो न्हेसून दामदेव देवाम्हन्यांत पाटार बसलो . ' दिगंबरा दिगंबरा श्रीपाद वल्लभ 
दिगंबरा ... ' चो गजर केलो . 

' बालक दिगंबर , ही घे विभुती . गाणगापूरचं भस्म पाहिजे होतं ना तुला ? घे . मनासारखं घडलं 
तरच मठात यायचं ; नाहीतर नको येऊस , ' ताणें कुदत कुदत सांगलें . 

हेदोळ ताजेवांगडा कोंकणी उलोवपी हो मनीस आतां शुद्ध मराठी उलयतालो . कांयच 
शिक्षण नासुनूय इतली शुद्ध मराठी भास ताका अवसर येतकच येता हांचे दिगंबराक अजाप 
दिसले . 

हेर जाणांकूय ताजेभाशेनूच सांगून ताणें भस्म दिले . 

उपरांत ताका जेवणाचो आग्रो केलो . दत्तभक्ताक न्हयकार कसो दितलो ? दिगंबर शिवराक 
आसुनूय ताणे नुस्तें खालें . देवा तूं पाव . किदें करतलो ? मनांत म्हळे . 

रांदनीकडेन आलिमेनची आयदनां . दळडीर सामकें उकतें दिश्टी पडटालें . सायकलीचेर 
गांवागांवांत भोंवडी करून मिठाय विकून कांसाद जावनूय रातचे वगतार , अरिश्टांत घुस्पल्ल्यांचे 
प्रस्न सोडयता ... कोणालागीं कांयच मागिनासतना , बायल , पांच भुरगी असो संवसार चलोवन 
प्राणायाम , योगा करून दत्ताचे सेवेखातीर वावुरता . हे पळोवन ताज्या मनांत ताजेविशी 
आपलेपणाची भावना निर्माण जाली . 

केनाय तो ताका आपोवंक आयलो जाल्यार ना म्हणपाक जायनासलें . ताजी भुरगीं ' भाई 
भाई म्हणीत दिगंबराचे कुशीक येवन बसताली . आतां दिगंबर पादीसिर ना . बोल्सांत दुडू आसात ; 

पूण मायेमोगाक खूब आशेला . तांच्या घरांत आपलेपण , नितळ माया मोग मेळटा म्हणून बरें 
दिसतालें . 

एक दीस दामदेव भगत दिगंबराच्या बिराडार आयलो . बरोच वगत अध्यात्म , नाथपंथ हाजेर 
भासाभास जाली . ताका बरप येनासलें तरी तो बुदवंत आसलो . प्रस्न विचारून तो गिन्यान 
वाडयतालो . 

' दिगंबर , आतां तुका एक चमत्कार दाखयतां , ' अशें म्हणून ताणे फस्कांतल्यो दोन काडयो 
घेतल्यो . तांचे चार कुडके केले आनी दिगंबराक ते हुमरार दवरूंक सांगून रोखडोच तो गेलो . 

मागीर ताणें त्यो काडयो हुमराार दवरल्यो . दोन तीन मिनटांनी काडयो दवरिल्ले सुवातेर 
दामदेवाची आकृताय उबी रावली . दोळ्यांत तेज , तोंडार देवीच्यो मावो . सगलें ताजेंच रुपडे ; 
म्हळ्यार हारशांत दिश्टी पडटा तशें ताजेंच रूप . 

थोड्या वेळान ती आकृताय अदृश्य जाली . हे घडणुकेन दामदेवालागीं किदेंतरी सिद्धी 
आसा अशें दिसून ताजेविशी आदर वाडलो . 

मागीर सदाभाशेन दिगंबर ध्यान करपाक बसलो . किदें तरी नसांवाचे चिन्नकार जावन 
देवारो कोसळून पडिल्ल्याचो देखावो दिसलो . ताजेर लक्ष दिनासतना नामस्मरण सुरू केलें . 
गळ्याच्या शिरांतल्यान नामस्मरण बंद जावन भितरले भितर श्वासाचेर आपशींच जप सुरू 
जालो . निरामय विश्वांत मन तल्लीन जालें . धुंदतायेन धुंद जावन दिगंबर कितलोसोच वगत 


बसुनूच रावलों . 


पानरंग्यान विस्वासघात केलो काय किदें ? ताका दुडू दिवन एक म्हयनो जावंक ना ; आनी 
ताणें सकयल्या कोर्टात परतून केश घाल्या . श्रीधर आनी धोंडू पबरड , दोगांयनी एक जावन 
दिगंबराच केंसान गळो कापलो . धोंडून उमाकांत नांवाचो आमदार आशिल्लो आदोगाद दिला . 
कोर्टान ताजें वजन आशिल्ल्यान गुड्डुलासांव चलता अशें कानार आयला . 

दिगंबराचो नवो आदोगादूय व्हावते गंगेत हात धुवन घेत आसा . बरेच दुडू कोर्टाकूच काबार 
जावन आतां ताज्या बोल्सांत फकत तीनशे रुपया उरल्यात . 

' सगलें बेकायदेशीर घडला . सकयल्या कोर्टान भाटाचो ताबो काडून घेतला , ' हे सांगपाखेरीज 
आदोगाद किदेंच करिना . भाट - बेंस वचून वयर सात हजार वतले . 

दार धांपून दिगंबर कितलो वगत ल्हान भुरग्याभाशेन रडत रावलो . फाल्यां बेंगळूरासावन 
फादर आयलो काय ताका किदें जाप दिवंची ? कांयच समजना . इंदिरा गांधीक अर्ज करचो 
म्हळ्यार त्यो जनता पक्षाचे कातरीत सांपडल्यात . थळाव्या सरकाराक अर्ज केलो जाल्यार 
सत्तारूढ पक्षांतलो आमदारूच आदोगाद आशिल्ल्यान ताजो अर्ज कोण पळयतलो ? 

मागीर फादराच्या ऑफिसांतल्या पायलटावांगडा श्रीधराक जाब विचारपाक गेलो . 

' आरे पापया , भाटाची पावणी करचीच आसली जाल्यार फादराचे रीण आनीक कित्याक 
काडूंक लायलें ? ' दिगंबरान तिडकीन प्रस्न केलो . 

' दिगंबरा , माका कांयच खबर ना . कोनवाळकार आनी उमाकांत ह्या आदोगादांनीच 
कायतरी नाटक केला ह्यां . ' अशें सांगून श्रीधरान खांको वयर केल्यो . केश काबार करुया म्हणून 
दिगबराच्या तोंडाक पानां पुसली . पेडण्यां श्रीधर पानरंगेचो सोयरो शरद पानरंगे हाजी भेट जाली . 
ताका ही खबर सांगली . 

' दिगंबर , माकाय तेनी फटयला.गोय स्वतंत्र जातकच घेतलेलो वेपार परत केलो . लुकसाण 
माका जालो , फायदो करून घेतलो तेनी . मेल्याचां बरा जावंचां ना . तुज्या सारख्या गरीबाक असो 
त्रासान उडोवंक जायना आसलो . ' शरदान बरेंच सांगून दिगंबराक धीर दिलो . दुख्ख कोणाकय 
सांगलें काय उणें जाता तशें जालें . 

मनाचेर संयम दवरीत मनांतले मनांत ताका गाळी घालीत दिगंबर मोटरसायकलीर बसून 
म्हापश्यां आयलों . 

“ आजवर सत मार्गान चलत रावलों हो म्हजो गुन्यांव ? फोल्गां मारून बेबदो जाल्लों जाल्यार 
भर बाजारांत ताज्यो आंतकड्योच भायर काडून ताका रगतान न्हाणोवपाचों . हांव जिवो आसतना 
म्हाका फटयलो . म्हज्या बापायकूय असोच कितलो फटयला आसतलो देवूच जाणा ! आयज 
संवसारांत सत उरूंक ना . सगलो फटीचो बाजार . पूण ... तशें आतां सूड घेवप जमचेना . 
अध्यात्मान म्हजो सामको कापूस पिठो केला . नामस्मरण दत्तभक्ती हांचो होच फायदो ? साली 
नियती ह्या वगतार दिश्टी पडल्यार तिजो पिठो करतलों आसलों . पांच हजाराचे रीण .... बापायन 
सायलाचे रूख दिले . हांवें सात हजार दिवन आनीक इकरा हजारांच्या रिणांत पडलों ... चिंतून 
चिंतून तकली फोडपाक लागली . जेवणाची इत्साच उरलिना म्हणून दिगंबर हांतुणार पडलो . 

न्हीद येवन ताजे दोळे धांपले .... 
सुखदुख्खाच्या तरल विश्वांत वासनेची कूड भोंवडी करूंक लागली .... 

एक सोबीत , सुंदर अस्तुरी .. तिज्या सुरांतलें म्होंवाळ गीत ... पायजणां वाजतात ... दिगंबर 
उठपाचो प्रयत्न करीत जाल्यार ताज्या दोनूय पांयांक बेडयो घालून ताजे फडफडप पळोवन श्रीधर 
हांसता . भेंडाक सुपारी कातरपाची आडकत्ती , दुसऱ्या हातांत दुडवांची पोती घेवन तो नाचपाक 
लागलो . 

काकुळटायेन दिगंबर ताका नमस्कार करून सोडवणूक करपाक सांगता पुण श्रीधर 
आपल्याच नादांत नाचता . ' मेल्या , तुजो सत्यनास जातलो ' अशें म्हणून बेडी उडोवन ताजेर 
दिगंबर दुडवांचो पावस घालता . इतल्यान भगव्या भेसांतलो संन्यासी पानरंग्याच्या फाटल्यान 
धांवता . धांवून तो बाळेकुंद्री , गाणगापूर , नरसोबावाडी सगलें भोंवन भोंवन परत येता . संन्यासी 
मात ताका सोडिना . ताज्या हातांतलो त्रिशूळ तो मोखून मारता आनी श्रीधराक झटको येता ... 
अर्धागाचो ... मान वांकडी जावन तो दुडू पुंजायत वता . 

दिगंबर बंदखणींतल्यान मुक्त जाता . ती अस्तुरी ताजेलागी येता . 

' एऽऽ उलय मरे . म्हजेर रागार जालाय ? तुजी कितलीं वर्सा वाट पळयत रावलें ... यो .... 
म्हाका वेगेंत घे .. ' 

बायलमनीस आसून इतली हुशारकाय ? ताका अध्यात्माच्या पांवड्यावयल्यान सकयल 
उडोवपाचो हेतू ना मूं ? दिगंबर पयस वतां . वासना आनी संयम हांचो संघर्श .... ती परतून लागी 
येता . सगलेकडेन परमळाची ल्हारां ... सुंदरकायेन , तरणेपणान उफाट भरिल्ल्या म्होंवाळ 

आंगार , ओंठार ...... वासनांचो हुंवार ........ ती सामकी उक्ती जाता ...... संगमरवरी शिल्पाभाशेन ! 
दोन कुडींतलें वेगळेपण काबार जावन शीव आनी शक्त हांचो एकचार घडून येता . धुंद जाल्ल्या 
नाग - नागिणीचें मैथुन ... एकमेकांक वेंगेंत घेवप , कणो नासुनूय एकमेकांच्या आदारान ऊंच उबें 
रावप ; विलक्षण गतीन सळसळप ..... नाचप .... कुदप .... झगझगप . 

मागीर दोगांय दर्यावेळेर चलत वतात .... एकमेकांक वेंगेंत घेवन . इतल्यान व्हड दांगे 
आशिल्ली कुल्ली तिका ओडीत व्हरता . दिगंबराक पयस दर्यात उडयता . ताजें म . दर्यार व्हांवता . 
श्रीधर आनी धोंडू बरड हांचे आदोगाद व्हड व्हड नुस्तें जावन दिगंबराच्या मड्यालागीं धांवून 
येतात . दोळे , हात , तकली - तोंडाक मेळटा तें चाबतात . 

दिगंबर मात त्या मड्यांत ना . दिगंबर मुक्ततायेन आपल्याच मड्याची विटंबणा उकत्या 
दोळ्यांनी पळयता . दुखेस्त मनान मुखार अंतराळांत उडून वचून कितलेशेच दोंगर हुंपून एका 
खेड्यांत देवतां . 

म्हयांत दिगंबराची घरकान्न फतकल मारून पांय सकयल सोडून बसल्या . तिजे धवें कपल 
पळोवन ताका काकूट दिसता . पयलींची सुंदरकाय वचून फकत हांडांचो पांजरो उरला . ताज्या 
पायनेलाक पळोवन ती दुकां गाळटा . दिगंबर अदृश्य आशिल्ल्यान ती ताका पळोवंक शकना . 

ताज्या आल्ताराकुशीक दिगंबराच्या चल्यान इंदिराजींची पुजा मांडल्या . वीस जोतींचें तबक 
पेटोवन जिवाच्या आकांतान तो आरत म्हणटा . 

' माँ .... दीन दुबळ्यांची राखण करपाक तूं महिषासूरमर्दिनी जावन धर्तेर यो . अन्न , कपडे , 
उदक इतलेंच दी . ' 

तें पळोवन दिगंबराक कशेशेंच जालें . पोरान मागचे मागून मागलें किदें ? ताका नव्या 
युगाचो प्रणेता ' म्हणून सकाराचो पुरस्कार फावो जाला . आतां ताजे बायलेच्या पोटांत जल्म 
घेतलेबगर ताका ते प्रार्थनेचो अर्थ कळचोना . 

इतल्यान धोंडू मुंडकार कोंबो कातरून दिगंबराच्या म्हयांत उडयता ... 

भिरांकूळ जावन दिगंबर त्या व्हड सपनांतल्यान जागो जालो ..... चड्डी मात खटखटीत 
जाल्या . भायर बरोच उजवाड आयला . 

दनपारां दामदेव आपोवंक लागलो . आयज बिरेस्तार . वगत पासार करपाक . हेमंतूय 
लागसार नाशिल्ल्यान दामदेवालागीं इष्टागत वाडत गेल्ली . दिगंबर गेलोना जाल्यार तोच खबर 
घेवंक येतालो . 

दिगंबर ताजेसरी वचूंक लागिल्ल्यान भक्तांची गर्दी वाडत आसा . आतां भगत भगवो भेस , 
गळ्यांत रुद्राक्ष माळ आनी पद्मासन घालून बसता . पयलीं तो घुलो उडोवन जाप दितालो ; आतां 
अवसर येवन जापो दिता . 

देवाऱ्याचे खुंटयेक लायिल्ली झोळी तो सांगता तशी हालता . ती हालता तशे तो प्रस्न करता . 
काय कोण जाणा ? फुलांच्यो माळोय हालून धोलून जाप दितात . नाका नाका म्हणटा तरीय लोक 
फूल ना पाकळी दामदेवा म्हयांत दवरतातूच . 

गजाभाऊन दिवली दिली . रिक्षाकार आनंदभाऊन पितूळचो त्रिशूळ , हॉटॅलकार वसंतभाऊन 
साईबाबाची मूर्त , कमंडलू , कोणे दरवठो ; कोणे किदें किदें दिलें . लखलखत लक्ष्मी घरांत आयली . 

कोणाची मुदी शेणली , कोणाक समंध लागलो , देवदेवस्की , मान मानतूक , भितरली भायली 
बादा ... कोणाची भुरगीं चड पिडटात ; जाल्यार कोणाक भुरगीच नात ... तरेतरेची मनशां येतात 
आनी वतात . 

भुतां तो कशी काडटां .... ती कशी कुदतात हाजो अभ्यास करपाचो दिगंबराक हावेस आतां 
उरूंक ना . 

एक बायल ताजे म्हयांत बसली . ' बाई , कुठून आलीस ग ? ' ताणें खबर आसुनूय प्रस्न केलो . 
' देवा , सायबा , दोडामार्गासून इलंय मियां , ' तिणे साश्टांग नमस्कार करून नाक घांसलें . 

' अरेरे ! काय ही तुझी दशा ? कुलदेवाला कधी जातेस का ? खिशात नाणी खुळखुळत 
असल्यावर तुम्हा लोकांना देव आठवत नाही , ' दामदेवाच्या अवसरान आवाज चडयलो . 

' दत्तवाडीच्या भटान नारायण - नागबळी केलो . दोरो मंत्रावन गळ्यांत बांदलो , ' ती भिरांकूळ 
जावन सांगपाक लागली . 

' काय केलं ग दोऱ्यानं ? नागबळी का आणि कसा करतात ते तरी या कारवारी भटाना 
समजतं काय ? नागबळी म्हणजे सोन्याचा नाग . पटकन उडी मारून पाण्यात गेला पाहिजे . 
दिगंबर , पाहिलंस ना , भाविकांना कसे लुबाडतात ते . तुझ्या डायरीत लिहून घे सगळं . कधीतरी 
तुला याचा उपयोग होईल बघ . ' दामदेवाच्या अवसरान सांगले . 

इतल्यान ते बायलेन धा रुपया पाटार दवरले . 

' अग ए बाई , इथं पैसा लागत नाही . चल , चालती हो माझ्या मठातून . पण खरं सांगू ? तुझ्या 
पायात कांटा आहे ग , दोळे धांपून अवसरान सांगलें . 

' आगे पापये , कांटो म्हळ्यार तुजेर वारें आसा . बिबूत हातांत दितकच तूं कुदतली . ' 
कांसारमामान तिका समजावपाचो प्रयत्न केलो . 

' बाबा , मी जातो . मला जरा घाई आहे ' बेकरीवालो गोवेकर . 

' अरे , थांबा . मी हे कुणासाठी करतो ? मी हे आत्ताच सोडून द्यायला तयार आहे . दिगंबर , 
ही घे झोळी . तूच सांभाळ हा मठ . ' देवान तिडकीन तांबडोगुंज जावन त्रिशुळ धर्तरेर आपटिलो . 

सगलेकडेन भिरांतीचे ल्हार मागीर शरण येवप .... निमाणो देव शांत 

इतल्यान ती बायल धोलूंक लागली . देवान तिज्या हातार भस्म दवरलें . तें घट्ट मुठीत धरून 
ती हू ऽऽ हू ऽऽ हं ऽऽ सू ऽऽ सू ऽऽ करून खुदपाक लागली . 

' या भुताला शेजारच्या नदीत सोडलं तर काय करशील माझ्या मठासाठी ? ' देवान तिज्या 
घरकाराक विचारलें . 

कांसारमामान मठांत किदें करूं येता तें समजायलें . तशें ताणें मठाक स्टीलची आयदनां 
दितां ' अशें सांगलें . 

' हू ऽऽ हूऽऽ मियां ह्या कुडीक केवांच सोडचंय ना . ' झपाट्यानघुस्पल्ली बायल चडच कुदूंक 
लागली , धुवूक लागली . 

' ए ..... ओरडू नकोस . माझ्या दर्शनाला आलेली बालकं घाबरतात तुला . पेटलेला कापूर 


प्रसन्न . 

तोंडात घालू का ? ' अशें म्हणून देवान कापूर पेटोवन हाताच्या तळव्यार खेळोवन तिजे म्हांत 
दवरलो . 

' ना देवा . ना . मियां ह्या कुडीक सोडचंय ना . दोन गरभ खाल्लंय ; आतां तिसरोय खातलंय ' 
ती अवगत गावन गावन खुदपाक लागली . 

तसो देवाचो आवाज आनीक वाडलो . 

तिसरा गर्भ खायला मिळणार नाही तुला . माझ्या मठात आलेलं पाखरू मी कधीच सोडत 
नसतो . गाणगापूरचं भस्म आहे तुझ्या हातांत . मी ..... मी .... प्रत्यक्ष नृसिंह सरस्वती दत्तात्रय . या 
त्रिशूळाची ओळख करून घे . ' त्रिशूळाचो दांडो आपटून मोखून मारपाचे ताणें नाटक केलें . 

' ह ऽऽहऽऽ हू ऽ ह ऽ जातंय . देवा वयतंय रे . हं ऽ हू ऽ पूण माका आबोल्याचो झेलो दिवंक 
व्हयो .... ' 

' अं हं , तसा फसणार नाही मी . बोल कशी जाणार ? तोंडात पेटती वात धरून मुकाट्यानं 
गेलं पाहिजेस . की मांजर , कुत्रं होऊन जाणार ? ' 

इतल्यान भगताची बायल शेवंती न्हावन वोल्या आंगान कुदत कुदत भितर आयली आनी 
गावंक लागली . 


' दिगंबरा दिगंबरा श्रीपाद वल्लभ दिगंबरा ।। 
ब्रह्मा विष्णु महेश्वरा श्रीपाद वल्लभ दिगंबरा ।। 
वनाची मी वनदेवता वनात फिरणारी ।। 
सत्वाची मी वनदेवता रानात फिरणारी ।। 
सीमेवयल्या बोंडगेश्वरा , गंड्यावयल्या राष्ट्रोळ्या ।। 
मसणांतल्या मसणदेवते तुला गे मी हाक मारिते ।। 
हू ऽऽ हूऽऽ हूऽऽ दिगंबरा दिगंबरा ..... ' 

' थांब ग . बालकांची खूप कामं आहेत . अशा वेळी नामस्मरण करून मला धुंद करू नकोस , 
देवान धोलत धोलत सांगलें . 

' महाराज , तुम्हाला समजणार नाही . काम झालं की कोणंच बगचो ना ह्या मठाक . मीयां 
वनदेवता उलयतंय . ' अशें तांबडे मराठीत म्हणून ती परतून गावंक लागली . 

' कोण म्हजी चेष्टा करतंत रे ।। 
दिगंबरा दिगंबरा श्रीपाद वल्लभ दिगंबरा ।। 
खाकेला झोळी लावीशी रे कोल्हापूराक भिक्षा घेशी रे ।। 
संगमार विश्रांती घेशी रे ।। 
दिगंबरा दिगंबरा श्रीपाद वल्लभ दिगंबरा ।। ' 

तिजेर लक्ष दिनासतना देवान हेदोळ कुदताली ते बायलेक मठाभायर काडली . तुळशी 
म्हयन तिका बसोवन तिज्या हातांत कट्टी आनी तोंडांत पेट्टी पणटी दिली . कट्टी सकयल 
पडली , तेन्ना ती तिच्या ब्लावजांत मदेकाद धुकलली ' चल ऊठ . ' ताणें म्हळे . 

तिचे फाटल्यान कुशीचे न्हयेलागीं वचून थंयसर गंडयावयल्या राष्ट्रोळ्याक भोंवताडो घालून 
न्हंयंत उडी मारपाक लायली . अशे तरेन पणटी व्हावून गेलेउप्रांत दोन फावट उदकांत 

बुचकाळावन तिका घेवन सगले जाण मठांत आयले . लागसार रावपी लोक आपापल्या घरा गेले ; 
जाल्यार पयशिल्ले त्या मठांतूच न्हिदले . 

फांतोडेर उठून दिगंबरान भगताचो निरोप घेतलो . 

दनपारां आवय सगलें घरसामान घेवन आयली . बरोच वगत ती रडटाली . तशी घराची कांय 
पावणी जावंक नाशिल्ली ; तरीय धोंडू बरडान तिका भिरांत दाखोवन धांवडावन घाली . रामा 
नांवाच्या ताज्या भावान खळ्यांतले आळीचो एक पणस तिच्या हातांतल्यान काडून घेतलो . देखून 
तिका खूब दुख्ख जालें . इतल्या वर्साचो घरादाराचो धागोय तुटलो . 

आवय मात पयलींभाशेन बडबड करिना जाल्या मोन्यांनीच चिंतीत बसल्या . ह्या अरिश्टान 
ती सामकीच भिरांकूळ जाल्या . 

चार दिसांनी सपनांत भाट दिश्टी पडलें . सगले रूख कोणे तरी कातरून उडयल्यात ..... 
सगलें भाट तांबड्या उदकान भरला . व्हडले व्हाळ व्हांवतात . हुंवार येयला ....... 

फांतोडेर उठून दिगंबरान रान खात्याच्या ऑफिसांत चवकशी केली जाल्यार खऱ्यांनीच 
तांणी रूख कातरपाक लायसनाची मागणी केल्या . धोंडू आनी श्रीधर दोगांयनी रुखांक हात लावचो 
न्हय अशें कोर्टान सांगिल्लें . 

वयल्या कोर्टात अपील केलें 

घरा येवन आवयक अपील केलें म्हणून सांगलें . पूण ' आं ' म्हणून ती कांयच उलयनासतना 
अंतराळांत पळयत रावली . तिका आतां त्या भाटाचे कसलेच सूख दुख्ख उरूंक ना . चिंतेच्या 
जाळ्यांतूच ती घुस्पल्या . 

इतल्यान भगत हाजीर जालो . आयज ताजेलागीं वचपाची इत्साच नासली ; पूण चड आग्रो 
केल्ल्यान दिगंबराक वचचे पडलें . 

भगत भगवो भेस घालून बसलो . आतां बरीच नामना जाल्ल्यान लोकांच्यो घरा रांको 
लागिल्ल्यो . दिगंबराक मात ताजे हे रूपपसंद पडलेना . ताजेविशीं किदें किदें कानार येता . 

' आपूण 
खासा दत्तात्रेय म्हणोन घेता हेंय ताका खरे दिसना . दत्ताचो सपन दृश्टांत जावं येता ; पूण अवसर 
येवंकूच शकना . 

झपाट्यान घुस्पल्लीं मनशां , अवगती पळोवन खूब प्रस्न दिगंबराचे तकलेंत घुवतात . तांच्या 
अस्तित्वासंबंदान प्रस्न विचारले जाल्यार एकूय भूत ताका जाप दिना . हातूंत खरें किदें आनी फट 
किदें होय एक प्रस्तूच आसा . 

लंगडे म्हाराज काम आनी आस हांकां बळी पडले . तसो भगत सभावान खूब बरो आसुनूय 
आस आनी अहंकार हांकां बळी पडलो . सोबीत , सुंदर अस्तुरेक ताणें केनाच वायट नदरेन 
पळोवंक ना ; पूण आपणांचेर श्रीदत्तगुरूचो अवसर येता अशें तो म्हणटा ही आराध्यदेवतेची 
विटंबणा मात दिगबरान पळोवं नजो . 

केंसांचो सामको कापूस जाल्ली एक म्हातारी कोणे मूळपुरसान मातयेंत पुरून दवरिल्लें 
तपलें आपणाक मेळचे म्हणून सगलेकडेन देवदेवस्की करून निमाणी हांगासर पावली . 

तपल्याची गजाल आयकून भगताक बरे दिसले . म्हातारी सामकी काटू . ती कांय अर्दो वांटो 
कोणाक दिना आनी तपलें भायर येना . सोर्ती काडून काडून , मटको खेळून बेजार जाल्ली म्हातारी 

बिबूत कुंकून तपलें केना मेळटा हाजी वाट पळयता . इतलीं वर्सा देवदेवस्कीखातीर , 
मटक्याखातीर वोगडायल्ले दुडू तिणे एक तपल्यांत पुंजायल्ले जाल्यार तेंय उपाट भरून उरपाचें . 

तशी आयज दिगंबराची आवतिकायते म्हातारेभाशेन जाल्या . देमांदाखातीर काबार केल्ले 
दुडू ताणे तपल्यांत पुंजायल्ले जाल्यार असलें नवें भाट , घर घेवपाक मेळपाचें . फाल्यां दिगंबरूय 
म्हातारो जालेउपरांत देमांद काबार जातलोशें दिसना . 

मदयानरातचो वाड्यावयलो एक वांगडी मेळ्ळो म्हणून ताज्या सांगातान दिगंबर घरा 
आयलो . 


फादर बेंगळूरासावन आयलेउप्रांत ताका सगली घडणूक सांगली . तें आयकून तो ताजेरूच 
तिडकलो . दुसऱ्या दिसा मास्तराची नोकरी दितां म्हणपी हो मनीस ताका शेतांत कामाक धाडूंक 
लागलो . जबरदस्तीन वेठबिगारी सुरू जाली . मोडकें दुरीग सारकें करपाक व्हड फातर उखलून 
दवरचे पडटाले . म्हयन्याभरांतल्या सुखाची भरपाय दुकां गाळून करची पडली . 

एक दीस तिडकीन दिगंबरान दुर्गाच्या बिळांत हात घालो ; सोरोप चाबून मरण येवंचे म्हणून . 
बरोच वगत वाट पळोवनूय तो चाबना ; म्हणटकच ताणे एका काळ्या फातराचेर तकली आपटिली . 
दोळ्यांमुखार काळोख येवन बेसुद्द जावन तो धर्तरर पडलो . बऱ्याच वेळान सुद्द येतकच 
दिगंबर घरा आयलो आनी आवयक सगली गजाल सांगली . तिणें दुकां गाळ्ळीं ; पूण तोंडांतल्यान 
एकूय उतर भायर काडलेंना . मोन्यांनीच ताका जेवंक वाडलें . 

चार दीस कामार गेलोंना म्हणून फादरान घर खाली करपाक सांगलें . निमाण्या दिसा एका 
शेजाऱ्याक काकूट येवन ताणें आपलें घर दिगंबराक रावपाक दिलें . 

ह्या घराचे दार उकतें कर जाल्यार कितलींशीच वागोळी हे कुडींतल्यान ते कुडीत भोंवडी 
मारूंक लागली . मनशांपरस हांचोच सांगात बरो . आपली घाण लेगीत ती आपुणूच खातात . 

दुख्ख कोणाकूय सांगले काय उणें जाता म्हणून दिगंबरान अक्कलकोट स्वामी समर्थाचो 
भक्त अशोक माहिमकर हाका सगली खबर चिटयेंत बरोवन कळयली . हेमंत मुंबय गेल्ल्यान 
ताजो संपर्क उरूंक ना . दामदेवाचोय सांगात सोडला . दारासिंग बँकेत नोकरेक लागला . दिगंबर 
मात एकलोच बेकारथवय उरला . 

दुसऱ्या सप्तकांत माहिमकराची चिटयेक जाप मेळ्ळी . ताज्या सांगण्याप्रमाण दिगंबरान 
स्वामी समर्थांचो नामजप सुरू केलो . ह्या नव्या घरांत एके कुडीत देवघर केलें . श्रीदत्तगुरू 
श्रीस्वामी समर्थ , नवनाथाचो फोटो वेवस्थीत लायले . सुरवातीक कर्र कर्र ऽऽ अशे तरेचे भयंकर 
आवाज जावन अचकीत वागळां फडफडटाली . पूण काय दिसांनी बरीच वागळां भायर गेली आनी 
एकूच वागूळ घरांत उरलें . 

' श्री स्वामी समर्थ .... जय जय स्वामी समर्थ ' असो नामजप करून दिगंबर न्हिदलो आनी 
सपन पळोवंक लागलो . 

व्हडलें मोड आयला ..... वारे व्हांवता .... ध्रुवता .... नवनाथाचे पायनेल मोडांत सांपडून धुंवत 
घुवत अंतराळांत उडून गेलें . 

मागीर दिगंबरान एका मंदिरांत प्रवेश केलो . म्हन्यांत कसलीच मूर्त नाशिल्लो चौथरो . 
भोंवतणी ब्राह्मणपुत्र वेदांतले मंत्र म्हणटात . ताजो गंभीर आवाज . 

मंटपांत काळे खाड आशिल्लो तरणाटो . ताजे कुशीक श्री स्वामी समर्थ अक्कलकोट 
म्हाराज बसल्यात . 

श्री स्वामी समर्थाच्या दर्शनान अश्टसात्वीक भावार्थ जागृत जावन , भक्ती उन्मादान बेभान 
जावन दिगंबर धांवत ताजेलागी गेलो . 

' शेवटी तू आलास तर ..... मी तुझीच वाट पहात होतो . ' श्री स्वामी समर्थ मायेमोगान उलयलो . 

कितलो तरी वगत तो दिगंबराचे फाटीर हात भोंवडायतालो . मागीर बरोच वगत तांची 
कसल्याशा विशयाचेर भासाभास जाली .... जागो जावन घडयाळीत पळय जाल्यार फांतोडेची 
पांच वरां जाल्यांत . रोखडोच उठून न्हावन धुवन देवघरांत वचून ताणें श्री स्वामी समर्थाची प्रार्थना 
केली . नामस्मरण केलें.मन आनंदाच्या झोपाळ्याचेर धोलपाक लागलें . अंतराळांत बरीच भोंवडी 
करून निळ्या उजवाडान न्हालेउप्रांत शांतताय अणभवाक आयली . 

अखंड मंडलाकारम् व्याप्तं येन चराचरम् । 
तत् पदं दर्शितम् येन तस्मै श्रीऽ गुरवे नमः । 
सर्वे ऽपि सुखिनाः सन्तु सर्वेऽ सन्तु निरामया । 
सर्वे भद्राणी पश्यन्तु माऽऽ कश्चित दुखमाप्तुयात ।। 
बरोच वेळ दिगंबर प्रार्थना म्हणीत आशिल्लो . 


दिगंबरान परतून फुटपायरेर बसून पुस्तकां , कॅलँडरां विकपाचो धंदो सुरू केलो . एका 
पुस्तक विकप्यान पारणी पुस्तकां अर्द मोलान विकपाक दिली . पावसाचे दीस आशिल्ल्यान 
अचकीत पावस येवन वेपार भिजतालो . मागीर तो वतांत सुकत घालपाचो आनी कोण मागता 
त्या मोलाक कुंकून उडोवपाचो . अशे तरेन फायदो गेलोच ; परतें लुकसाण मात जालें . 

रोजगार केंद्रांतल्यान दोन इंटरव्यू कॉल आयले . एक पुलीस कॉन्स्टेबलाची सिर्विस . थंय 
उंचाय उणी आशिल्ल्यान दिगंबर फेल जालो ; दुसऱ्या पी डब्ल्यू डीच्या इंटरव्यूक वचपाकूच 
जमलेंना . 

दोन म्हयन्फंउपरांत परतून , एका अनाथाश्रमांत ट्युटर म्हणून कॉल आयलो . ट्युशनां 
दिल्ली सर्टिफिकेटां घेवन गेलो . 

पंचवीस उमेदवारांतल्यान एकल्याची नेमणूक जातली . भिरांतीन काचाबूल जावन दिगंबर 
इंटरव्यूक भितर सरलो . 

दिगंबर कळसुलकर म्हळ्यार पेपरांत डायरी बरोवपी ते तुमीच ? ' एके बायलेन ताका प्रस्न 
केलो . 

ताणे उमेदीन ' हय ' म्हणून सांगलें आनी हिन्दी , मराठी , कोंकणी भासो शिकोवपाच्या 
अणभवाची सर्टिफिकेटां तांचे म्हऱ्यांत दवरली . 


शक्तिपात # १७ ९ 


' गणीत बी ..... ' संचालकान प्रस्न केलो . 
' म्हाकाच गणीत येना , हांव भुरग्यांक कशें शिकयतलों ? ' ताणें खरें तेंच सांगलें . 

ह्या उतरान सगले जाण हांसपाक लागले . तें पळोवन दिगंबराच्या मनावयलो ताण उणो 
जालो . 

मागीर आनीक कांय प्रस्न विचारले आनी इंटरव्यू सोंपलो . 

भायर दिगंबरापरस चड शिक्षण घेतिल्ले उमेदवार आशिल्ल्यान दिगंबराक खातरी 
नासली ; तरीय ' येतां ' म्हणून नमळायेन सांगून ताणें तांचो निरोप घेतलो . 

दुसऱ्या सप्तकांत ट्युटर म्हणून नेमणूक जाल्ल्याचे पत्र ते संस्थेकडल्यान आयलें . दनपारां 
आवयक सांगलें . तिणे रोखडीच देवाम्हयांत उजवात पेटयली . हो जॉब तसो पार्टटायम 
आशिल्ल्यान पांच वरांचेर अनाथाश्रमांत गेलो . थंयसरले मुखेल संचालिकेक तें पत्र दाखयलें . 

भुरग्यांनी मात ताका पळयनाफुडें बरोच बोवाळ केलो . कोण शिळोण्यो घालता , कोण 
कोणाक चिमटो काडटा तर कोण च्युईंगम खावन दुसऱ्याचे तकलेक लायता . 

' सर , पळय म्हाका चिंगम लायला . ' 
' गुर्जी , हो चिमटो काडटा . ' 

अशो तरेतरेच्यो कागाळी . पयलेसावन सातवेमेरेन ल्हान व्हड पन्नासेक भुरगी . तांकां ओग्गी 
करून दिगंबराचो ताळो दुखूक लागलो . 

इतल्यान संचालिका घडांयच करूंन दार उक्तं करून भितर आयली . तिणें कांय जाणांक 
बडयेन बडयले ; कांय जाणांक पोल्यांक चिमटे काडले , आनी ही भुरगी खुबूच मस्ती ' म्हणून 
पिरंगत ती गेली . दिगंबरान तिजेर लक्षच दिलेंना . भुरगी बडयेपरस मोगानूच लागी येतात , हो 
ताजी आजवेरचो अणभव . 

सुरवातीक दोळे माटे करून भिरांत दाखयली ; पूण भुरग्यांनी भीक घालिंना . मागीर सरळ 
काणी सांगपाक सुरवात केली . कांय जाणांचेर मायेमोगान हात भोंवडायलो . काय जाणांची मायेन 


वासपूस केली . 


' आरे , ओग्गी रावात रे . सर काणी सांगता , ' अशें म्हणून तांणीच एकामेकांक समजावन 
वर्गात शांतताय निर्माण केली . 

भुरगी ओग्गी बसल्यांत , अभ्यासय करतात हे पळोवन संचालिकेक खोस जाली . आनी ताजे 
विनंतीप्रमाण तिणे दार घडांयच करून उगडप , धांपप बंद केलें . 

ल्हव ल्हव दिगंबराचे जिणेचे दीस बदलूंक लागले . वेव्हारांतूय जम बसूंक लागलो . पुस्तकां 
दवरपाक ताणे हारशाची शोकेस करून घेतली . बसपाक कदेल घेतली . दोन वगतांच्या जेवणाचो 
खर्च सुटून बोल्सांत चार पयशे खेळपाक लागले . नवीं पुस्तकांय विकपाक सुरवात केली . 

आतां वेळूय उणो जालो . सबंद दीस पुस्तकां विकप आनी तिनसांजे ट्युशन ताका लागून 
नामस्मरण बंद जालें . सकाळी देवाचेर फुलां घालून बेगिबेगीन घरांतल्यान तो भायर वतालो . 

एक दीस ट्युशन चालू आसतना बेठीच भुरग्यांची नांवां विचारली . सर्वधर्मसमभाव आसचो 
अशीच सगल्यांची नांवां आसली . 


शक्तिपात # १८० 


इतल्यान एका भुरग्यान दिगंबराक प्रस्न केलो , ' सर , तूं क्रिस्ताव काय कोंकणो ? ' 

खीणभर किदें जाप दिवंची तेंच येवजलेंना . अनाथाश्रमांतल्या भुरग्यांक कोंकणो म्हळ्यार 
हिंदू हे सांगप बरे दिसलेंना . कोंकणांत रावतात ते कोंकणे ह्या अर्थान सगले कोंकणेच . 

तशी आवयबापूय नाशिल्ली ती अनाथ भुरगी मायेमोगाक खूब आशेल्ली . जेवण , कपडे 
हांजेइतलीच तांकां माया मोगाचीय गरज आसा हाजी जाणविकाय कोणाकूच नासली . 

मागीर त्या भुरग्यांक लागसार आपोवन मायेन तांचे फाटीर हात भोंवडावन दिगंबरान म्हळे , 
' भुरग्यांनो , हांव कोण म्हणून सांगू ? हांव पयलीं मनीस . मनीसपण हो म्हजो धर्म . कोंकणे 
क्रिस्तांव जें किदें आसा ते देवाचे प्रार्थनेचे वेगवेगळे रस्ते . आतां पळयात ; एके बसीक आचकीत 
अपघात जालो जाल्यार तूं क्रिस्ताव काय कोंकणो अशें विचारिनासतना चड सिरियस कोण आसा 
ताका पयलीं उबारून व्हरतात . अशेंच न्हय ? ' 

भुरग्यांनी हयकार दिलो . 

सुरवातीक ट्युशन चुकोवपी , बोबाट करपी भुरगीं ' सर , फाल्यां येतलो तूं ? ' अशें मायेन 
विचारताली . एक दीस गेलोना जाल्यार रागार फुगार जाताली . अशे तरेन थोड्याच दिसांनी 
दिगंबरावांगडा तांची दोस्ती जमली . 

धर्म नाशिल्ले संस्थेत भुरग्यांचो तो प्रस्न मात ताका भोंवन भोवन बेजार करतालो . ल्हव 
ल्हव काय घडणुकांचो दिश्टावो जावंक लागलो . 

एक दीस एक भुरगो दोळे पुशीत संचालिकेन बडयल्ल्याचे सांगूक लागलो . तो मस्ती करता 
म्हण तिणें ताजे तकलेर तांबयो मारलो . ब्रदर आयले काय नवे कपडे आनी ते गेले काय पोरणे 
पिंजके म्हळे कपडेतीं घालताली . आतांश्यान ताका ह्या भुरग्यांची खूब माया दिसताली ; काकूट 
येताली . 

दर आयतारा तांकां मिसाखातीर कपेलांत व्हरतात . क्रिस्तांवांच्यो सगल्यो परबो ती खोशयेन 
मनयतात . फादर , ब्रदर येवन परबेक गोडशें वाट्टाले . पूण हिंदूंच्यो परबो वा देवळां तांकां केन्नाच 
दाखयनासले . पुर्तुगेजा तेंपार दीनदुबळ्यांक क्रिस्ताव करपाकूच थापना जाल्ली ही संस्था ; आवय 
बापूय नशील्ल भुरगी दिष्टी पडली जाल्यार तांका जबरदस्तीन क्रिस्तांव करपाचो पुर्तुगेजा तेंपार 
खर कायदो आशिल्लो देखून देवळां , मशिदी सोडून क्रिस्तांवांचे सगले संस्कार तांचेर करतात . 
ताका लागून ह्या भुरग्यांनी ' सर , तूं क्रिस्ताव काय कोकणो हे विचारप सभावीक आसलें . 

धर्माच्या रूढ अर्थान चितलें जाल्यार चड भुरगीं तांच्या नांवांप्रमाण हिंदूच आसात . पूण तांकां 
हिंदू संस्कृतायेपसून पयस दवरल्यांत . हिंदुत्वाच्या नांवान बोबाट करपी एकूय महात्मा हांगा 
आयलोना . खरे म्हळ्यार हांकां मनीसधर्माचें , भारतीय संस्कृतायेचे शिक्षण दिवंक जाय . 

दिगंबराची आवय हाली दुयेंतूच आसता . श्रीधराआड चलपी देंमाद फावोरार जालो अशी 
सपनां तिका पडटात ; न्हिदेंत आनी जागृतायेंतूय . आतां आपूण जिवी आसतनाच सून हाडपाचें 
सपनूय ती पळयता . 

पुस्तकांचो पसरो घेवन दिगंबर जात्रेक गेलो काय जागरणांनी तकली फोडटाली . थंडी 
जाताली . भुरग्यांच्या सांगातान दिगंबर दुयेंस विसरतालो . 

आवयन बेगाबेग सून हाड म्हणून आग्रो धरलो . व्हंकल खंयच्यान हाडटलो ? ह्या दळडिरां 


शक्तिपात # १८१ 


मोग करपाक वेळ ना ; आनी तशी चलीय खंय दिश्टी पडना . 

निमाणे तिणेच आतेभयण सुमनाक सांगून थळ पळयलें . भुरगेपणांत कुसके नाल्ल दिल्ले 
म्हणून ताज्या व्हड भावालागीं कागाळ करपी , चंद्रकला आनी ताजेविशीं दुबाव घेवपी सुमन लग्न 
जमोवपाक फुडाकार घेता म्हणटकच ताका मातसो दुबाव आयलो ; पूण आवयचे उतर म्हणून 
दिगंबर ओगी रावलो . 

एक दीस सुमनाच्या घरांत चली पळोवपाचो कार्यक्रम जालो . सिनेमा पळयल्लेभाशेन . हुंडो 
नाका म्हणून ताणे पयलींच सांगून दवरिल्लें . रितीप्रमाण व्हंकलेक कांकणां घालपाची आनी ताका 
मुदी दिवपाची इत्सा व्हंकलेच्या भावान प्रगटायली . 

हरशीं फुटपायरेर बसपी तरणाट्याक खंयची सोयरीक येतली ? चली मातशी काळी , जाणटी 
तोंड सुकिल्लेभाशेन आसलें तरी ताणें दोळे धांपून हयकार दिलो . दुसऱ्याच दिसासावन आवयचे 
दुस उणें जावंक लागलें . 

दुसऱ्या सप्तकांत थंडी जाली म्हणून सुसेग आनी लग्नपत्रिका वांढूंक सुटी जाय म्हणून 
दाखलो हाडपाक दोतोरागेर गेलो . 

तपासून जातकच दोतोरान विचारले , ' आरे , तुमच्या घरांत कोणाक टीबीचे दुयेंस जाला ? ' 
' म्हज्या बापायक कॅन्सर जाल्लो . ' दिगंबरान सांगलें . मागीर दोतोरान एक्सरे काडलो . 
' आतां मात सोरो आनी सॅक्स हांचेपासून पयस रावपाचे ' दोतोरान सांगलें . 

' दोतोर , हांव सामको शिवराक . तसलें किदेंच चिंतुंकूय ना . आतां म्हजे लग्न आसा फुडल्या 
सप्तकांत , ' दिगंबरान जाप दिली . 

' च ...... ..... माय गॉड ! आतां तरी सध्या लग्नाचे भानगडीत पडूं नाका . तूं काम कसलें 
करताय ? ' 

ताणें काम कसलें करता तें सांगलें . 

' आयजपासून ट्युशन बंद कर . केस पॉझिटिव आसा . तांतीं , मटन खावपाचें . सिगार 
ओडपाचे ना . ' 

' एक वर्स जालें . हांवें सिगार बंद केलां , ' दिगंबरान सांगलें . 

मागीर नर्सीन इंजेसांव केलें . थोड्या वेळान ते सुवातेर फुगो आयलो . पूण तिणें तें 
पळयनासतना इंजेसाव केलें . 

वखदां , इंजेसांवां घेवंन दिगंबर फुटपायरेर बसलो . वेपार उक्तो केलो ; पूण भेरोवप थारलेंना . 
सगली कूड भिरभिरूंक लागली . मागीर पसरो बंद केलो आनी मोटारसायकलीर बसून दिगंबर 
घरा आयलो . 

आवयक तकली फोडटां म्हणून सांगलें . तिणे रोखडीच सूंठ झरोवन तकलेक लायली . 

तिसऱ्या दिसा खाजगी दोतोरागेर इंजेसांव करूंक गेलो . ताणें भिरभिरपाची गजाल 
आयकून न्हयकार दिलो . मागीर सरकारी दवाखान्यांत गेलो . थंयसरल्या दोतोराक ही खबर 
सांगली . ताणें गुळयो दिल्यो ; इंजेसांव नाका म्हणून सांगलें . 


शक्तिपात # १८२ 


मागीर एका ज्योतीश जाणपी गांवठी दोतोरागेर गेलो . ' कोण सांगता तुका टीबी जाल्या 
म्हणून ? नाखटां हळदुवी दिसतात ? मूत हळदुवे जाता मरे ? ' 

दिगंबरान हय म्हणून सांगलें . ताणें कामणीची वखदां दिली . 

घरां येवन टीबी ची वखदां भायर उडयली . आवयक कामीण जाल्या म्हणून सांगलें . देवाचो 
प्रसाद जायनासलो अशी फट मारून लग्न फुडल्या म्हयन्यांत करपाचे थारायलें . 

एक म्हयनो जावनूय कामीण बरी जायना म्हणून शारांत वचून तपासणी केल्यार टी बी चेच 
दुयेंस उप्रासले . ती वखदां घेवन दिगंबर घरा आयलो . व्हंकलेच्या बापायक चीट बरोवन खरे कारण 
कळयलें . आवयकूय सांगलें . हाजो तिजेर आनीक आघात जालो . 

चार दिसांनी आतेभयण सुमनान येवंन घरांन बोबाट केलो . सगलें घरच तकलेर घेतलें . 

' तुका असो विस्वासघात करचो आसलो तर म्हाका त्रासांत किद्याक उडयलंय ? ' सुमन 
तांबडेंगुंज जालें . 

' धा टक्के व्याजान रीण काडून मंगळसुत्र केला . तां घेवन इक ना जाल्यार कोणायच्याय 
गळ्यांत घाल . माजी रक्कम पांच हजार रुपया आतांच दिवंक व्हयी ना जाल्यार मी वगी रावचंय 
ना ' म्हणून मंगळसुत्र उडोवन तें चलूंक लागले . 

मागीर मंगळसुत्र पोरण्या बाजारांत विकून दोन हजार आयले . तीन हजार घरांतलें 
आशिल्लें नाशिल्ले सगलें मेळून अा मोलाक दिवन रीण फारीक केलें . 

दुयेंत आसतना पोटाखातीर किदें तरी करपाक जाय म्हणून फुटपायरेवयलो पसरो परत 
उकतो केलो . 

एक दीस म्हापशेंकार इश्ट आयलो . 

दिगंबर , अक्कलकोटाक तरी वचून पळय . हांवूय वचपाचें चिंतता . येताय ? ' ताणें विचारलें . 
' रीण काडून हांव येवंचोंना , स्वामीकृपेन गिरायक जालें जाल्यार येतलों ' दिगंबरान सांगलें . 

योगायोगान फाटल्या सप्तकांत साडेतीनशे रुपया फायदो जालो तेत्रा म्हापशेंकार इश्टाक 
फाल्यां अक्कलकोटाक वचुया अशें सांगले . 

दुसऱ्या दिसा ताज्या सांगातान दिगंबर अक्कलकोटाक गेलो . 

वटवृक्ष मंदिरांत गेले . श्री स्वामी समर्थांचे दर्शन घेतले . देगेचे कुडीत प्रत्यक्ष समर्थांचे 
कुलच्यांव . थंय वतकीच भावार्थ दाटून आयलो . दोळ्यांतल्यान आनंदाची दुकां गळूक लागली . 
भक्तांचेर मायामोग करपी , म्होवाळ रूप .... ते आयज जिवीत आशिल्ले जाल्यार .... स्वामी ... ऽऽ ' 
म्हणून सद्गदीत जावन मस्तक त्या कुलच्यांवाचेर दवरलें . खीणभर दिगंबर स्वताक विसरलो . 

मागीर मठाचे कचेरेंत वचून कूड बूक केली . थंय सामान दवरलें ; आनी खानावळीत वचून 
ते जेवन आयले . 

रातचे ते कुडीत गरम जाता म्हणून दिगंबरान मठाच्या मंटपांतूच उक्तडार शेंदरी घाली . 
रोखडीच ताका न्हीद आयली . 

सपनांत प्रत्यक्ष स्वामी समर्थ दिगंबरा म्हन्यांत बसून खूब वगत किदें तरी सांगताले . हो 
साक्षात्कार इतलो उत्कट आसलो , ताणें दोळे उक्ते केले तरीय स्वामी समर्थ म्हयांत दिश्टी 


शक्तिपात # १८३ 


पडटाले . 

इतल्यान देवळांत कांकडआरत सुरू जाली आनी स्वामी समर्थ अदृश्य जाले . 

मागीर म्हापशेंकार इश्टाक उठोवन तोंड धुयलें , न्हाले आनी मठांत येवन स्वामीक 
नमस्कार केलो . 

' आरे , तुज्या दुयेंसाविशी सांगले ? ते तुजें भाटूय तुका परत मेळोवन दितले . ' म्हापशेंकार 
पोटतिडकीन उलयलो . 

प्रत्यक्ष दर्शन दिवन म्हजेवांगडा भासाभास करपी स्वामींक हांवें आनीक किदें सांगपाचें ? 
कामीण जावं , ना जाल्यार टीबी , कॅन्सर तसो संवसारांत आसुनूय दिगंबर संन्याशीच उरला . . 
म्हणून ताणें स्वामीलागीं किदेंच मागलेंना . 

मागीर बसींतल्यान गोंयांत आयले . दुसऱ्या दिसाच्यान दुयेंस खुबूच वाडलें . खोकली येवन 
कफ पडून आंगाचो सुकून सामको कांटो जालो . थुकयेंतल्यान रगतूय पडपाक लागलें . 

आवयन ताईक रेकाद धाडलो . तें उर्जेत आयलें . 
' ताई , केन्ना आयलाय गो ? ' दिगंबरान खरशेत विचारलें . 
दिगंबर , भिरांत धरपाचे काय कारण ना . ' -ताई . 

रोखडीच स्पेशल गाडी करून दोतोरागेर गेले . दोतोरान बेगाबेग रगत तपासलें आनी 
एक्सरे काडलो . वखदां बरोवन दिली . 

तशें ताका दुयेंस न नासले . भाटावांगडा ताजे कुडीचीय पावणी जाल्ली . 
मागीर वखदां घेवन ताई - भावोजीवांगडा दिगंबर फणसगांवां तांच्या घरा गेलो . 

मनांतले मनांत दिगंबर स्वामीचो जप करतालो . वखदां घेतालो . ताई देवाची प्रार्थना 
करताली . नवनाथ कथासार वाचताले . भावोजीन वखदांखातीर उदकाभाशेन दुडू काबार केले . 

दिगंबराक ह्या दुयेसांतल्यान बरोजावपाची खातरी नासली . ताई धीर दितालें . मनीस मरतना 
एक फावट पळयल्लो . दिनेशाचे वसरेर रावतालो तेन्नाची गजाल . तेन्ना शाबरी मंत्र नामस्मरण 
नित्यनेमान करतालो . दिनेशाची आवय कॅन्सर जावन मरणाचे वाटेर आसली . एक दिसा तिणे 
दोळे वयर केले . तेन्ना दिगंबरान दत्तगुरुचें ध्यान करून ' दत्तगुरू हिजी पिराय काबार जाली 
जाल्यार म्हजी पिराय हिका दी ' म्हणून संकल्प केलो . 

अनुसुया अत्री संभूतो दत्तत्रेयो दिगंबरा ।। 
स्मर्तृगामी स्व भक्तानाम उध्दर्ता भवसंकटात ।। ' 
ह्या मंत्राचो जप करून दत्तप्रभूची प्रार्थना केली . 

ॐ परब्रह्म परमाह्येन नमः । उप्तती स्थिती प्रलयकराय । ब्रह्म हरि हराय । त्रिगुणात्मने 
कौतुकानी दर्शन दर्शय मंत्र तंत्र सिध्दीम् कुरू कुरू स्वाहा ।। ह्या मंत्राचो जप करून तिजेर लक्ष 
केंद्रीत केले ; तेन्ना दिगंबराचे नदरेंतल्यान उजडास्वाची शक्त भायर येवन तिजे कुडीर पसरली 
आनी तिजे कुडींतल्यान तामसीक शक्त भायर येवन दिगंबराक विजेचो झटको येयल्ले भाशेन 
जाले . मागीर रोखडींच तिज्या दोळ्याची बबुळां सारकी जाली . ती सावचीत जाली . बरी जाली . 
मागीर दिगंबरान दोतोर सांगवेकाराक आपोवन ताजो टिट्रमॅट सुरू केलो . काय दिसांनी तिज्या 

घरकारान दिगंबराक जेवंक आपयलो . पळय जाल्यार नुस्तें . शिवराक आसून नुस्तें खावन नेम 
मोडलो त्याच दिसा तिजे दुयेंस वाडले . राती सपन पडलें . ती देवाऱ्यालागीं न्हिदल्या . दोळे उक्ते 
करू पळयलें जाल्यार तिजी धरधर थारली ..... ह्या उगडासान काचाबूल जावन दिगंबराक 
खोकली आयली . 

चार दिसांनी न्हिदेंत सपन पडलें . 

एका व्हड देवळांतले गर्भकुडीत शिवलिंग ; तातूतल्यान आवाज आयलो , दिगंबर , घाबरू 
नकोस . आम्ही तुझ्या पाठीशी आहोत . ' 

जागृत जालो जाल्यार दुयेंस उणें जावन आंगांत हुशारकाय आयली . मागीर हे सपन 
दिगंबरान ताईक सांगलें . 

' दिगंबर , आतां तूं बरो जातलो . शिवशंभू तुजे फाटल्यान उबो आशिल्ल्यान भिरांत धरपाचे 
कांयच कारण ना , ' ताईन सांगलें . 

आठ दिसांनी दुयेंस काबार जावन दिगंबर सामको बरो जालो . 

मागीर ताईचो निरोप घेवन गोंयां येवपी बसीत बसलो . म्हापश्या प्रासार येतकच एक सोर्त 
काडली . 

दुसऱ्या दिसा पळय जाल्यार ताका वीस हजारांचे इनाम फावो जालां . आतां चारूय वटांनी 
सूख धावून येवंक लागलें . 

फुकीसवाय सुवात मेळून शारापसून पयस दोंगरादेगेक दोन खोलयांचे माणकुलें घर 
मेळपाक उतर घालें . ते रोखडेंच फळाक येवन ताणें तें घर देणगी म्हणून दिवन नांवार करपाक 
फकत एक हजार घेतले . 

दिगंबर , बगलंय मरे . निमणो सत्याचोच जय जाता . ' आवयन इतलेंच म्हळे . हाली ती चड 
उलयच नासली . केन्नाकेनाय मोन्यांनीच धर्तरर हात घश्टून श्रीधराक श्राप दिताली . 

दिगंबर मात चडांत चड वगत नामस्मरण , जप , साधना हातुंतूच घालयतालो . सिगराचो 


उगडासूय येनासलो . 


काय दिसांनी अक्षयतृतियेक गुरुचरित्राचो सप्ता करून घरप्रवेश केलो . सोबीत देवारो , 
सरस्वती , भवानी , शिवपिंडी , गणपती पंचायतनाची स्थापना केली . 

फांतोडेर पांच वरांचेर उठून योगसाधना आनी नामस्मरण सुरू केले . तें करतना केन्नाकेनाय 
कानांत स्वास घेवप चलता अशें दिस ; आनी तांतूतल्यान साबार तरांचे आवाज येवन ओंठ धांपिल्ले 
आसतनाय भितरले भितर नामस्मरण जांवक लागलें . 

केनाय कोणेय बारांत पार्टेक आपयलो जाल्यार दिगंबर ताका म्हणटालो , ' आरे , ही धुंदताय 
सामकी पचकी , हुर्राक उदक जातलें अशी उत्कट धुंदताय चित्ताची निर्मळटाय एकाग्रताय 
जातकच येता . हातूंत निरामय आनंद मेळून दुख्खाचो अधूच बदलून वता . ' 

' दिगंबरा , आध्यात्मीक धुंदतायेखातीर कितली साधना करची पडटा ; पूण सोन्याची धुंदताय 
रोखडीच मेळटा . ' कोणे तरी म्हळे . 

' आरे , सोयाचे धुंदतायेन दुख्ख आनीक भेसडायता . बुदवंतूय बुद्द वोगडावन बसतात . 

आध्यात्मीक धुंदतायेन मन प्रसन्न जावन बुद्य परजळीत जाता . शांतताय , ईश्वरी कृपा हांचो 
वेगळीच अणभव येता , दिगंबर सांगतालो . पूण चड भासाभास करपांत ताका रूच नासताली . 


फाटल्या दुयेंसान दिगंबराची कुडीवयली आस उणी उणी जायत आसा . भितरल्या 
अणभवाचें ताका इतलें पिशे लागलें काय नामाबगर एकूय खीण वोगडावप म्हळ्यार ताज्या 
जिवार येतालें . 

सदांभाशेन दिगंबर पद्मासन घालून देवघरांत बसून जप करतालो . थोड्या वेळान मन 
नामाच्या ल्हारांर उफेवंक लागले . दोळे धांपले आनी झगझगीत उजवाडाच्या टिंबांचेर नदर थीर 
जाली . आनंदाचे उत्कट धुंदतायेंत गुल्ल जालो आनी सोरपाभाशेन धोलपाक लागलो . 

' अखंड मंडलांकारं व्याप्तं येन चराचरम् ।। 
तत् पदं दर्शितं येन तस्मै श्री गुरवेः नमः ' 
म्हणून दत्ताची प्रार्थना करून ' सर्वेऽपि सुखिनः सन्तु ..... ' म्हळे . 

इतल्यान आवयन जेवण वाडूं काय ? म्हणून विचारले . तिका जेवण नाका म्हणून सांगून 
दिगंबर देवाम्हन्यांतूच शेंदरी घालून आड पडलो . 

आयज वेगळेच तरेचे शांततायेचो अणभव येवंक लागलो . इतल्यान वातावरणांतूय किदें 
तरी बदल जावंक लागलोशें दिसले तेन्ना दिगंबर उठून वणटीक तेंकून बसलो . 

शिरांतल्यान सुक्ष्म थरथरप , कंपन सुरू जावन दिगंबराच्या सगल्या आंगाक चंवर आयलो 
आनी ताजे म्हन्यांत ताचीच आकृताय , ताजेंच रूप तयार जालें . हे ताज्यांतल्यान निर्माण जालां 
हेय जाणवतालें . मागीर नदरेंत उजवाडाची शक्त भायर येवंक लागली . ताजे नदरेक नदर दिवप 
कठीण जाताले ; तरीय दिगंबर दोळ्याची पापणी हालयनासतना नदरेक नदर दितालो . ताका 
बारीकसाणीन पारखितालो . 

झगझगीत नदर सोडल्यार ते पडबिंबाचे , आकृतायेच्या आंगावयले कपडे , सगलो भेस 
ताजेभाशेनूच ; दिगंबराक दिगंबराक ताजें अप्रूप आनी अजापूच दिसले . 

पंदरा - वीस मिनटांउपरांत तें रूप परतून ताज्यांतूच विलीन जालें . 

मागीर उन्मन आवतिकाय जावन दिगंबरान एक ग्लास थंडगार उदक पियेवन हांतुणार 
आंग उडयलें . 

सकाळी जागो जालो जाल्यार आंगांत विलक्षण उत्साह , हुशारी निर्माण जाल्या . फांतोडचे 
विधी आटपून न्हावन धुवन ताणें आवयन केल्लो तिखट शिरो आनी च्या घेतली . 

दिगंबरा , आतां तरी दोनाचे चार कर बाबा . मी काय आतां चड दीस काडचंय ना . आरे 
पापया , आतां देवान घर दिला . फुडें वंशाचो दिवो पेटलोना जाल्यार म्हाका मुक्तताय मेळचिना . ' 
दिगंबराचे आवयची बडबड चालूच आसली . . 

मागीर दिगंबर कैवल्यानंद स्वामीच्या मठांत गेलो . कैवल्यानंद स्वामी व्हड नामना - कीर्त 
आशिल्ले स्वामी . वयल्या पांवड्यार पावल्यात हे दिगंबर आयकून जाणा आसलो . आपूण जिवंत 


शक्तिपात # १८६ 


आसतनाच तांणी आपलो पुतळो केल्लो . दरवाट्यार पुतळ्याचे दर्शन घेवन दिगंबर मठाभितर 


गेलो . 


' यायात दिगंबरजी . ' हांसत्या मुखान तांणी येवकार दिलो . समाधींतल्या सिध्दाक आनी 
कैवल्यानंद स्वामीजीन नमस्कार करून दिगंबर तांचे म्हयांत बसलो . 

' स्वामीजी , योगसाधना करतना आपलेंच रूप आपणाक दिसूंक शकता ? ' - दिगंबर . 
' हो हो . माझेच रूप पाहिले मी डोळां अशे संतानी बरोवन दवरलां , ' स्वामीजीन जाप दिली . 

ते अभंग दिगंबराकय खबर आसले . मागीर इडा पिंगला नाडीचेर भासाभास जाली आनी 
दिगंबर तांचो निरोप घेवन मठांतल्यान भायर येयलो . 

इतल्यान तांचो किर्तनकार शिश्य दिश्टी पडलो . 

' दिगंबर , तुका एक सांगपाचें चिंततां पूण म्हजें नांव कोणाक सांगू नाका , ' अशें म्हणून एक 
गजाल सांगली . 

खीणभर दिगंबराक किदें जाप दिवंची तें येवजलेंना . कांय दिसांपयलीं ते पिशाभाशेन 
वावुरताले . उन्मनीची ती अवस्था आशिल्ल्याचे स्वामी सांगताले पूण आयज ताजो आपल्या 
कानार विस्वास बसना जालो . येत्या व्हड स्वामीन रखेल दवरुनूय आनीक एके तरणाटे चलेचेर 
ह्या नदरेन पळोवप समा न्हय . शीः ह्या मठांत परत केन्ना येवपाचें ना अशें चिंतून दिगंबरान या 
शिश्यान दिल्लें स्वामी रामकृष्णाचे पुस्तक घेतलें आनी घरा आयलो . 

' हांवूय असोच व्हावून गेलों जाल्यार ? फाल्यां कोडूलिंबाचो रोस घेवन सिध्दासन करूंक 
जाय अशे चिंतून दिगंबर घरा आयलो . 

मागीर तुळशीआंगणांत बसून रामकृष्ण परमहंस स्वामींचे पुस्तक हातांत घेतलें . तांच्या 
अणभवाच्या म्होंवाळ उतरान भावार्थ जागो जालो . तांच्या दरेक उतरांत आवयचो मोग व्हांवता . 
आदिमायाच तांच्या मुखांतल्यान उलयता . ल्हान भुरगें रडपाक लागलें काय आवय हातांतलें काम 
दवरून धावून बेगाबेग त्या भुरग्याक वेंगेंत धरता . दूद दिता . तसोच परमात्मा परमेश्वर लेगीत 
आकूळपिकूळ जावन ताजो उगडास केलो जाल्यार आवयभाशेन धावून येवंन भक्ताक दर्शन 
दिवंन शांतताय दिता . 

मागीर दिगंबर देवघरांत येवन दत्तमुर्तीक पळयत रावलो . ती ताजेलागी उलयना म्हणून 
हालमेहुलमे लागले . दुकांनी दोळे भरून आयले . खूब रडचें ... ल्हान भुरग्याभाशेन अशें ताका 
दिसले . 

' दत्तात्रेया , आरे , तुवेंच ह्या कलियुगांत स्वामी समर्थांचे रूप घेतले . मागीर आतांच म्हजेर 
रागारफुगार किदयाक जालाय ? तूंच म्हजो गुरू . आवय - बापूय सगलें तूंच . दुयेंसांतल्यान तुवेंच 
सपनांत शिवलिंगाचे दर्शन घडोवन म्हाका जिवीत केलो . आतां तुजेबगर कोण म्हाका पालव 
दितलो ? ..... ' कितलो वगत दिगंबर पिशाभाशेन बडबडटालो . 

इतल्यान दत्तमूर्त जागृत जावन तिजेर गुलाबी कोर दिसपाक लागलो . कितलोसोच वगत ... 
ताजी मायेस्त नदर दिगंबर पळयत रावलों . दोळ्यांतल्यान दुकां येवंक लागली . दुख्खाची न्हय ; 
आनंदाची . 

खूब वेळान दिगंबर भायर येवन बसलो . सरभोंवतणी तुळशी रोपां , रोजां , अनंत , सोलयां 
बी फुलांचो परमळ . देवाचे कुडीचे भायले वणटीवयर पळय जाल्यार वड , पिंपळ आनी रुमड 
तीन रोपे आयल्यात . साक्षात दत्तात्रय प्रगट जाला . तिनूय रूख एकठांय येवप म्हळ्यार अजापाची 
गजाल . दिगंबराचें मन आनंदान भरून आयलें . 

दिगंबर , आरे , असां बसान कसां जातलां ? काय नोकरी धंदो करुचां बग , ' अशें म्हणून 
आवय कमरार हात दवरून उबी रावली . 

' आगे , आजून तरी देवान किदेंच उणें केलेंना . दीसपट्टो गिरास मेळटा . सोर्तीचे दुडू बँकेत 
आसात , ' अशें म्हणून दिगंबरान तिका समजावपाचो प्रयत्न केलो ; पूण तिजे तकलेंत तें गेलेंना . 
फाल्यां देवगडाक बाबा येतलो तांची भेट घेवन फुडाराचे विचार ' अशें तिणे सांगलें . बाबाची भेट 
म्हणटकच दिगंबरान आनंदान हयकार दिलो . 

सदांभाशेन देवघरांत वचून दर्भासन घाले . पुरक कुंभक रेचक प्राणायाम केलो आनी 
कुंडलिनी जागृत करपाचो ॐ नमो भगवते राज राजेश्वरी । सागरतीर महा मायापूर निवासिनी ... ' 
हो मंत्र जप करूंक लागलो . 

मंत्राच्या उच्चारान तंद्री लागून दिगंबर सोरपाभाशेन धोलपाक लागलो . दोळे बंद जाले आनी 
भितरले नदरेमुखार गरगरीत ध्रुवपी उजवाडाची नखेत्रां .... दर्याची ल्हारां ..... निळे निळे मळब 
अशी दृश्यां दिसपाक लागली . 

मागीर धुंदी आयली . इतल्यान , आवयन उलो केलो म्हणून दिगंबर भायर आयलो . 
दोन उंडयो घेवन दिगंबर हांतुणार पडलो . 

दुसरे फांतोडेर न्हावन धुवन गुरूगिताईचे वाचन केले . मागीर ' दत्तजयंतीक वतां ' अशें 
आवयक सांगून बसींत बसून कुडापकर बाबाच्या मठांत गेलो . 

दत्तजल्म आशिल्ल्यान बरीच गर्दी आसली . भितर येतकच सुंठीचो प्रसाद हातार पडलो . 
इतल्यान ताई दिसली . 

' आरे दिगंबर , केन्ना आयलंय ? बरे केलाय . मागीर वतना भायलेभायर मात वचूं नाका . ' 
अशें म्हणून ताई आपल्या घरा वचपाक भायर सरलें . 

मागीर मठाचे गर्भकुडीत आयलो . उजवातींचो , कापराचो परमळ . मनाक बरें दिसलें . गर्दैत 
एका कोनशाक बसलो . 

ह्या बाबांक दिगंबर पयलेच फावट पळयतालो . दोतोर , संदेश सांगवेकार आनी कांय 
इश्टांनी तांचेविशीं सांगिल्लें . पायजमो , शर्ट अशा धव्याफुल्ल भेसांत सादेपणान ते दत्तमुर्तीम्हांत 


बसल्यात . 


' मी कोण म्हाराज न्हय . मी तुमच्यासारकोच एक मनीस . ध्यानीमनीं नासतना दत्तगुरूंचो 
साक्षात्कार जावन माजां जीवनच बदलून गेला . सहज मी ' सो अहम् ' चो जप केलो आनी हो दीस 
उजवाडलो . तर ' सोऽऽ ' चो उच्चार करून स्वास भितर घेवंचो आनी ' अहम् ' म्हणून भायर 
सोडचो . इतकांच . कांय मोठां नाय . जप , तप अशांतला माका कांय म्हायत नाय . गुरुचरित्राचा 
पारायण मात नेमान करतंय , ' कुडापकर बाबा सांगताले . 

इतल्यान एका खिणांत दिगंबराच्या नकळट ताज्या तोंडांतल्यान तांणी सांगलो तसलो जप 
सुरू जालो .... सुरवातीक मनांतले मनांत . 

' हंयसर लोक प्रस्न विचारूंक येतत . देवासाठी कोण येयनत नाय ह्यां मात वायट दिसता 
माका , ' अशें तांणी म्हळे आनी दिगंबराच्या दोळ्यांतल्यान दुकां व्हावूक लागली . ' सो अहम् ' चो 
स्वासोस्वास नेटान आनी व्हड आवाजांत जावंक लागलो आनी परमळाचे ल्हार आयलें . 

इतल्यान बाबान ताका कोनशा कडलो उठोवन आपले म्हयांत बसयलो ; आनी मायेमोगान 
ताजे फाटीर हात भोंवडावन म्हळे , ' बाळ , काय काळजी करू नकोस . माका समजलां म्हणान 
मी बोलान गेलंय . मी तुका देवाची गांठ घालून दितंय . अशीच दत्ताची सेवा कर . ' ' 

ल्हव ल्हव ' सो अहम्'चो जप बंद जावन दिगंबर शांत जालो . दत्तमुर्तीचेर लक्ष केंद्रीत करून 
तांणी ताका बिबूत आनी प्रसाद दिलो . 

दिगंबराचे मन भक्तीन इतलें धुंद जाल्लें की थंयसरल्यान उठपाची इत्साच नासली ; पूण 
हेर लोकांचे प्रस्न आशिल्ल्यान दत्तगुरूंक आनी बाबांक नमस्कार करून तांचो निरोप घेतलो . 
मागीर ताईच्या घरा गेलो . तिणे रोखडेंच जेवण वाडले . 

' बरां केलंय बाबा . म्हाका तुजीच काळजी - हुस्को . बाबान काय सांगलां ? ' ताईन विचारलें . 
' देवाची गांठ घालून दिली ; आनी दत्तसेवा करपाक सांगलें . ' दिगंबरान जाप दिली . 
' कप्पाळ ! ' म्हणून तिणें तकलेक हात लायलो . 

मागीर तब्येतीची , आवयची वासपूस केली . तशें बडबडप चालूच आसलें . हे बाबतीत 
आवयच्या मोडणार गेल्या ती . कितल्याशाच हुस्क्यांच्यो पोटल्यो तकलेर आशिल्ल्यान गिरेस्तकाय 
आसुनूय तिका सूख ना . 

' बरें , येतां ' अशें सांगून दिगंबरान तिजो निरोप घेतलो . आनी बसींतल्यान म्हापश्यां आयलो . 

घरा येतकच आवयन ' बाबान नोकरेचें किदें सांगला ' म्हणून विचारलें . देवाची गांठ 
म्हणटकच तिणेय कपलार हात मारलो आनी हुस्को करीत बसली . 

आमोरेर सदाभाशेन देवाम्हयांत बसलो . प्राणायाम करून जप सुरू केलो . दोळ्यांच्यो 
पापण्यो बंद जाल्यो . सोहमचो जप केलो . थोड्या वेळानऽऽ सो अहम् जपान भस्त्रीकाबंध सुरू 
जावन बोमली भितर वचून पोटाचो भाग भात्याभाशेन हालपाक लागलो . तशी आतां तरेतरेची 
आसनां योगबंध आपशींच घडून येतात . 

निळ्या निळ्या मळबांत झगझगीत बिंदू आपणाभोंवतणी व्हड वेगान भोंवपाक लागलो . 
ताजे कुशीक एक निळी जोत प्रगटली . थंडगार आल्हाददायक निळेपणांत व्हावून वचचे , अशें 
दिसूक लागलें . देहभान विसरून ल्हारार लाकूड व्हावून वता तसो दिगंबर आनंदाच्या ल्हारांर 
व्हावूक लागलो . पयस ..... पयस ..... 

इतल्यांत स्वाधिष्ठान चक्राचेर दुखूक लागलें आनी दिगंबर भानार आयलो . फाटीच्या 
कण्यांतल्यान एक मूय वयर वयर येवंक लागली . मांडयेवयलो हात उखलून कणो सांसपिलो 
जाल्यार ती हाताक लागलिना , पूण वयर वयर मानेकडेन वताली . हे घडणुकेन साधनेत व्यत्यय 
आयलो . पदमासन ल्हव मेकळे तो करून उठलो . 

राती गाड न्हिदेंत सपन साक्षात्कार जावंक लागलो ... 

दिगंबर न्हिदला आनी ताजे कुशीक थोड्या अंतरार ऊंच आसनार बशिल्ली परजळीत , 
तेजवंत देवता ... कुंडलिनी शक्त आपलेवांगडा येवंक सांगता . तिजो गोरोपिट्ट हात रबरीभाशेन 
व्हड जायत ताजेम्हांत पावलो . 

दिगंबराक हालोवन तिणें जागृत केलो . सरभोंवतणीं परमळाची ल्हारां येवन दिगंबर 
आनंदांत न्हालो . ताज्या हाताक धरून ती चार दरवटे हुपून उजवाडांत आयली . सुर्यापरस चड 
उजवाडांत ताजे अस्तित्वूच उजवाडाचें जालें ... भोंवतणी कितलेशेच सूर्य उदेले ... 

जागृत जालो जाल्यार तोंडातल्यान 
' ॐ नमो भगवते राज राजेश्वरी ..... ' 
सागरतीर महामायापुर निवासिनी ।। महाकाली महालक्ष्मी महासरस्वती । 
अन्नपुर्णा शक्ती देवी , अंबे माते उदयोस्तु उदयोस्तु । ॐ ऐम हीम क्लीम श्रीम । 
याम राम लाम । शम दम वम् तम् ।। 
मंत्रजप मनांतले मनांत आपशींच चालू आसलो . 

मंत्रजपाच्या लय नादांत मन आनंदांत न्हालें . ध्यानीमनी नासतना कुंडलिनी जगदंबेचें दर्शन 
घडलें . 

त्या दिसासावन ताका सुचक सपनां पडून देव देवतेची दर्शनां सदांच जावंक लागली . 

एक दीस रायच्या समर्थ बाबांचो सपन दृश्टांत जालो . तशें ताणें तांकां पयलीं केन्नाच 
पळोवंक नासले ; पूण नांव आयकून खबर आसलें . 

तेजवंत मूख . ध - फुल्ल खाड . हो दृश्टांत दिसाचोच जालो . त्या दृश्यावयल्यान चवकशी 
करीत करीत राय गांवांत पावलो . व्हड संन्यासी म्हणून तांची नामना आसली . तांचे दर्शन जाल्यार 
जावपाचें . चड वेळ ते भुयारांत बसून आसताले . थंय कोणाकूच प्रवेश नासलो . म्हणून दिगंबर 
आश्रमांत बसून ते भुयारांतल्यान केन्ना भायर येतात हाजी वाट पळयत रावलों . 

इतल्यान तांची स्वारी भुयारांतल्यान भायर येवन दिगंबरा म्हयांत उबी रावली . 
नमळायेन दिगंबरान तांकां नमस्कार केलो . 

' जा ... च्यांगलं होईल . ' म्हणून तांणी खडीसाकर हातार दवरली आनी रोखडेच परत 
भुयारांत वचपाक गेले . 

ताका तांचेलागी खूब उलोवपाचें आसलें . रातची तरी बाबांची भेट जायत म्हणून थंय रावपाचें 
थारावन तो देगेच्या मंदिरांत समाधी म्हन्यांत बसलों . 

थंयसरलें वातावरण प्रसन्न आशिल्ल्यान सत् संकल्पान मन दाटून आयलें . नामस्मरण सुरू 
जालें . दोळे बंद जावन तेजबिंदू गरगरत म्हन्यांत आयलो . निळ्या दर्याची ल्हारार ल्हारा येवंक 
लागली . 

इतल्यान सेवेकऱ्यान ‘ ए , ऊठ . न्हीद काडटाय ? हांगा दत्तमंदिराचे बांदकाम चलला . 
सामानाची चोरी जायत म्हणून कोणाक रावपाक मेळना , ' अशें सांगून ताका उठयलो . 

' हांव चोर न्हय . हांव बाबांचो दृश्टांत जालो म्हणून हांगा आयलां , ' दिगंबरान सांगलें . 
' ए ऽऽ दिश्टांत बिश्टांत जावपाक तूं योगी न्हय . चल वच हांगासरल्यान , ' दुसरो सेवेकरी . 
मागीर तांणी दिगंबराक धांवडावन घालो . 

' दत्तगुरू , तुजी इत्सा , दिगंबरान मनांत म्हळे . 

घडयाळीत आठ जाल्ली . आतां धरा वचपाक बस ना . पायलट करून दिगंबर 
मोटारसायकलीन घरा आयलो . घरा पावतकच ताका चाळीस रुपया हाडून दिले . 


दिगंबर सोर्ती विकतालो तेन्ना भोवडी करतना सुहास शिंदे वेपाऱ्याची वळख जाल्ली . तो 
मायेमोगान वासपूस करतालो . ताज्या सांगण्यावयल्यान देवगडाक फणसगांवांत आबा म्हाराजाची 
भेट घेतली . म्हाराज दत्तमंदिरांत वतना दिश्टी पडले . दिगंबरान सुहासाची वळख सांगली आनी 
म्हापशेंकारा सांगाताना तांचे फाटल्यान चलपाक लागलो . एक जोत अंतराळांतल्यान तांच्या 
सांगाताक वतना दिश्टी पडली . दत्तमूर्त तांकां राऊळ म्हाराजान दिल्ली . दिगंबरान दत्तप्रभूक 
नमकार केलो . 

मागीर आबा म्हाराजान तांची वासपूस करून जेवणाची वेवस्था केली . राती सपनांत 
दिगंबराक त्या थळाचो दिश्टावो जालो . एक थळ दिश्टी पडून नवनाथाचे दर्शन जालें . फांतोडेर 
दिगंबरान तांकां हो दिश्टावो सांगून हांगा अशें थळ खंय आसा ? असो प्रस्न केलो . 

मागीर दोंगराचेर वचून दिगंबर नामस्मरण करपाक बसलो तेत्रा एका नाथाचो दिश्टावो 
जालो . मागीर दोगूय जण मंदिरांत गेले आनी आबा म्हाराजाचो निरोप घेवन गोंयां आयले . 

एक दीस सुहास , आबा म्हाराज आनी दिगंबर कांसरपाली कालिकेच्या मंदिरांत गेल्ले . थंय 
वचत जाल्यार रात जाल्यान गर्भकूड बंद . तिगूय जण चौकान गर्भकुडीच्या दरवट्या लागी बसले . 
आबा म्हाराज भक्तीभावान सामके तल्लीन जावन ' ऊठ भवानी ... ' गीत गावंक लागले . तांच्या 
म्होवाळ धुंद आवाजान देवी कालीकामाय प्रसन्न जावन गर्भकुडींतल्यान भायर आयली ... तांचे 
म्हयांत पिंजरीचो शिंवर जालो . भक्तीभावान जड लेगीत चैतन्यमय जावंक शकता हाजो 
दिगंबराक अणभव आयलो . सुहासानूय व्हड आदरान कालिकामायेक आनी आबा म्हाराजाक 
नमस्कार केलो . दिगंबरानूय तांकां नमस्कार केलो . मागीर ते स्कुटरीन म्हापश्यां आयले . तांचो 
निरोप घेवन दिगंबर आपल्या घरा आयलो . 


आतां खंयूय गेल्यार त्या त्या वातावरणांतलो बदल रोखडोच जाणवतालो . खंय सासाय 
आसा , खंय ना हाजी जाणविकाय जाताली . ताज्या सभावांतूय बदल जायत वतालो . कितलीय सुंदर 
अस्तुरी दिसली जाल्यार पयलीभाशेन कांयच दिसनासले . सिद्धासन करतालो आनी कोडुलिंबाचो 
रोस घेतालो . नामस्मरणांत , धुंदतायेन भूक , तान हांतुतूय रूच उरलिना . खाड केन्ना केन्ना 
करतालो केनाकेन्ना चार चार दीस लक्षूच नासलें . 

पिंगुळीचे संत राऊळ म्हाराज . तांची नामना कानार येताली . ऊंच पांवड्यार आशिल्ल्या 
ह्या संतश्रेश्ठाची भेट घेवपाची इत्सा जाताली . पूण योगूच येनां . दिगंबरान मुद्दम खंय वचचोंना 
अशें थारायलें . किदेंय दृश्टांत जालो जाल्यारूच वचपाचें . 

एक दीस दोतोर सांगवेकराचो इश्ट सत्यवान हाजेवांगडा गजाली करतना राऊळ 

म्हाराजांचो विशय आयलो . 

दिगंबर , तूं तांची भेट घे . ते व्हड संत , ' ताणें सांगलें . 
' सत्यवान , तशें जाल्यार आपशींच मेळामेळ जातली , ' दिगंबरान जाब दिली . 

' आरे , तूं कोण लागून गेलाय म्हाराजान तुका मेळपाक ? तुका तांची भेट वा दर्शन केत्राच 
जांवचेना , ' सत्यवानान तिडकीन म्हळे . 

' आरे , तूं समजताय तशें न्हय . हांव एक फुटपायरेवयलो सामान्य मनीस . पिशा , संत हे 
आवयभाशेन आसतात . भुरगें रडपाक लागले काय ती आसा थंयसून धावून येता . राऊळ म्हाराज 
दिव्य तेजवंत , ज्ञानी , अवतारी पुरूश . तांकां सगलें कळटा . योग येता तेना ते दर्शन दितले ; ना 
जाल्यार दिवंचेनात . तांची इत्सा . ' दिगंबरान ताका सांगलें . तसो बेजार जावन सत्यवान गेलो . 

दिगंबर तसो मात्सो बेजार जालो आनी ताका भोंवन भोंवन राऊळ म्हाराजांचो उगडास 
येवंक लागलो . आमोरेर बाजारांत वतना एका संतान उलो केलो . कालूच तांची बाबी सावंत 
नांवाच्या इष्टान तोंडवळख करून दिल्ली . ते गदगसावन आयले . ' ते देवीचे उपासक आसून तांकां 
जगदंबेचो साक्षात्कारूय जाला ' अशें बाबीन सांगिल्लें . हांगा रस्त्यार कपडे विकपी लमाणी 
जमातीचे ते गुरू भक्तिभावान लमाणी तांकां नमस्कार करून वताले . हरशीं सोरो पियेवन झिंगपी 
लमाणी , लमाणी झिंगो ' म्हळे जाल्यार तिडक येवपी , केस्तांवां करपी जमात . ती एका 
संताम्हांत नमळायेन नमस्कार करतना दिगंबर पयलेच फावट पळयतालो . 

हासत्या मुखान दिगंबराक लागसार आपोवन तांणी दिगंबराचे हातार एक पेडो दवरलो . 

' यह पिंगुळीके संत राऊळ महाराज का प्रसाद है । आज सुबहही उनके दर्शनके लिए गया 
था । उन्होंनेही यह प्रशांद दिया है ' तांणी सांगलें . 

खीणभर दिगंबर चक्रावलो . ज्या राऊळ म्हाराजांचे भेटेक तो हुस्केतालो , आशेल्लो 
तांच्याच हातान दिल्लो प्रसाद हातांत आयलो . 

गदगसावन संत येतात . ते पिंगुळे वतात . प्रसाद घेवन येतात . सत्यवानावांगडा भासाभास 
जावन चार वरां जावंचेपयलींच हे सगले घडून येता ; हो दिगंबराक तर दैवी चमत्कार दिसलो . 
प्रसाद घेवन संताक नमस्कार करून तो घरा आयलो . चार दिसांनी दोतोर सांगवेकाराक 
मेळपाक गेलो तेन्ना क्लिनिकेलागी एका संताचे दिगंबराक प्रत्यक्ष दर्शन घडलें . 

काय दिसांनी ताज्या एका इश्टागेर राजाध्यक्ष नांवाचे संत आयले . तांचेकडेन भासाभास 
करतना दोतोर सांगवेकर आयलो . 

ताणें कुशीक व्हरून जी घडणूक सांगली ती आयकून ताजें मन सुन्न जालें . ती भासाभास 
अर्दकुटी सोडून बेगोबेग दिगंबर दोतोरावांगडा भायर सरलो . 

स्कूटरीन सांगवेकाराच्या घरा गेलो . 

सांगवेकाराच्या घरांत तांबडो पागोटें घातिल्लो फोटो पळयलो आनी दिगंबर चक्रावलो , 
कारण फाटी क्लिनिकालागीं तांणीच प्रत्यक्ष दर्शन दिल्लें . त्या राऊळ म्हाराजांच्या म्हानिर्वाणाची 
खबर हेदोळ दोतोरान सांगिल्ली . म्हणूनूच दिगंबर बेगोबेग ताजेवांगडा आयिल्लो . 

देवाऱ्यांत तांच्यो पादुका पुजेक दवरल्यात . तातूंत अंत्यदर्शना वगतार भाविकांनी तांचे 
कुडीर शिंवर केल्ल्या गुलाबाच्यो पाकळ्यो आनी दोन गुलाब आसात . 

. 

.. ? 


भावनावश जावन सांगवेकरान तातूतलें एक गुलाब दिगंबराच्या हातार दवरलें . हेच राऊळ 
म्हाराजांचे निमाणे दर्शन . सांगवेकराचे मन शांत करपाक ताजेकडेन शब्दूच नासले . गुरू 
म्हळ्यार शिश्याचो सर्वेसर्वा आदार .... तोच गेल्यार सांत्वन कशें करतलो ... 

मागीर ताणें दिगंबराक घरा हाडून सोडलो . हातपाय धुवन तें फूल देवाऱ्यांत व्हरून दवरलें 
आनी नमस्कार केलो . खरेंच , आवयची माया कशी आसता ? उगडास जातकच धांवत येता ; तशें 
राऊळ म्हाराजाचे दर्शन जालें म्हणून दिगंबराचे मन सद्गदीत जालें . 

मागीर दर्भासनाचेर बसलो . प्राणायाम , नामस्मरण केलें . सदांभाशेन तेजबिंदू दिसून निळी 
जोत अंतराळांततल्यान प्रगट जाली . मागीर कण्यावयल्यान वयर वयर येवपी 

मूय 

मानेलागी 
पावली .... परमेश्वर भायर खंयच नासून तो भितर भरून रावला , हाजो नवो प्रत्यय आयलो . मन 
आनंदान न्हावंक लागले . 


अणभवी सद्गुरूची भेट केन्ना जातली ? अशी खंत जाल्ली आसतनाच एका इष्टान प.पु. 
गुळवणी म्हाराजाचे पुस्तक वाचपाक दिले . 

' शक्तीपाताचा महामेरू । बहुत जनासी आधारु ।। ब्रह्मस्थितीचा निर्धारू । 
श्रीमंत योगी ।। " अशी गुळवणी म्हाराजाची व्हडविकाय . सगल्या संवसाराचो मुळावो आदार 
म्हळ्यार चिदशक्त . तीच अंशरुपान दर एका मनशाभितर रावता . अनंत शक्तीचो हो अंश 
स्वयंसंवेद्य आसून तिजो अणभव फक्त योग मार्गानूच येवप शक्य आसा . मात हो हटयोग वा 
राजयोग न्हय . साधकाविशी दिसपी मायामोगान सद्गुरू आपली योगशक्त साधकाचेर संक्रमीत 
करतात ; तेन्ना साधकाची भितरली आत्मीक शक्त जागी जाता आनी तो साधक फुडाराची 
मुक्ततायेची वाट चलूंक लागता . हे साधनेंत साधकान फकत शांतचित्त करून बैठकीचेर बसपाचे 
आनी भितरले शक्तीचो संचार अणभवचो . ईश्वरी दर्शनाचे अमृतपान करचे असो हो 
अमृतानुभवाचो सहज योग आसा . ” दिगंबर वाचूक लागलो . 

' असो सद्गुरू ह्या कलियुगांत खंय मेळटलो ? दत्तगुरू , तुवेंच अशा गुरूची भेट घडोवन 
दिवपाची , ' अशी दत्तात्रयाची दिगंबरान काळजासावन प्रार्थना केली . 

एक दीस गुळवणी म्हाराजांकडल्यान शक्तिपात दिक्षा घेतिल्ले अंबादास बाबा हांची भेट 
जाली . बाबा तशें चड उलयनासले ; पूण तांच्या साध्या उलोवपांतल्यान अध्यात्मीक ज्ञान प्रगट 
जातलें . हड्ड्यार लांबपी धवेंफुल्ल खाड सांसपून ते म्हणटाले , दिगंबर , आपणे फकत वेळार 
नेमान साधना करीत बसपाचें . म्हाशक्ती फुडले सगले करून घेतली . ' 

' दिगंबर , वा ! दत्तप्रभुचं नाव , ' अशें म्हणून हांसत्या मुखान अंबादासबाबान खडीसाकरीचो 
प्रसाद दिगंबराच्या हातार दवरलो . 

इतल्यान गुरूनार्वेकरान बाबांक च्या हाडून दिली . तांतली अर्दो च्या प्रसाद म्हण दिगंबराक 
दिली . दिगंबरान व्हड खोशयेन बाबांचो प्रसाद सद्गुरूची कृपा जाल्ल्याचे चिन्ह म्हणून हातान 
घेतलो . 

मागीर अंबादास बाबांक नमळायेन भक्तीभावान सद्गतीत जावन नमस्कार करून तांचो 
निरोप घेतलो . 


शक्तिपात # १ ९ ३ 


साधकाची पात्रताय सांगतना ' सद्गुरू हे फकत ईश्वरी संकलपान ह्या प्रसादाचो कृपेचो 
वर्षाव साधकाचेर करीत आसतात . आपल्या धर्माचे वागणुकेन अंतस्करणाची शुद्धताय जाल्लो 
आर्त साधक ह्या प्रसादाचो अधिकारी आसता . सद्गुरूविशीं ईशभावना गुरूसाधनेविशीं पुराय 
निश्ठा दवरली जाल्यारूच ही साधना फळादीक जाता . ' अशें गुळवणी म्हाराजांनी ह्या ग्रंथांत 
सांगिल्लें . 

तांची भेट जावप हो कपिलाषष्ठी योग आशिल्लो . प्राणायाम , आसनां करपाची आता गरजूय 
उरलिना . ती आपशींच घडून येताली . दिगंबर घरा आयलो जाल्यार आवय सामकी बेजार जाल्या . 
संन्यासाच्या नादान दिगंबर लग्न जायना ; फकत देव देव करता ... अशें म्हणून ती रागार फुगार 
जावन बसली . 

नोकरी किदें रस्त्यार पडल्या ? अनाथश्रमांतली टयूटराची नोकरी करताना रोजगार 
केंद्रांतली नोंद रद्द जाल्या . वेपार धंदो करपाक सुवातूय ना . आतां दत्तप्रभूच म्हजो आदार . 
दै.नवप्रभा पेपरांत प्रश्नोत्तरा बरोवप टोपणनावांन सदर चालू आसा . अलख निरंजन बरोवपी 
दिगंबर कळसुलकार हे सांगुनूय कोणाक सत् दिसना . ह्या बरपान च्या पाणी भायलेभायर सुट्टा . 
तशी आतां लग्न जावन संवसार करपाची इत्सा उरूंक ना . आतां श्री दत्तप्रभूच म्हजो आदार 
अशी श्रध्दा तिगोन उरल्या . 

अंबादासबाबा केन्ना उसगांवां , केन्ना गाणगापूर , केन्ना नृसिंहवाडी , औदूंबर , केन्ना माणगांवां 
टेंबे स्वामी मंदिरांत अशी तांची मुक्त भोंवडी आसताली . केनाय म्हापश्यां नार्वेकार भाउकडे , 
आयले काय तांच्या मोगाळ सांगातान दरेक खीण व्हड खोशयेन वतालो . नार्वेकार भाऊची 
घरकान्न सगल्याक च्या पाणी दिवन येवकार दिताली . तांचो दरवटो सगल्या साधकांक उक्तो 
आसलो . 

ध्यानीं मनीं नासतना एका दिसा अंबादासबाबा कडल्यान शक्तिपात संथा प्रसाद मेळ्ळो . 
तशी फांतोडेर सगंल्याक तांणी ती दिक्षा दिल्ली . त्या सुवाळ्याक दिगंबर पावलोना म्हणून 
निरशेल्लो . 

' या देवा ' म्हणून बाबान हांसत्या मुखान येवकार दिलो . तशे सगल्यांकूच ते देवा , भाऊ ' 
अशा आदरार्थी नांवान उलो करीत येवकार दिताले . 

आयज तांच्या दर्शनान रोखडेंच मन धादोस जावन दिगंबराक खूब खोस जाली . 
वातावरणांतली कंपन ल्हारांची जाणविकाय जावन दत्तप्रभुची सासाय भितरले नदरेक दिसूक 
लागली . इतल्यान धुंद परमळाचें एक ल्हार आयलें . भौतीक जाणविकाय उणी जायत जायत 
दिगंबराची कूड धोलपाक लागली . बाबाच्या मुखार हांसो परगटलो . ते मोगाळ नदरेन पळोवंक 
लागले - कासंवीण पिलांक पळयता तशे .. मागीर भस्त्रीका योगबंध आपशीच सुरू जावन अवसर 
आयिल्लेभाशेन दिगंबर धोलपाक लागलो ... वेळ काळ सगल्यां पलतडी म्होवाळ सुखान मन 
थीर जालें आनी ताका परमेश्वर सगलेकडेन प्रगट जाल्याचो दिश्टावो जालो . 

दिगंबर , आपण फक्त वेळेवर नियमितपणे बैठक घ्यायची . महाशक्ती पुढचं कार्य आपोआप 
करून घेईल . ' बाबान सांगले . घरालागी आवय वाट पळोवन बेजार जातली म्हणून बाबाक 
नमस्कार करून दिगंबर घरा आयलो . 

फांतोडेर पांच वरांचेर सदांभाशेन फांतोडचे विधी करून गर्भकुडीत देवाम्हन्यांत ध्यान जप 
करपाक दर्भाच्या आसनार बसलो . 


शक्तिपात # १ ९ ४ 


अंबादासबाबांचो उगडास करून नामस्मरण केलें . फाटीच्या कण्यावयल्यान मूय वयर वयर 
चडूंक लागली . देह धोलपाक लागलो . दोळे उक्ते करून बाबाच्या फोट्याक पळयलें . उत्कट 
मायेमोगाची परमळाची ल्हारां .... तो फोटो दिगंबरान काळजालागीं वेंगेंत घेतलो . बाबा ..... मागीर 
आपशींच हांसपाक आयलें . खूब खूब हांसलो ...... पोट दुखसर कितलो वगत हांसतच रावलो ..... 

दिगंबराच्या दोळ्यांतल्यान आनंदाची दुका व्हावंक लागली . सद्गुरूची भेट जाली म्हणून 
ताचे मन धादोस जाले . 

गुरुर्ब्रह्मा गुरुर्विष्णू गुरुर्देवो महेश्वरा / गुरुरेव परब्रह्म तस्मै श्री गुरवे नमः । म्हणून 
नमळायेन मायेमोगान बाबाचे पांयनेल देवाऱ्यांत दवरलें आनी नामस्मरण करीत ध्यानाक बसलो . 
निळी जोत म्हयांत प्रगटली . निळ्या थंडगार म्होंवाळ उजवाडान दिगंबराचे मन शांततायेच्या 
दर्याचेर व्हावंक लागलें . 

आतां पयलींभाशेन योगासनां करपाची गरज नासली ; दर्भासनाचेर बसले उप्रांत खीणभर 
मन शांत केलें काय आपशीच योगीक क्रिया घडून येताल्यो . दिश्टावो जातालो . तरेतरेची दर्शनां 
घडटाली . केन्ना भस्त्रिका सुरू जावन स्वास वाडोन उड्डीयान बंद जातालो . केन्ना शांततायेन ओग्गी 
रावन निळ्या रंगान न्हायत रावचे अशें दिसतालें . 

अंबादास बाबान सांगिल्लें ' देवांसाठी व्यवहार सोडू नका . कामधंदा करून ईश्वर सेवा 
करायची . ' 

तसो दिगंबर भौतीक नदरेन पादिशेर जाल्लो . सोर्तीचे पयसे घर घेवपाक आनी सदांच्या 
खर्चान काबार जाल्ले . आतां किदें तरी धंदोय करपाक जाय . आवय आता हातुणारूच आसता . 
तिणे दिगंबराच्या लग्नाचो ध्यास घेतला . 

दोन दिसांनी दिगंबर अंबादास बाबांच्या दर्शनाक गेलो . अध्यात्मीक विशयाचेर भासाभास 
चलताली . ती आयकत बसलों . 

मागीर नार्वेकीरभाऊच्या नव्या मठांत सामायीक बैठक जाली . बाबाय तांच्या सांगाताक 
ध्यानाक बसल्यात . दिगंबर बाबा कुशिकूच बसलो . 

नामस्मरण सुरू जातकच दिगंबरान गर्भकुडीत पळयलें आनी स्वामी वासुदेवानंद टेंबे 
स्वामी , गुळवणी म्हाराज आनी दत्तगुरूच्या पांयनेलांक नमस्कार करून बाबाकूय नमस्कार 
केलो . प्रार्थना जातकच सगले जाण ध्यान करपाक बसले . कांय जाण धोलपाक लागले . कांय 
जाण दिगंबरा दिगंबरा ... गजर करीत गायताले . कांय जाण भक्तीभावान रडटाले . कांय जाण 
हांसताले . बाबांची कूड विलक्षण गतीन धुंवताली . दिगंबरूय धुंद जावन कुडीची जाणविकाय 
विसरून नामस्मरणांत तेजस्वी उजवाडाचे निळे सुवाळे पळोवंक लागलो . भक्तीभावना नासलेले 
बेठेच दोळे धापून हेरां मनांतलेमनांत हांसताले . खऱ्यांनीच अशें किदेंते जावंक शकता काय 
नाटकां चलल्यांत तेंय पारखिताले . 

' अखडं मंडलाकारं व्याप्तं येन चराचरम । तत्पदं दर्शितं येन तस्मे श्री गुरवे नमः ' अशी 
प्रार्थना करून बैठक जालेउप्रांत सगले जाण उठले . 

म्हाप्रसाद जाले उप्रांत कांय जाण बाबालागीं गजाली करीत बसले . 
' बाबा , दिगंबर चतुर्भूज कधी होणार ? ' मुकूद वैद्य नांवाच्या शिश्यान विचारलें . 


शक्तिपात # १ ९ ५ 


तें आयकून सगले हांसपाक लागले ... 
अंबादासबाबा मात हांसलेनात . गंभीरतायेन तांणी म्हळे , ' होणार .... ' 

' ते बेठेच उलयले तरी पूण चार दिसांनी योग जुळून येवपाची शक्यताय आसा . आवयन 
लग्नाचो सामको ध्यास घेतला ... 

' दिगंबरा , मी आतां जास्त दीस काडचंय नारे . दोळे धांपचे आदीं तुजो संवसार बगुचो आसा . 
बुवाच्या नादाक लागान संवसार सोडूंक नको . खंय आसा तो बाबा माका तरी दाखय . मी 
विच्यारतंय . तेनी संवसार सोडून देव करूंक सांगला काय रे ? ' आवयन तिडकीन प्रस्न केलो . 

खरे म्हळ्यार बाबान संवसार सोडूंक सांगुंकूच नाशिल्लें . ताणीच लग्न जातलें असो 
आशिर्वादूच दिला . आतां अध्यात्मातल्यान भौतिकाकडेन प्रवास सुरू जाल्लो . 

' नृसिंहवाडीक नृतिंहसरस्वतीक म्हळे , स्वामी , ' म्हाका संन्यास दिक्षा दियात , तर ... ' 
' तुला परत गेलंच पाहिजे . प्रथम संसार कर ; मग संन्यास .... ' तांणी सांगिल्लें . 

साक्षात नृसिंहसरस्वतींचो आदेश ताज्यान न्हयकारूं येता ? ना ! बाबांचो आशिर्वाद . किदें 
घडपाचें आसा तें घडटलेंच . दिगंबर फकत निमताक आदार . दिगंबरा दिगंबरा ...... ' जप करतां 
करतां निळे ल्हार आयलें ... आनी दिगंबर व्हड आवाजान गावंक लागलो . दिगंबरा दिगंबरा 
श्रीपाद वल्लभ दिगंबरा .... ' 

मनाचे गर्भकुडीत निळी जोत प्रगटली आनी सगली गर्भकूड निळायेन उपाट भरून दिगंबर 
भौतीक सूखदुख्ख विसरून भितरल्या संवसारांत म्हाशक्तीचो दिश्टावो पळयतूच रावलो ...... 


शक्तिपात # १ ९ ६ 


अवधूत कुडतरकार हांणी रंध्यागर्थ 
हिमनग ( कविता संग्रह ) दिगंबरा ( कादंबरी ) , 
हे मराठी बटप केले . त्या बरपाक कला 
अकादमी , गोमंतक मराठी अकादमीचे 
साहित्य पुरस्कार फावो जाले . ध गोवा हिंदू 
असोसिएशन मुंबय हांच्या कविवर्य बा . भ . 
चोरकार साहित्य पुरस्काराचे ते मानकरी 
थरले . १२ वेच्या मराठी पाठ्यपुस्तकांत 
तांचे ' नसानसातून ' कवितेचो आसपाव 


जाला . 


शक्तिपात . 
असामान्यत्वालागीं वचपाची धडपड करपी सामान्य मनशाची ही कांदबरी . दुसरेंत 
आसतना व्हडलो आनी सुणो हांचे भिरांतीन धांवपी दिगंबर . पिएससी पास जालो 
म्हणून आनंदान नाचपी आनी फुडार उरलोना म्हणून वीख घेवपी दिगंबर . उपाशी 
पोटार दुकां गाळीत न्याय मागपाक कोर्टाची सोंपणां झरोवपी दिगंबर .... निमा 
दत्तगुरूक शरण वचपी दिगंबर .... शक्तिपात दिक्षा घेवन महाशक्तिचे निळे 
निळायेचो सुवाळो पळयत ध्यानस्त बसपी दिगंबर . अशी तरेतरेची रुपां प्रगट्टात . 

कोंकणी साहित्य मळार पयलेच फावट अध्यात्म आनी वास्तवाचे चित्रण करपी 
ही कादंबरी वाचप्यांक वेगळ्याच अणभवांतल्यान भोंवडी घडोवन हाडटा . 


